




ਭਾਈ ਸਾਹਿਬ ਜੀ ਦੀਆਂ
ਗਜ਼ਲਾਂ ਦਾ ਸੰਗ੍ਰਹਿ

1987

ਭਾਈ ਵੀਰ ਸਿੰਘ ਸਾਹਿਤ ਸਦਨ

ਨਵੀਂ ਦਿੱਲੀ

ਦੀਵਾਨ ਭਾਈ ਵੀਰ ਸਿੰਘ





ਭਾਈ ਸਾਹਿਬ ਜੀ ਦੀਆਂ
ਗਜ਼ਲਾਂ ਦਾ ਸੰਗ੍ਰਹਿ

1987

ਭਾਈ ਵੀਰ ਸਿੰਘ ਸਾਹਿਤ ਸਦਨ

ਨਵੀਂ ਦਿੱਲੀ

DIWAN BHA1 VIR SINGH

(Ghazal Collection of Bhai Sahib Bhai Vir Singh Ji)

ਦੀਵਾਨ ਭਾਈ ਵੀਰ ਸਿੰਘ

ਭਾਈ ਸਾਹਿਬ ਜੀ ਦੀਆਂ
ਗ਼ਜ਼ਲਾਂ ਦਾ ਸੰਗ੍ਰਹਿ

© ਭਾਈ ਵੀਰ ਸਿੰਘ ਸਾਹਿਤ ਸਦਨ,
ਨਵੀਂ ਦਿੱਲੀ

1987

ਮੁੱਲ : ਡੀਲਕਸ
ਪੇਪਰ ਬੈਂਕ

ਪ੍ਰਕਾਸ਼ਕ :
ਭਾਈ ਵੀਰ ਸਿੰਘ ਸਾਹਿਤ ਸਦਨ,
ਭਾਈ ਵੀਰ ਸਿੰਘ ਮਾਰਗ,
ਨਵੀਂ ਦਿੱਲੀ-110001


ਛਾਪਕ :
ਨਵਯੁਗ ਪ੍ਰੈਸ, ਚਾਂਦਨੀ ਚੌਕ,
ਦਿੱਲੀ-110006

ਤ ਤ ਕ ਰਾ

ਸਿਰਲੇਖ	ਪੰਨਾ	ਸਿਰਲੇਖ	ਪੰਨਾ
ਪਿਆਰ ਚਿਣਗ	13	ਸਲਕ, ਵਿਲਕ, ਝਲਕ	39
ਲਗਨ	14	ਭੁਬਦਾ ਸੂਰਜ ਪਰਬਤ ਚੋਟੀਆਂ ਤੇ	41
ਮਨਾ ਲਜਾਓ !	15	ਨਿਤਾਣੀ ਫੁੱਲ-ਪੰਖੜੀ	42
ਸਮਝ ਤੇ ਤਮਝ	16	ਅਰਦਾਸ	43
ਖਿਮਾ ਸੰਜੋਅ	17	'ਮਾਂਗ ਮੰਗਣ' ਮਿਟ ਜਾਇ	44
ਲੰਘ ਆ	18	ਪਾਸੋਂ ਪਾਸ ਆਪਾ	45
ਇਸ਼ਕ ਤੇ ਖੇੜਾ	19	ਲਾਵਾਰਿਸ ਤੋਂ ਵਾਰਿਸ	46
ਦਾਸ ਕਿ ਮਾਲਿਕ ?	20	ਚੋਨ ਤੇ ਸਮਝ	47
ਦਰਦ ਦਾ ਦਾਰੂ	21	ਨੇਕ ਸਲਾਹ	49
ਕਰਨੀ ਨਿਰਮਾਣ	22	ਝਾਂਵਲਾ	50
ਹਰੀਅੰ ਵਰੀਅੰ	23	ਆ ਆ	51
ਵਰ ਪ੍ਰਾਪਤੀ ਉਮਰੇ	24	ਇਕ-ਸੂਰਤਾ	52
ਇਕ ਅਰਜ਼ੋਈ	25	ਵਿਖਮਤਾ ਹੇਠ ਸੂਰਤਾ	53
ਮਹਿਬੂਬ ਨਕਸ਼	27	ਸਾਹਿਬ ਰਾਮ ਕੌਰ (ਗੁਰਬਖਸ਼	
ਠਰਕੀਆਂ ਸੁਹਬਤ	28	ਸਿੰਘ) ਜੀ ਦਾ ਬਿਰਹਾ	54
ਰਚਨਾ ਵਿਚ ਖੁਸ਼ੀ	29	ਧਾਰਾ ਦਿਲ ਟਿਕੇ ਵਾਲੀ	56
ਯਾਦ ਦੇ ਨੁਕਤੇ ਉਹਲੇ	31	ਹਾਜ਼ਰ ਤੇ ਹਜ਼ੂਰੀ	57
ਸ੍ਰਾਗਤ ਸਿਹਰਾ	32	ਨੇਹੁੰ ਅਵੱਲਾ	59
ਦਿਲ ਤੁਲਨਾ ਦੀ ਰੀਣਕ ਅੰਸ਼	34	ਜਿਤ ਸੁਣਿ ਧਰੇ ਪਿਆਰ	60
ਕਵਿ-ਰੰਗ ਸੁੰਦਰਤਾ	35	ਹੱਕ	61
ਵੁੱਲਰ ਦਾ ਨਜ਼ਾਰਾ	37	ਹੱਕ-ਸੱਚ	62
ਸੁਹਾਵੀ ਰਿਵੀ	38	ਪਿਰਮ ਰਸ ਜਾਮ	63

ਸਿਰਲੇਖ	ਪੰਨਾ	ਸਿਰਲੇਖ	ਪੰਨਾ
ਲਿਖਣ	64	ਵਾਦੀ	88
ਯਾਰ ਰੁਖ	65	ਛੁਹ	89
ਸੁਹਜ ਦੀ ਤਸਵੀਰ	66	ਤੁਹਾਡੇ ਪਿਆਰ ਦਾ ਚਸਕਾ	90
ਸੁਹਾਵਾ ਬਾਗ਼	67	ਦਰ ਵੱਠਣੀ	92
ਅਡੋਲ ਨੁਕਤਾ	68	ਜੀਵਨ ਸੁਗਾਤ	93
ਗਾਫਲੀ ਵਿਚ ਬੀਤੀ ਦਾ ਹਾਵਾ	69	ਖਤਾ	95
ਅੰਗ ਅੰਗ ਗਏ ਹੰਘ	70	ਚੜਿਆ ਚੰਦ ਅਰਸ਼ਾਂ ਤੇ	96
ਆਸਿਫ਼	71	ਉਡੀਕ	97
ਨਵਾਂ ਪ੍ਰੇਮ ਰਾਜ	72	ਨਾਥ ਕਿ ਅਨਾਥ	99
ਅੱਛਾ	73	ਤੇਰੀ ਕਮਾਲ ਸੈਨਤ	100
ਨਾ ਸੁਰ ਹੋਇਆ ਸਰੋਦਾ	74	ਅਰਜ਼ੋਈ	102
ਹੱਜ	75	ਰੁਠਾ ਮਾਹੀ	103
ਹਿਜਰ ਵਿਚ ਰੋਣਾ	76	ਗਫਲਤ ਦੀ ਨੀਂਦ	
ਧੰਨ ਕਾਗਜ਼	77	(ਟਣਨ ਟਨ ਟਨ)	104
ਉਡਨ ਜਹਾਜ਼ਾਂ ਦਾ ਸੰਦੇਸ਼	78	ਜਲਵਾ ਹੁਸਨ	106
ਤੇਰੀ ਰਜ਼ਾ	79	ਸੁਕਰਾਨਾ	107
ਨ ਖ਼ਾਰਜ ਤੂੰ ਕਰੇਂ ਅਰਜ਼ੀ	80	ਅਨਖੋੜੇ ਤੋਂ ਬੇਪ੍ਰਵਾਹ	108
ਸ਼ੰਕਾਚਾਰਯ	81	ਰਾਜ ਹੰਸਾਂ ਨੂੰ	109
ਸੁੱਚਾ ਦਿਲ	82	ਹਜ਼ੂਰੀ ਦੀ ਮੰਗ	110
ਪ੍ਰੇਮ ਖੇਲ	83	ਪਿਰਮ ਰਸ	111
ਬੇਖੁਦੀ ਦੀ ਮੌਜ	84	ਟੱਲੀਆਂ ਦੀ ਆਵਾਜ਼	112
ਉੱਠ ਉੱਠ	85	ਮੇਰੀ ਝੋਲੀ ਤੇਰੀ ਤੋਫੀਕ	113
ਅਨੋਖੀ ਮਯ	86	ਗਰੀਬ	114
ਪ੍ਰੇਮ ਦੋਲਤ	87	ਸੰਸਾਰ ਦਾ ਕੱਬਾ-ਪਣ	115

ਸਿਰਲੇਖ	ਪੰਨਾ	ਸਿਰਲੇਖ	ਪੰਨਾ
ਅਨੰਤੀ ਟੋਲ	116	ਕਹੇ ਇਹਨਾਂ ਦੇ ਨਾਂ ਪੀਵੀਂ	130
ਛਿਨ ਛਿਨ ਨਾਮ	117	ਹੁਕਮ ਦੀ ਕਾਰ	131
ਤੇਰੀ ਯਾਦ	118	ਲਾ ਮਕਾਂ ਦੇ ਅੰਬਰ	132
ਪਿਆਰ ਗੋਦੀ ਵਿਚ ਪੀੜ	119	ਇਸ਼ਕ ਅੱਗ	133
ਅਕਲ	120	ਸੁੰਦਰਾਂ ਦਾ ਸੁੰਦਰ	134
ਸੁਹਜ ਤੇ ਰੂਹ	121	ਗਾਇਕਾਂ ਨੂੰ	135
ਦੁੱਖ ਸੁਖ	122	ਪ੍ਰੇਮ ਪਿਆਲੀ	136
ਦਿਲ ਗਿਆ ਦਿਲਦਾਰ ਵੱਲ	123	ਢੱਠਾ ਦੇਉਦਾਰ	137
ਦਰਦੇ ਦਿਲ	124	ਜਾਗ	139
ਲਾਜਵੰਤੀ	125	ਲੱਗੀ	140
ਦਰਸ਼ਨ ਦਾਤਾ ਮਿਲੇ	126	ਮੁਰਸਿਦ ਕਿ ਸ਼ਾਗਿਰਦ	141
ਆਵਾਜ਼ ਆਈ	127	ਪਿੰਜਰਿਓਂ ਛੁਟੀ ਬੁਲਬੁਲ	
ਖੁਦੀ ਮਰਕਜ਼	128	ਦੀ ਬਨ ਵਿਚ ਚੁਹਕ	142
ਦੇਵ ਸੇਵ	129	ਬਿਹਬਲ ਬਿਰਹਨੀ ਤੇ ਕੋਇਲ	143



੧ ਓ ਸ੍ਰੀ ਵਾਹਿਗੁਰੂ ਜੀ ਕੀ ਫਤਹ ॥

ਗਜ਼ਲਾਂ ਦਾ ਸੰਚਜ

੧. ਕਦੇ ਕਦੇ ਲਿਖੀਂਦੀਆਂ ਰਹੀਆਂ ਗਜ਼ਲਾਂ ਦਾ ਇਹ ਸੰਚਜ ਹੈ, ਜਿਸ ਵਿਚ ਹੁਣ ਕਸੌਲੀ ਲਿਖਤ (ਗਜ਼ਲਾਂ) ਬੀ ਸ਼ਾਮਲ ਹਨ। ਸਭ ਅਪਣੀ ਤਸਨੀਫ ਹਨ।
੨. ਇਨ੍ਹਾਂ ਦੀ ਤਰਤੀਬ ਅਖੀਰਲੇ ਅਖਰ ਦੀ ਹੈ, ਚਾਹੇ ਮੁਕਤੇ ਅਖਰ ਹਨ ਤੇ ਚਾਹੇ ਮਾਤ੍ਰਾ ਵਾਲੇ।
੩. ਅਖਰ (ਤੁਕਾਂਤਕ) ਜਿਨ੍ਹਾਂ ਦੀ ਤਰਤੀਬ ਯਾ ਕ੍ਰਮ ਹੈ ਗੁਰਮੁਖੀ ਪੈਂਤੀ ਦੇ ਹਨ, ਪਰ ਉਨ੍ਹਾਂ ਵਿਚ ਫਾਰਸੀ ਸੀਹਰਫੀ ਦੇ ਅਖਰ ਬੀ ਸ਼ਾਮਲ ਹਨ, ਜਿਨ੍ਹਾਂ ਦੇ ਲਫਜ਼ ਪੰਜਾਬੀ ਬੋਲ ਚਾਲ ਵਿਚ ਕੁਛ ਆ ਗਏ ਹਨ, ਇਉਂ ਸੰਸਕ੍ਰਿਤ ਦੇ ਬੀ ਅਖਰ ਆ ਗਏ ਹਨ।

ਅੱਖਰਾਂ ਦਾ ਕ੍ਰਮ ਹੁਣ ਇਹ ਹੈ :—

‘ਓ’ ਵਿਚ ਉ, ਊ, ਓ।

‘ਅ’ ਵਿਚ ਅ, ਆ, ਐ, ਔ, ਅੰ, ਅਾਂ, ਅੁ (ਐਨ ਫਾਰਸੀ)।

‘ਏ’ ਵਿਚ ਇ, ਈ, ਏ।

‘ਸ’ ਵਿਚ ਸ, ਸੇ (ਫਾਰਸੀ), ਸੀਨ ਸ਼ੀਨ, ਸੁਆਦ (ਫਾਰਸੀ) ਤੇ ਸੰਸ. ਸ਼ਾ, ਮਾਤ੍ਰਾ ਸਮੇਤ।

‘ਹ’ ਵਿਚ ਹ, ਹੇ (ਹੁੱਤੀ), ਹੇ (ਹੱਵਜ਼) ਮਾਤ੍ਰਾ ਸਮੇਤ।

‘ਕ’ ਵਿਚ ਕ, ਕਾਫ ਛੋਟਾ ਤੇ ਕਾਫ ਵੱਡਾ (ਫਾਰਸੀ)।

‘ਖ’ ਵਿਚ ਖ, ਖੇ, ਖੇ, ਥ (ਸੰਸਕ੍ਰਿਤ)।

‘ਗ’ ਵਿਚ ਗ, ਗਾਫ ਤੇ ਗੈਨ (ਫਾਰਸੀ)।

ਘ, ਙ, ਚ, ਛ,

‘ਜ’ ਵਿਚ ਜ, ਜੀਮ, ਜ਼ਾਲ, ਜ਼ੇ, ਜੁਆਦ, ਜ਼ੋਏ (ਫਾਰਸੀ)।

ਝ, ਵ, ਟ, ਠ, ਡ, ਢ, ਣ।

‘ਤ’ ਵਿਚ ਤ, ਤੇ, ਤੋਏ (ਫਾਰਸੀ)।

ਥ, ਦ, ਧ, ਨ, ਪ

‘ਫ’ ਵਿਚ ਫ, ਫੇ (ਫਾਰਸੀ)।

ਬ, ਭ, ਮ, ਯ, ਰ, ਲ, ਵ, ਝ, ਤ੍ਰ।


ਪੜ੍ਹਨ ਦੀ ਜਾਚ

ਗਜ਼ਲਾਂ ਦੇ ਵਜ਼ਨ (ਤੋਲ) ਅਰਬੀ ਫਾਰਸੀ ਦੇ ਹਨ, ਉਨ੍ਹਾਂ ਦੇ ਉਚਾਰਨ ਵਿਚ ਗਮਕ (tilt) ਹੁੰਦੀ ਹੈ। ਇਸ ਲਈ ਇਨ੍ਹਾਂ ਦਾ ਉਚਾਰਣ ਮਾਤ੍ਰਾ ਲਗੀਆਂ ਦਾ ਪੂਰਾ ਖਿਆਲ ਰਖਕੇ ਕੀਤਿਆਂ ਠੀਕ ਹੁੰਦਾ ਹੈ।

੧. ਜਿਨ੍ਹਾਂ ਅਖਰਾਂ ਤੇ ਅਧਕ ਲੱਗੀ ਹੋਈ ਹੋਵੇ ਉਨ੍ਹਾਂ ਦਾ ਉਚਾਰਣ ਦੁਤ ਅੱਖਰ ਵਾਲਾ ਦਬਵਾਂ ਹੋਵੇ ਪਰ ਜੇ ਕਿਸੇ ਅਖਰ ਪਰ ਅਧਕ ਨਾ ਲੱਗੀ ਹੋਵੇ ਤਾਂ ਉਸਦਾ ਉਚਾਰਣ ਆਪੂੰ ਅਧਕ ਵਾਲਾ ਨਾ ਕੀਤਾ ਜਾਵੇ। ਚਾਹੋ ਮੁਹਾਵਰੇ ਤੇ ਬੋਲਚਾਲ ਵਿਚ ਉਹ ਪਦ ਅਧਕ ਨਾਲ ਉਚਾਰਣ ਹੁੰਦਾ ਹੋਵੇ। ਜਿਹਾ ਕੁ : ਦੁੱਖ, ਸੁੱਖ, ਅਧਕ ਨਾਲ ਉਚਾਰੇ ਜਾਂਦੇ ਹਨ, ਪਰ ਜੇ ਇਨ੍ਹਾਂ ਗਜ਼ਲਾਂ ਵਿਚ ਇਨ੍ਹਾਂ ਪਦਾਂ ਉੱਤੇ ਅਧਕ ਨਾ ਹੋਵੇ ਤਾਂ ਉਸ ਦਾ ਪਾਠ ਕੌਮਲ ਕਰਨਾ ਹੈ, ਅਧਕ ਵਾਲਾ ਨਹੀਂ ਕਰਨਾ। ਚਾਹੋ ਇਕੋ ਸਤਰ ਵਿਚ ਅਧਕ ਵਾਲਾ ਤੇ ਬਿਨਾ ਅਧਕਾ ਓਹੋ ਪਦ ਆ ਜਾਵੇ ਤਾਂ ਅਧਕ ਤੇ ਨਾ-ਅਧਕ ਦਾ ਖਿਆਲ ਰੱਖ ਕੇ ਉਚਾਰਨ ਕਰਨਾ ਚਾਹੀਏ।

੨. ਕਈ ਪਦ ਐਸੇ ਆ ਜਾਣਗੇ ਜਿਨ੍ਹਾਂ ਉੱਤੇ ਦੋ ਮਾਤ੍ਰਾ ਵਾਲੀ (ਦੀਰਘ) ਲਗ ਲਗੀ ਹੋਈ ਹੈ, ਜੈਸੇ 'ਮੇਰਾ' ਪਦ ਦੇ ਮੰਮੇ ਅਖਰ ਨੂੰ ਲਾਂ ਹੈ। ਪਾਠ ਹੈ 'ਮੇਰਾ', ਮੰਮਾ ਦੋ ਮਾਤ੍ਰਾਂ ਵਾਲਾ, ਪਰ ਗਜ਼ਲਾਂ ਵਿਚ ਕਈ ਥਾਈਂ ਲਗੀ ਤਾਂ ਮਾਤ੍ਰਾ ਲਾਵਾਂ ਦੀ ਹੈ, ਪਰ ਉਚਾਰਣ ਲਾਂ ਦਾ ਨਹੀਂ ਹੈ ਪਰ ਸਿਆਰੀ ਦਾ ਹੈ, ਕਿਉਂਕਿ ਛੰਦ ਦੀ ਸਾਫ ਚਾਲ ਤੇ ਵਜ਼ਨ ਓਥੇ ਇਕ ਮਾਤ੍ਰਾ ਦਾ ਹੈ, ਸੋ ਓਥੇ 'ਮੇਰੇ' ਨੂੰ 'ਮਿਰੇ' ਤੇ 'ਤੇਰੇ' ਨੂੰ ਤਿਰੇ ਉਚਾਰਨ ਕਰਨਾ ਹੈ।.....।

੩. ਅਨੁਸ਼ਰ ਵਾਲੇ ਪਦ ਇਨ੍ਹਾਂ ਗਜ਼ਲਾਂ ਵਿਚ ਦੋ ਤਰ੍ਹਾਂ ਦੇ ਹਨ, ਇਕਨਾਂ ਤੇ ਟਿੱਪੀ ਹੈ ਤੇ ਇਕਨਾਂ ਤੇ ਬਿੰਦੀ। ਟਿੱਪੀ ਜਿਥੇ ਦੋ ਮਾਤ੍ਰਾਂ ਲੈਣੀਆਂ ਹਨ, ਪਾਠ ਅਧਕ ਵਾਛੂ ਦੁਤ ਕਰਨਾ ਹੈ। ਜਿੱਥੇ ਬਿੰਦੀ ਹੈ ਓਥੇ ਇਕ ਮਾਤ੍ਰਾ ਹੈ ਤੇ ਉਚਾਰਨ ਕੌਮਲ ਹੈ।



ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੀ



5, 1872

ਜੂਨ 10, 1957

ਆਰੰਭਕ ਬਿਨੈ

ਪਰਮ ਸਤਿਕਾਰ ਯੋਗ ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੀ ਦੀਆਂ ਇਸ ਸੰਚਜ ਵਿਚ ਗਜ਼ਲਾਂ ਇਕੱਤ੍ਰ ਕੀਤੀਆਂ ਗਈਆਂ ਹਨ, ਜੋ ੧੯੨੬ ਤੋਂ ਲੈ ਕੇ ੧੯੫੦ ਤੱਕ ਸਮੇਂ ਸਮੇਂ ਆਪ ਰਚਦੇ ਰਹੇ। ਇਨ੍ਹਾਂ ਦੇ ਬਹਿਰ ਅਰਬੀ ਫਾਰਸੀ ਅਰੂਜ਼ ਦੇ ਹਨ। ਤੇ ਵੱਖ ਵੱਖ ਬਹਿਰ ਹਨ।

ਇਹ ਮੰਨੀ ਪ੍ਰਮਾਣੀ ਗਲ ਹੈ ਕਿ ਭਾਈ ਸਾਹਿਬ ਜੀ ਨੇ ਆਪਣੀ ਛੰਦ ਰਚਨਾ ਵਿਚ ਪਿੰਗਲ ਦੇ ਛੰਦ ਤੇ ਪਿੰਗਲ ਤੋਂ ਬਾਹਰੇ ਬੀ ਕਈ ਛੰਦਕ ਤੋਲ ਨਵੇਂ ਰਚਕੇ ਵਰਤੇ ਹਨ ਤੇ ਓਹ ਬੇਜ਼ੁਮਾਰ ਹਨ। ਅਤੇ ਇਧਰ ਉਰਦੂ ਫਾਰਸੀ ਦੇ ਅਰੂਜ਼ ਵਲ ਬੀ ਆਪ ਨੇ ਚੋਖਾ ਧਿਆਨ ਦਿਤਾ ਹੈ ਜਿਵੇਂ ਇਨ੍ਹਾਂ ਗਜ਼ਲਾਂ ਦੇ ਸੰਚਜ ਤੋਂ ਪਤਾ ਲਗਦਾ ਹੈ।

ਭਾਵੇਂ ਇਸ ਸੰਚਜ ਵਿਚ ਕੁਝ ਗਜ਼ਲਾਂ ਆਪ ਜੀ ਦੀਆਂ ਪ੍ਰਕਾਸ਼ਤ ਅਨੇਕ ਪੁਸਤਕਾਂ ਵਿਚ ਛਪ ਚੁਕੀਆਂ ਹਨ ਤੇ ਅਨੇਕ ਨਵੀਆਂ ਗਜ਼ਲਾਂ ਹਨ, ਇਨ੍ਹਾਂ ਨੂੰ 'ਦੀਵਾਨ' ਵਾਂਗ ਕਾਫੀਆਂ ਰਦੀਫ਼ ਦੇ ਲਿਹਾਜ਼ ਨਾਲ ਤਰਤੀਬ ਦੇਣ ਦਾ ਭਾਈ ਸਾਹਿਬ ਜੀ ਦਾ ਆਪਣਾ ਵੀਚਾਰ ਬੀ ਸੀ ਜੋ ਉਨ੍ਹਾਂ ਦੀ ਲਿਖੀ ਇਸ ਤੋਂ ਪਹਿਲੀ ਭੂਮਿਕਾ ਤੋਂ ਸਪਸ਼ਟ ਹੈ। ਸੋ ਇਸ ਪੁਸਤਕ ਦੇ ਪ੍ਰਕਾਸ਼ਨ ਉੱਦਮ ਵਿਚ ਉਨ੍ਹਾਂ ਦੀ ਉਸ ਇਛਾ ਦੀ ਹੀ ਪੂਰਤੀ ਕੀਤੀ ਜਾ ਰਹੀ ਹੈ।

ਸਤਿਕਾਰ ਯੋਗ ਭਾਈ ਸਾਹਿਬ ਜੀ ਦਾ ਜੀਵਨ ਵਾਹਿਗੁਰੂ ਪ੍ਰੇਮ ਵਿਚ ਰੱਤਾ ਗੁਰੂ ਸਾਹਿਬਾਂ ਦੇ ਪਰਮ ਸਤਿਕਾਰ ਵਿਚ ਸਨਿਗਧ ਜੀਵਨ ਬੀਤਿਆ ਹੈ, ਉਨ੍ਹਾਂ ਨੇ ਸਾਰੀ ਰਚਨਾ ਇਸੇ ਰੰਗ ਵਿਚ ਰੰਗੇ ਰਹਿਕੇ ਕੀਤੀ ਹੈ, ਪਰ ਇਨ੍ਹਾਂ ਗਜ਼ਲਾਂ ਵਿਚ ਵਧੇਰੇ ਰੰਗ ਸਾਹਿਤਯਕ ਆਪ ਨੇ ਰਖਿਆ ਹੈ। ਜੇ ਕਿਤੇ ਉਰਦੂ ਫਾਰਸੀ ਦੇ ਸ਼ਾਇਰਾਂ ਵਾਂਗ ਜ਼ਾਮ, ਪਿਆਲਾ, ਸ਼ਾਕੀ, ਨਸ਼ਾ ਆਦਿ ਲਫਜ਼ ਵਰਤੇ ਹਨ ਤਾਂ ਓਹ ਨਾਮ ਖੁਮਾਰੀ, ਪ੍ਰੇਮ ਸਿਮਰਨ ਤੇ ਗੁਰਮੁਖ ਆਦਿ ਗੁਰਮਤ ਦੇ ਪ੍ਰਮਾਣੀਕ ਨਿਸ਼ਾਨਿਆਂ ਵਾਲੇ ਹਨ। ਜਿਸ ਤਰ੍ਹਾਂ ਕਿ ਭਾਈ ਨੰਦ ਲਾਲ ਜੀ ਨੇ ਆਪਣੀਆਂ ਗਜ਼ਲਾਂ ਵਿਚ ਵਰਤੇ ਹਨ, ਉਮਰ ਖਿਆਮ ਤੇ ਹਾਫਜ਼ ਵਿਚ ਬੀ ਭਾਵ ਓਹੀ ਹਨ।

ਉਰਦੂ ਫਾਰਸੀ ਦੇ ਸ਼ਾਇਰਾਂ ਦੀਆਂ ਗਜ਼ਲਾਂ ਵਿਚ ਇਕ ਸ਼ਿਅਰ ਦਾ ਭਾਵ ਯਾ ਮਤਲਬ ਦੂਜੇ ਸ਼ਿਅਰਾਂ ਦੇ ਨਾਲ ਸੰਬੰਧਤ ਰਖਣ ਦੀ ਖਾਸ ਕੈਦ ਨਹੀਂ ਹੁੰਦੀ, ਪਰ ਭਾਈ ਸਾਹਿਬ ਜੀ ਦੀਆਂ ਇਨ੍ਹਾਂ ਗਜ਼ਲਾਂ ਵਿਚ ਮਿਲਵੇਂ ਭਾਵਾਂ ਦੀ ਸਰਲਤਾ ਆਮ ਕਰਕੇ ਪ੍ਰਵਾਹਿਤ

ਦਿਸਦੀ ਹੈ ਮਾਨੋ ਆਪ ਕਿਸੇ ਖਿਆਲ ਦੀ ਲਗਾਤਾਰਤਾ ਪੂਰੀ ਸਪਸ਼ਟਤਾ ਤੇ ਦ੍ਰਿੜ੍ਹਤਾ ਨਾਲ ਅੰਤ ਤਕ ਨਿਬਾਹ ਰਹੇ ਹਨ, ਤਾਕਿ ਪਾਠਕ ਮਨ ਤੇ ਪੂਰਾ ਅਸਰ ਕਰੇ ।

ਜਿਵੇਂ ਪਹਿਲੀ ਭੂਮਿਕਾ ਵਿਚ ਸਤਿਕਾਰ ਯੋਗ ਭਾਈ ਸਾਹਿਬ ਜੀ ਨੇ ਦੱਸਿਆ ਹੈ ਪਹਿਲੇ ਗਜ਼ਲਾਂ ਨੂੰ ਗੁਰਮੁਖੀ ਦੀ ਪੈਂਤੀ ਦੀ ਰਦੀਫ਼ ਯਾ ਤੁਕਾਂਤ ਅਨੁਸਾਰ ਤਰਤੀਬਿਆ ਗਿਆ ਹੈ, ਜਿਸ ਵਿਚ ਉਰਦੂ ਫ਼ਾਰਸੀ ਤੇ ਸੰਸਕ੍ਰਿਤ ਅਖਰ ਬੀ ਆ ਗਏ ਹਨ । ਜਿਥੇ ਇਹ ਤਰਤੀਬ ਮੁਕਦੀ ਹੈ ਉਸ ਤੋਂ ਅਗੇ ਦੋ ਗਜ਼ਲਾਂ ਕੰਨਾ ਤੁਕਾਂਤਕ ਹਨ ਤੇ ਕੁਝ ਕਵਿਤਾਵਾਂ ਮਸਨਵੀ ਦੇ ਰੂਪ ਵਿਚ ਸ਼ਾਮਲ ਕੀਤੀਆਂ ਹਨ, ਜਿਨ੍ਹਾਂ ਦੇ ਤੁਕਾਂਤ ਨਹੀਂ ਮਿਲਦੇ । ਉਹ ਬਹਿਰ ਤਾਂ ਫ਼ਾਰਸੀ ਹਨ ਪਰ ਤੁਕਾਂਤ ਦੋ ਦੋ ਸ਼ਿਅਰਾਂ ਦੇ ਮਿਲਵੇਂ ਹਨ । ਇਨ੍ਹਾਂ ਤੋਂ ਇਲਾਵਾ ਅਨੇਕਾਂ ਗਜ਼ਲਾਂ ਚਮਤਕਾਰਾਂ ਵਿਚ ਥਾਂ ਪਰ ਥਾਂ ਪ੍ਰਸੰਗਾਂ ਵਿਚ ਆਈਆਂ ਤੇ ਹੋਰਨਾਂ ਪੁਸਤਕਾਂ ਵਿਚ ਬੀ ਹਨ । ਉਨ੍ਹਾਂ ਨੂੰ ਇਸ ਸੰਚਯ ਵਿਚ ਵਿਸਤਾਰ ਦੇ ਭੈ ਤੋਂ ਨਹੀਂ ਸ਼ਾਮਲ ਕੀਤਾ ਗਿਆ ।

ਸ਼ੁਰੂ ਦੀ ਭੂਮਿਕਾ ਵਿਚ ਜਿਵੇਂ ਸਤਿਕਾਰ ਯੋਗ ਰਚਨਹਾਰ ਜੀ ਨੇ ਇਨ੍ਹਾਂ ਗਜ਼ਲਾਂ ਦੀ ਤਰਤੀਬ ਤੇ ਪਦ ਜੋੜਾਂ ਦੇ ਉਚਾਰਨ ਦੀ ਹਦਾਇਤ ਕੀਤੀ ਹੈ, ਅਸੀਂ ਯਤਨ ਕੀਤਾ ਹੈ ਕਿ ਉਸੇ ਤਰਤੀਬ ਵਿਚ ਵਿਉਂਤ ਕੇ ਪਦ ਜੋੜ ਉਸੇ ਤਰ੍ਹਾਂ ਛਾਪੀਏ, ਪਰ ਜੇ ਕਿਸੇ ਥਾਵੇਂ ਉਨ੍ਹਾਂ ਦੀ ਹਦਾਇਤ ਅਨੁਸਾਰ ਅਸੀਂ ਨਿਭਾਉ ਨਹੀਂ ਕਰ ਸਕੇ ਤਾਂ ਅਸੀਂ ਉਨ੍ਹਾਂ ਤੋਂ ਖਿਮਾ ਮੰਗਾਂਗੇ ਤੇ ਪਾਠਕ ਗਣ ਨੂੰ ਬੀ ਬਿਨੈ ਕਰਾਂਗੇ ਕਿ ਉਹ ਉਨ੍ਹਾਂ ਦੀ ਬਖਸ਼ੀ ਹਦਾਇਤ ਅਨੁਸਾਰ ਉਚਾਰਨ ਕਰਨ ਅਤੇ ਲਾਹਾ ਲੈਣ ।

੨੬-੬-੧੯੮੧

ਬਿਨੈਕਾਰ—ਦਾਸ
ਮਹਾਂ ਸਿੰਘ ਗਿਯਾਨੀ

ਪਿਆਰ ਚਿਣਗ

ਚਿਣਗਾ ਉਹ ਪਯਾਰ ਦੀ ਸਾਂਈਆਂ !
 ਤੁਸਾਂ ਦੇ ਮਿਲਣ ਨੂੰ ਸੁਲਗੇ
 ਦੁਖਾਂ ਦਾ ਨੀਰ ਪੈ ਪੈ ਕੇ
 ਬੁਝਾ ਸੱਕੀ ਨ ਝੁਲ ਝੁਲ ਕੇ
 ਰੁਝੇਵੇਂ ਜਗਤ ਦੇ ਆਏ
 ਚਿਣਗ ਪਰ ਪਯਾਰ ਤੇਰੇ ਦੀ
 ਉਹ ਬਣਕੇ ਯਾਦ ਪਯਾਰੇ ਜੀ !
 ਕਦੇ ਉਹ ਗੀਤ ਬਣਕੇ ਤੇ
 ਕਦੇ ਬੇਚੈਨ ਕਰਦੀ ਹੈ,
 ਕਦੇ ਅਰਦਾਸ ਬਣਕੇ ਤੇ
 ਕਦੇ ਬੇਆਸ ਕਰਦੀ ਹੈ :
 ਗਮ ਉਸ ਦੇ ਨਾ ਮਿਲਣ ਦਾ ਜੋ,
 ਕਦੇ ਸੁਕਰਾਂ ਦਾ ਚਾ ਭਰਦਾ :
 'ਰਹਿਣ ਤਾਜੇ ਜੁ ਗਮ ਦੇ ਹਨ
 ਕਦੇ ਦੇਂਦਾ ਉਲਾਂਭੇ ਹੈ
 'ਲਗਾ ਕੇ ਦੀਦ ਪਯਾਰਾਂ ਦੀ
 'ਜਿ ਮਿਲਣਾ ਸੀ ਨਹੀਂ ਸਾਂਈਆਂ !
 'ਨ ਨਜ਼ਰ ਉਹਲੇ ਫਥੇ ਰਹਿਣਾ
 ਚਿਣਗ ਬੇਚੈਨ ਰਖਦੀ ਹੈ
 ਰਹੇ ਮਘਦੀ ਚਿਣਗ ਏਹੋ
 ਇਹੋ ਜੇ ਹੈ ਖੁਸ਼ੀ ਤੇਰੀ,
 ਮੈਂ ਸੀਨੇ ਵਿੱਚ ਹੀ ਸਾਂਈਆਂ !

ਜੁ ਦਿਲ ਮੇਰੇ ਨੂੰ ਲਾਈ ਸਾਉ,
 ਨ ਬੁਝਦੀ ਹੈ ਕਿਸੇ ਦਾਉ ।
 ਬੁਝਾ ਸਕਿਆ ਨਹੀਂ ਉਸਨੂੰ,
 ਸੁਖਾਂ ਦੀ ਓਸ ਨੂੰ ਵਾਉ ।
 ਲਿਆ ਖਿਚ ਮੁਸ਼ਕਲਾਂ ਨੇ ਦਿਲ
 ਰਹੀ ਮਘਦੀ ਭਰੀ ਤਾਉ ।
 ਤੁਸਾਂ ਨੂੰ ਮਾਰਦੀ ਵਾਜਾਂ,
 ਤੁਸਾਂ ਦੇ ਸੋਹਿਲੇ ਗਾਉ ।
 ਬਿਰਹੁੰ ਦੇ ਤੀਰ ਚੋਭੇ ਹੈ,
 ਅਰਜ਼ ਕਰਦੀ : 'ਹੁਣੇ ਆਉ' ।
 ਕਿਨ੍ਹੇ ਆਣਾ ਨ ਰੋ ਐ ਦਿਲ !
 ਐ ਜਿੰਦੇ ! ਬੈਠ ਕੇ ਖਾਉ ।
 'ਇਹ ਗਮ ਬੀ ਦਾਤ ਹੈ ਉਸ ਦੀ,
 ਕਿ ਵਿਚ ਸੀਨੇ ਲਗੇ ਘਾਉ' ।
 ਇਹ ਦਿਲ ਮੇਰਾ, 'ਸੁਣੀਂ ਸੁਹਣੇ !
 ਨਜ਼ਰ ਸਾਨੂੰ ਨ ਕਿਉਂ ਆਉ ?
 ਤਾਂ ਵਿੱਥਾਂ ਘੜਨੀਆਂ ਕਿਉਂ ਸਨ ?
 ਜੇ ਵਿੱਥਾਂ ਦਾ ਤੁਸਾਂ ਚਾਉ ।'
 ਬੁਝਾਵਣ ਤੇ ਨਹੀਂ ਫਿਰ ਦਿਲ,
 ਤੇ ਲਾਂਦੀ ਆਪਣੇ ਘਾਉ ।
 ਹਾਂ, ਏਹੋ ਦਾਤ ਹੈ ਤੇਰੀ,
 ਸਦਾ ਇਹਦਾ ਰਹੇ ਥਾਂਉਂ ।

[ਦਿੱਲੀ ੯-੩-੫੦]

1 ਇਹ ਚਿਣਗ ਹੈ, ਇਹ ਭੜਕੀ ਹੋਈ ਅੱਗ ਨਹੀਂ ਜਿਸ ਨੂੰ ਹਵਾ ਭੜਕਾ ਦੇਂਦੀ ਹੈ ।

ਲਗਨ

ਜਿ ਲਾਣੀ ਆ ਤਾਂ ਲਾ ਲੈ ਤੂੰ
ਇ ਰਾਹ ਔਖਾ ਏ ਸੁਹਣਿਆਂ ਵੇ !

ਜੁ ਤੁਰਦੇ ਏਸ ਰਸਤੇ ਹਨ
ਸਬਰ ਪਯਾਲੀ ਫੜੀ ਰਖਦੇ

ਲਗਨ ਦੀ ਤਾਰ ਦਿਲ ਅੰਦਰ
ਉਸੇ ਦੇ ਨਿਕ-ਸਹਾਰੇ ਤੇ

ਅਕਲ ਤੇਰੀ ਦੀ ਡਾਚੀ ਜੋ
ਥਲੇ ਮਾਰੂ ਜੁ ਜੀਵਨ ਦੇ

ਲਗਾ ਕੇ ਮੂੰਹ ਨ ਮੋੜੀਦਾ
ਜੁ ਗੁੱਡੀ ਉਡ ਖਲੋਤੀ ਏ

ਲਗਨ ਦੀ ਤਾਰ ਹੈ ਨਿੱਕੀ
ਇ ਟੁੱਟੇ ਨਾਂ ਜਿ ਖਿਚ ਖਾਕੇ

ਕਰੇ ਰਹਿਮਤ ਖੁਦਾ ਤੈਂ ਤੇ
ਦੁਆ ਏਹੋ ਫ਼ਕੀਰਾਂ ਦੀ

ਨ ਦੁਖ ਸੁਖ ਤੇ ਕਰੀਂ ਉਂ ਉਂ,
ਬਣੇ ਈਂ ਈਂ, ਨ ਉਂ ਉਂ ਉਂ ।

ਨ ਕਰਦੇ ਹਨ ਚਰਾਓ ਚੁੰ
ਇਸੇ ਵਿਚ ਡੋਬਦੇ ਉਂ ਉਂ ।

ਜੁ ਲਗਦੀ ਹੈ ਨਿੱਕੀ ਜੇਹੀ
ਏ ਜਿੰਦੜੀ ਫੇਰ ਚਲਦੀ ਉ ।

ਨਕੇਲ ਉਸਦੀ ਏ ਫੜ ਲੈਂਦੀ
ਇਹੋ ਹੀ ਤੈਅ ਕਰਦੀ ਉ ।

ਸਤੀ ਲੈ ਨੇਲ ਮੁੜਦੀ ਨਾ
ਉ ਡਿੱਗੇ ਤਾਂ ਉ ਰੁਲਦੀ ਉ ।

ਇਦ੍ਰੀ ਪਰ ਖਿੱਚ ਡਾਢੀ ਏ
ਅਗੰਮੀ ਸ੍ਵਾਦ ਭਰਦੀ ਉ ।

ਕਿ ਲੱਗੀ ਓ ਪੁਗਾ ਦੇਵੇ
ਕਿ ਆਪੇ ਹੀ ਉਠਰਦੀ ਉ ।

[ਕਸ਼ੋਲੀ ੮-੯-੫੦]

1 ਚੁੰ ਚਰਾਂ ਕੋਈ ਕਾਹਨੂ ਕਰਨ, ਭਾਵ ਉਜਰ ਨਹੀਂ ਕਰਦੇ ।

ਮਨਾ ਲਜਾਓ !

ਗਏ ਹੋ ਰੁੱਸ ਕਿਉਂ ਮਾਹੀ ! ਹੁਣ ਆ ਜਾਓ, ਹੁਣ ਆ ਜਾਓ !
ਅਨੀ ਸਖੀਓ ! ਅਨੀ ਜਾਓ ! ਮਨਾ ਲਜਾਓ, ਮਨਾ ਲਜਾਓ !

ਮਨਾ ਥੱਕੀ ਸਾਂ ਜਾਂਦਿਆਂ ਨੂੰ ਮਨਾ ਸੱਕੀ ਨ, ਸਹੀਓ ਨੀ !
ਤੁਸੀਂ ਜਾਓ ! ਅਨੀ ਜਾਓ ! ਮਨਾ ਲਜਾਓ, ਮਨਾ ਲਜਾਓ !

ਹੁਈ ਤਕਸੀਰ ਮੈਂਥੋਂ ਹੀ ਮੈਂ ਮੱਤੀ ਮਾਨ ਸਮਝੀ ਨਾਂ,
ਤੁਸੀਂ ਜਾਓ, ਮਨਾ ਲਜਾਓ ! ਕੁਈ ਚਾ ਵਾਸਤਾ ਪਾਓ ।

ਗਿਆ ਵਧ ਸੀ ਇ ਮਨ ਮੇਰਾ ਕਦਰ ਪਾਈ ਨ ਪਜਾਰਾਂ ਦੀ
ਗਿਆ ਜਦ ਛੱਡ ਕੇ ਮਾਹੀ ਸਿਰੋਂ ਨਿਕਲੀ ਤਦੋਂ ਵਾਓ ।

ਮੈਂ ਹੁਣ ਮੱਛੀ ਹਾਂ ਪਾਣੀ ਬਿਨ ਮੈਂ ਕੋਇਲ ਹਾਂ ਬਿਨਾ ਚਾਓ
ਤੁਸੀਂ ਜਾਓ, ਹੁਣੇ ਜਾਓ, ਪੀਓ ਪਾਣੀ ਨ ਅੰਨ ਖਾਓ ।

ਕਰੋ ਮਿਨਤਾਂ ਕਿ ਤਰਲੇ ਜਾ ਗਲੇ ਪੱਲਾ ਮੈਂ ਖਾਤਰ ਲੈ
ਕਰੋ ਹਥ ਜੋੜਕੇ ਜੁਦੜੀ ਮਨਾ ਲਜਾਓ, ਰਿਝਾ ਲਜਾਓ ।

[ਕਸ਼ੋਲੀ ੬-੯-੫੦]

ਸ਼ਮਅ ਤੇ ਤਮਅ*

ਹਸ ਰਹੀ ਮਹਿਫਲ ਹੈ ਸਾਰੀ
ਰੋ ਰਹੀ ਹੈ ਗਮ ਦਿਲੇ ਦਾ

ਰੋ ਰਹੀ ਦੇਖੋ ਸ਼ਮਅ
ਘੁਲ ਰਹੀ ਵੇਖੋ ਸ਼ਮਅ

ਗਮ ਕੁਈ ਹੈ ਰੋ ਰਹੀ ਕਿ
ਸੁਖ ਲੈਣ ਦੀ ਕੋਲੋਂ ਕਿਸੇ ਹੈ

ਗਮ ਦੇ ਸੁਖ ਵਿਚ ਹਸ ਰਹੀ
ਮਿਟ ਚੁਕੀ ਇਸਦੀ ਤਮਅ ।

‘ਤਮਅ’ ਵਾਲੀ ‘ਸ਼ਮਅ’ ਹੈ
ਦੁਖ ਦੇ ਰਹੀ, ਦੁਖ ਲੈ ਰਹੀ,

ਸਭ ਸੀਨਿਆਂ ਵਿਚ ਧੁਖ ਰਹੀ,
ਰਜਦੀ ਨ ਕਰ ਕਰ ਕੇ ਜਮਅ ।

ਗਮ ਇਸ਼ਕ ਦਾ ਸੀਨੇ ਨਹੀਂ
ਪੂੰਏਂ ਹਨੇਰੇ ਵਿਚ ਧੁਖਦੀ

ਪਾਵੇ ਜਿ ਕੋਈ ਰੋਸ਼ਨੀ,
ਤਮਅ ਦੀ ਹੈਵੇ ਸ਼ਮਅ ।

ਮੂਲੋਂ ਤਮਅ ਨਹੀਂ ਓਸ ਵਿਚ
ਪਰ ਕਰ ਲਈ ਹੈ ਲੈਣਹਾਰੇ

ਜਿਸਨੇ ਬਨਾਈ ਸੀ ਤਮਅ ;
ਜਾਨ ਤੋਂ ਪਯਾਰੀ ਤਮਅ ।

ਲਗ ਜਾਇ ਜੇਕਰ ਸ਼ਮਅ ਵਾਛੂ
ਹੋ ਜਾਇ ਰੋਸ਼ਨ ਆਪ ਤੇ

ਇਸ ਤਮਅ ਨੂੰ ਇਕ ਚਿਣਗ
ਫਿਰ ਕਰੇ ਰੋਸ਼ਨ ਜਿਉਂ ਸ਼ਮਅ ।

[ਕਸੋਲੀ ੨੪-੮-੫੦]

* ਤੁਕਾਂਤ ਵਿਚ ਸ਼ਮਅ, ਤਮਅ, ਜਮਅ ਆਦਿ ਦਾ ਅੰਤਲਾ ਅੱਖਰ ਫਾਰਸੀ ਦਾ ਐਨ ਹੈ ਤੇ ਉਚਾਰਣ ਉਸੇ ਵਾਂਗ ਹੀ ਕਰਨਾ ਹੈ ।

ਖਿਮਾ ਸੰਜੋਅ

ਧਾਰੀ ਹੈ ਖਿਮਾ ਮਾਨੋ ਧਾਰੀ ਹੈ ਸੰਜੋਅ,
ਢਾਲ ਰਖਯਾ-ਕਾਰਨੀ ਪਯਾਰੀ ਹੈ 'ਸੰਜੋਅ' ।

ਖਿਮਾ ਖੜਗ ਵੈਰੀਆਂ ਦੇ ਵਾਰ ਪਰਹਰੇ,
ਢਾਲ, ਤਲਵਾਰ, ਰਖਯਾਕਾਰੀ ਏ ਸੰਜੋਅ ।

ਗਜਾਨ ਵਾਲੇ ਚਾਨਣੇ ਦੀ ਚਿਮਨੀ ਹੈ ਖਿਮਾ
ਐਸਾ ਗਜਾਨ ਦੇਵੰਦਾ ਏ ਮਿੱਠੀ ਮਿੱਠੀ ਲੋਅ ।

ਠੰਢ ਦੋ ਦਿਲਾਂ ਨੂੰ ਏ ਪਾਂਦੀ ਹੈ ਖਿਮਾ
ਅੱਥੂ ਚਾਰ ਅੱਖੀਆਂ ਦੇ ਰੋਕੇ ਵਿਚ ਖਲੋਅ ।

ਵਾਰ ਕਰਨਾ ਸੌਖਾ ਪਰ ਔਖੀ ਹੈ ਖਿਮਾ
ਸੂਰਮਾ ਜੋ ਧਾਰੇ ਏਸ ਵਿਰਲਾ ਕੋਈ ਕੋਅ ।

ਔਖੀ ਖਿਮਾ ਧਾਰਨੀ ਪੈ ਕੀਮਤੀ ਹੈ ਢੇਰ,
ਗਹਿਣਾਂ ਹੈ ਵਡਿੱਤ ਦਾ ਫ਼ਕੀਰੀ ਦੀ ਸੰਜੋਅ ।

[ਕਸੌਲੀ ੬-੯-੫੦]

ਲੰਘ ਆ¹

ਲੰਘ ਆ, ਲੰਘ ਆ, ਲੰਘ ਆ, ਮੇਰੇ ਲਾਲਨ ਲੰਘ ਆ,
ਸੰਗ ਨਾ, ਸੰਗ ਨਾ, ਸੰਗ ਨਾ, ਮੇਰੇ ਲਾਲਨ ਲੰਘ ਆ।

ਰੰਗ ਨਾ, ਰੰਗ ਨਾ, ਆਂਗਨ ਤੋਂ ਬਿਨ ਮੇਰੇ ਲਾਲਨ !
ਲੰਘ ਆ, ਰੰਗ ਲਾ, ਰੰਗ ਲਾ, ਮੇਰੇ ਆਂਗਨ ਲੰਘ ਆ।

ਮੰਗ ਨਾ, ਮੰਗ ਨਾ, ਮੇਰੀ ਹੋਰ ਨ ਮੰਗ ਹੈ ਪ੍ਰੀਤਮ !
ਲੰਘ ਆ ਮੇਰੇ ਆਂਗਨ, ਮੇਰੇ ਲਾਲਨ ਲੰਘ ਆ।

ਵਿਲਕਣ ਮੇਰੀ ਦਾ ਹੀ ਇਕ ਨਾਦ ਥਰੇਰੇ ਹੀਅਰੇ
ਰਸਨਾ ਮੇਰੀ ਪੁਕਾਰੇ : 'ਮੇਰੇ ਲਾਲਨ ਲੰਘ ਆ'।

ਲੰਘ ਆ ਦੀ ਹੀ ਲਲਨਾ ਹੈ ਮੇਰੇ ਅੰਦਰ ਬਾਹਰ,
ਕੋਈ ਨ ਹੋਰੋਂ ਮੇਰੇ ਅੰਦਰ, ਲਾਲਨ ਲੰਘ ਆ।

ਇਕ ਸਿੱਕ ਮਿਲਨ ਤੇਰੇ ਦੀ ਹੀ ਤੜਪੇ ਕਲੇਜੇ
ਦਰਸਨ ਬਿਨ ਜੁ ਨਾ ਧੀਰੇ, ਮੇਰੇ ਲਾਲਨ ਲੰਘ ਆ।

ਦਰੋ ਦੀਵਾਰ ਪਯਾ ਗਾਵੇ ਤੇਰੇ 'ਆਗਮ' ਪ੍ਰੀਤਮ !
ਕੁਈ ਗ਼ੈਰ ਨਹੀਂ ਅੰਗਨੇ ਮੇਰੇ ਪ੍ਰੀਤਮ ਲੰਘ ਆ।

ਸੰਗ ਨਾ, ਸੰਗ ਨਾ, ਮੇਰੇ ਬਾਲਮ ਹੁਣ ਤਾਂ ਸੰਗ ਨਾ
ਲੰਘ ਆ, ਲੰਘ ਆ, ਮੇਰੇ ਪ੍ਰੀਤਮ ਹੁਣ ਤਾਂ ਲੰਘ ਆ।

[ਬੰਬਈ ੩-੩-੫੦]

1 ਇਸ ਗ਼ਜ਼ਲ ਵਿਚ ਟਿੱਪੀ ਵਾਲੇ ਅੱਖਰ ਦੋ ਮਾਤ੍ਰਾ ਵਾਲੇ ਹਨ, ਪਰ ਬਹੁਤ ਥਾਈਂ ਇਕ ਮਾਤ੍ਰਾ ਬਿੰਦੀ ਦਾ ਕੋਮਲ ਉਚਾਰਨ ਕਰਨਾ ਹੈ। ਦੇਖੋ ਭੂਮਿਕਾ ਦਾ ਅੰਤਲਾ ਪੈਰਾ :

ਯਥਾ : ਲੰਘ ਆ ਲੰਘ ਆ ਮੇਰੇ ਲਾਲਨ ਲੰਘ ਆ,
ਸੰਗ ਨਾ, ਸੰਗ ਨਾ ਮੇਰੇ ਲਾਲਨ ਲੰਘ ਆ।

ਇਸ਼ਕ ਤੇ ਖੇੜਾ

<p>ਦਿਨ ਦੁਪਹਿਰੀਂ ਟੋਰਿਆ ਇਸ ਮੇਰੇ ਮਹਿਬੂਬ ਤੇ ਝੱਲ ਸਕਦੇ ਸਾਂ ਨਹੀਂ ਇਸ਼ਕ ਹੁਣ ਮਹਿਬੂਬ ਅੰਦਰ ਚੁੰਬਕ ਖਿਚੇ ਫੌਲਾਦ ਨੂੰ ਰਗ ਰਗ ਵਿਖੇ ਫੌਲਾਦ ਦੀ ਦਿਲਦਾਰੀਆਂ ਦਿਲਦਾਰੀਆਂ ਇਸ਼ਕ ਹੁਣ ਦਿਲਦਾਰ ਨੂੰ ਇਸ਼ਕ ਸੁਅਲਾ ਸੌਖ ਹੈ ਹੈ ਸੋਜ਼ਾ ਉਸ ਵਿਚ ਆ ਗਿਆ ਇਸ਼ਕ ਜਦ ਮਾਸੂਕ ਦੇ ਦਿਲ ਗੋਦ ਅਪਣੀ ਵਿਚ ਦੁਹਾਂ ਨੂੰ ਸਤ ਰੰਗ ਹੋ ਇਕ ਰੰਗ ਜਦ ਬਣ ਨਜ਼ਾਰਾ ਨੂਰ ਦਾ ਇਸ਼ਕ ਤੇ ਮਾਸੂਕ ਆਸ਼ਕ ਨੂਰ ਅਰਸੀ ਆ ਗਿਆ</p>	<p>ਢਲਦੀ ਦੁਪਹਿਰੀਂ ਆ ਗਿਆ ਹੁਣ ਇਸ਼ਕ ਗ਼ਾਲਬ ਆ ਗਿਆ । ਇਕ ਦਮ ਜੁਦਾਈ ਨੂੰ ਕਿਵੇਂ ਉਸ ਤਰ੍ਹਾਂ ਹੈ ਧਾ ਗਿਆ । ਦੇਖੋ ਕਰਾਮਤ ਖਿੱਚ ਦੀ; ਚੁੰਬਕ ਹੈ ਸਾਰਾ ਛਾ ਗਿਆ । ਕਰਦੇ ਸਿਗੇ ਦਿਲਦਾਰੀਆਂ ਦਿਲਦਾਰੀਆਂ ਸਿਖਲਾ ਗਿਆ । ਜਿਸ ਜਿਸ ਸਮਝ ਨੂੰ ਲਗ ਗਿਆ, ਗੁੱਦਾਜ਼¹ ਉਸਨੂੰ ਲਾ ਗਿਆ । ਧਾ ਗਿਆ ਤਾਂ ਇਸ਼ਕ ਉਹ ਰੂਪ ਹੈ ਇਕ ਲਾ ਗਿਆ । ਬੇਰੰਗ ਹੋਕੇ ਖੇਲਦੇ ਛਹਿਬਰ ਹੈ ਨੂਰੀ ਲਾ ਗਿਆ । ਰੰਗ ਜਦ ਇਕ ਹੋ ਗਏ ਤੇ ਨੂਰ ਨੂਰੋ ਛਾ ਗਿਆ ।</p>
--	--

[ਅੰਮ੍ਰਿਤਸਰ ੧੮-੧-੪੨]

¹ ਜਲਨਾ, ਪਿਆਰ ਦੀ ਅਗਨ ।

² ਪੰਘਰ, ਦੁਵਣਤਾ ; ਪਿਆਰ ਵਲਵਲਿਆਂ ਵਿਚ ਪੰਘਰ ਜਾਣਾ ।

ਦਾਸ ਕਿ ਮਾਲਿਕ ?

ਫਕੀਰਾ ! ਚਲ ਸੰਭਲਕੇ ਤੂੰ
ਕਿ ਭੋਰੇ ਔਣਗੇ ਦੁਲੇ
ਜੁ ਖੁਸ਼ਬੋਈ ਦੇ ਗ੍ਰਾਹਕ ਹਨ
ਇਨ੍ਹਾਂ ਮਸਤਾਂ ਦੀ ਸੁਹਬਤ ਜੋ
ਏ ਪਜਾਰਨਗੇ ਤੁਧੇ ਤਾਂਈਂ
ਲਗੇਗਾ ਰੰਗ ਦੂਹਰਾ ਹੋ
ਗੁਣਾਂ ਪ੍ਰੀਤਮ ਦਾ ਗਾਯਨ ਹੋ
ਹੁਸਨ ਸੁਹਣੇ ਦਾ ਚਮਕੇਗਾ
ਕੋਈ ਇਕ ਹੋਰ ਆਵਨਗੇ,
ਨਿਰਾ ਅਪਣਾ ਹੀ ਜਾਣਨਗੇ,
ਹਰ ਇਕ ਚਾਹੂ ਤੂੰ ਮੇਰਾ ਹੋ
ਨ ਹੋਰਸ ਦਾ ਤੂੰ ਹੋ ਰੱਤੀ
ਇ ਮਾਂ ਹੈ ਈਰਖਾ ਦੀ ਵੇ,
ਡਰੀਂ ਇਸਤੋਂ ਫਕੀਰਾ ਵੇ !
ਬਣਨਗੇ ਦਾਸ ਏ ਤੇਰੇ
ਨਕੇਲ ਅਣਦਿੱਸਵੀਂ ਪਾਕੇ
ਤੂੰ ਬੰਦਾ ਇਸ਼ਕ ਦਾ ਹੈਂ ਵੇ !
ਨਿਰਾਂਕੁਸ ਹੋ ਵਿਚਰਦਾ ਰਹੁ

ਜਿ ਖੁਸ਼ਬੋਈ ਨਿਕਲ ਤੁਰੀ ਆ;
ਇ ਗਲ ਭਲੀ ਆ, ਤੇ ਭੀ ਬੁਰੀ ਆ ।
ਜੁ ਗੁੰਜਾਰਾਂ ਦੇ ਗਾਯਕ ਹਨ,
ਫਕੀਰਾ ! ਸੋ ਖਰੀ ਆ, ਸੋ ਖਰੀ ਆ ।
ਭੀ ਤੇਰਾ ਪਜਾਰ ਲੇਵਣਗੇ,
ਝਰੀ ਮਾਨੋ ਮਧੂ ਝਰੀ ਆ ।
ਖੁਲ੍ਹੇਗਾ ਸ੍ਵਾਦ ਸਿਫਤਾਂ ਦਾ
ਕੁਈ ਸੰਗੀਤ ਦੀ ਪਰੀ ਆ ।
ਓ ਕਬਜ਼ਾ ਨਿਜ ਜਮਾਵਨਗੇ
ਇਹ ਸੁਹਬਤ ਮੂਲ ਨਾ ਕਰੀ ਆ ।
ਕਿ ਮੇਰਾ ਹੀ ਕਿ ਮੇਰਾ ਹੋ
ਇਹ ਚਾਹਨਾ ਜਾਣ ਲੈ ਬੁਰੀ ਆ ।
ਇ ਫਿਤਨੇ ਕਰ ਦਿਉ ਬਰਪਾ
ਡਰੀਂ ਨਿਤ ਏਸ ਤੋਂ ਡਰੀਂ ਆ !
ਪੈ ਹੋਵਨਗੇ ਤਿਰੇ ਮਾਲਿਕ
ਇ ਖਿੱਚਣਗੇ ਮਗਰ ਤੁਰੀ ਆ ।
ਫਕੀਰਾ ! ਹੈਂ ਸੁਤੰਤਰ ਤੂੰ
ਇਸੇ ਹੀ ਰਵਸ ਤੇ ਤੁਰੀ ਆ ।

[ਦਿੱਲੀ ੧੦-੩-੫੦]

ਦਰਦ ਦਾ ਦਾਰੂ

ਲਗਾ ਹੋਵੇ ਦਰਦ ਕੋਈ ਤਾਂ ਪੀੜਾ ਨਾਂ ਕਿਸੇ ਕਹੀਐ
ਦਰਦ ਕੋਈ ਵੰਡਾਂਦਾ ਨਾ ਜੁ ਕਹੀਐ ਸੋ ਬ੍ਰਿਥਾ ਕਹੀਐ ।

ਭਰਮ ਭਾ ਆਪਣਾ ਬਣਿਆ ਗਵਾ ਲਈਏ ਸੁਣਾਕੇ ਦੁਖ
ਸੰਵਰਦਾ ਹੈ ਨਹੀਂ ਕੁਛ ਬੀ ਕਿ ਐਵੇਂ ਹੋਲਿਆਂ ਪਈਐ ।

ਫਕੀਰਾ ! ਦਰਦ ਅਪਣੇ ਦਾ ਇਕੋ ਦਾਰੂ ਹੈ ਸੁਣ ਕੰਨ ਧਰ,
ਦਰਦ ਜਰ ਲੈਣ ਦੀ ਜਾਚਾ ਇ ਸਿਖ ਲਈਐ, ਇ ਸਿਖ ਲਈਐ ।

ਕਿ ਦੁਖ ਸੁਖ ਦਾਤ ਹੈ ਉਸ ਦੀ ਮਿਲੀ ਓਸੇ ਦੇ ਦਰ ਤੋਂ ਹੈ
ਉ ਦੁਖ ਸੁਖ ਦਰਦ ਜਰ ਲਈਐ ਇਕੋ ਸਾਂਈ ਦੇ ਹੋ ਰਹੀਐ ।

ਓ ਦਰਦੀ ਹੈ ਦੁਖਾਂ ਸਭ ਦਾ ਬਿਨਾ ਆਖੇ ਓ ਜਾਣੇ ਹੈ,
ਦਿਲਾ ਓਸੇ ਦੇ ਹੋ ਰਹੀਐ ਤੇ ਦੁਖ ਸੁਖ ਓਸ ਨੂੰ ਕਹੀਐ ।

[ਕਸੌਲੀ ੬-੯-੫੦]

ਕਰਨੀ ਨਿਰਮਾਣ

ਜੁ ਕਰੀਐ ਸੋ ਭਲਾ ਕਰੀਐ ਓ ਨਾਂ ਅਪਣੇ ਤੇ ਨਾਂ ਧਰੀਐ
ਕਰੇਂਦੇ ਨਾਂ ਕਰੇਂਦੇ ਹੋ ਸੁਖਾਂ ਸਾਰਜਾਂ ਨੂੰ ਇਉਂ ਵਰੀਐ ।

ਜ਼ਿਮੇਵਾਰੀ ਜੁ ਕਰਨੇ ਦੀ ਨ ਆਵੇਗੀ ਤੁਸਾਂ ਉੱਤੇ,
ਨ ਦਿਲ ਨੂੰ ਮੈਲ ਲੱਗੇਗੀ ਖੁਦੀ ਪਿੱਛੇ ਜੇ ਨਾ ਮਰੀਐ ।

ਜਿ ਕਰਨੀ ਆਪਣੀ ਵਿਚੋਂ ਕਿ ਆਪਾ ਦੂਰ ਰੱਖੋਗੇ,
ਫਲ ਕੀਤੇ ਤੋਂ ਬਚ ਰਹਿਸੋ ਸੋ ਭੇਟਾ ਕਰ ਇਸੇ ਧਰੀਐ ।

ਜਿ ਕਰਕੇ ਸੁਭ ਦਿਖਾਵੇਗੇ ਤਾਂ ਸ਼ੋਭਾ ਪਾ ਲਓ ਗੇ ਸਚ
ਪੈ ਰਸ ਆਪੇ ਦਾ ਆਪੇ ਤੋਂ ਜਏ ਹਰੀਐ, ਜਏ ਹਰੀਐ ।

[ਕਸੌਲੀ ੬-੯-੫੦]

ਹਰੀਅੰ ਵਰੀਅੰ

ਅਹੋ ਹਰੀਅੰ, ਅਹੋ ਹਰੀਅੰ ! ਅਹੋ ਹਰੀਅੰ, ਅਹੋ ਹਰੀਅੰ !
ਤੁਸੀਂ ਹਰੀਅੰ ਅਹੋ ਸੁੰਦਰ, ਅਹੋ ਸੋਝਾਂ ਦੇ ਘਰ ਹਰੀਅੰ ।

ਅਸੀਂ ਭਰੀਅੰ, ਅਸੀਂ ਭਰੀਅੰ, ਅਸੀਂ ਕੋਝਾਂ ਦੇ ਸੰਗ ਭਰੀਅੰ,
ਕਿਵੇਂ ਵਰੀਅੰ, ਕਿਵੇਂ ਵਰੀਅੰ, ਤੁਸੀਂ ਸਾਨੂੰ ਕਿਵੇਂ ਵਰੀਅੰ ?

ਸੁਣੁੱਪ ਦਾ ਰੂਪ ਹੈ ਹਰੀਅੰ ! 'ਅਲਾਬਾ' ਸੁਹਜ' ਹਉ ਹਰੀਅੰ
ਲਗਾ ਦਯੋ ਸੁਹਜ ਅਪਣਾ ਜੀ ਕੁਰੂਪਾਂ ਨੂੰ ਜੁ ਦਰ ਖਰੀਅੰ ।

ਕੁਰੂਪਾਂ ਨੂੰ ਸਰੂਪ ਅਪਣਾ ਲਗਾ ਦੇਂਦੀ ਹੈ ਜਿਉਂ ਅਗਨੀ
ਕੁਰੂਪ ਉਹਨਾਂ ਦਾ ਨਸ ਜਾਂਦਾ, ਕੁਰੂਪਾਂ ਤੇ ਤਿਵੇਂ ਢਰੀਅੰ ।

ਲਗਾ ਦਿਓ ਸੁੰਦਰਤਾ ਅਪਣੀ ਜਿਉਂ ਚੰਦਨ ਪਯਾਰ ਆ ਕਰੀਅੰ
ਇਵੇਂ ਵਰੀਅੰ ਹੇ ਸੁੰਦਰ ਜੀ ! ਕੁਰੂਪਾਂ ਨੂੰ ਇਵੇਂ ਵਰੀਅੰ ।

ਇਵੇਂ ਵਰੀਅੰ, ਇਵੇਂ ਵਰੀਅੰ ਕਿ ਜਿਸ ਤੋਂ ਕੁੱਝ ਨਾ ਸਰੀਅੰ,
ਉਨ੍ਹ ਲਾ ਸੁੰਦਰਤਾ ਅਪਣੀ ਫਿਰ ਆਪੇ ਹੀ ਲਓ ਵਰੀਅੰ ।

ਅਸਾਂ ਵਰੀਅੰ, ਹੇ ਸੁੰਦਰ ਜੀ ! ਅਸਾਂ ਵਰੀਅੰ, ਅਸਾਂ ਵਰੀਅੰ,
ਅਸਾਂ ਵਰੀਅੰ, ਅਸਾਂ ਵਰੀਅੰ, ਅਸਾਂ ਵਰੀਅੰ, ਅਸਾਂ ਵਰੀਅੰ ।

[ਕਸੌਲੀ ੭-੯-੫੦]

ਵਰ ਪ੍ਰਾਪਤੀ ਉਮਰੇ

ਵਰੇ ਪ੍ਰਾਪਤ ਦੀ ਉਮਰੇ ਹਾਂ
ਤੁਸੀਂ ਸੁੰਦਰ ਸੁਣੀਂਦੇ ਹੋ

ਗੁਮਾਨੀ ਹੋਂਵਦੇ ਸੁੰਦਰ
ਤੁਸੀਂ ਤਾਂ ਸੁੰਦਰਤਾ ਸਾਗਰ

ਹੋ ਬੇਪਰਵਾਹ ਸੁੰਦਰ ਜੀ !
ਲਓ ਲੜ ਲਾ ਅਸਾਨੂੰ ਜੀ !

ਹੈ ਖਿਚ ਨੇ ਖਿੱਚਿਆ ਐਸਾ
'ਪਿਛੇ-ਪਰਤਨ-ਸੁਰਤ' ਸਾਡੀ

ਸਮਾਈਆਂ ਕਰ ਲਓ ਸੁੰਦਰ !
ਸ਼ਰਣ ਹੁਣ ਆਣ ਪਈਆਂ ਹਾਂ

ਵਰੇ ਨੂੰ ਭਾਲਦੀ ਆਈਆਂ
ਤੁਸੀਂ ਸੁਹਜਾਂ ਦੇ ਹੋ ਸਾਂਈਆਂ ।

ਓ ਬੇ-ਪਰਵਾਹ ਸੁਣੀਂਦੇ ਹਨ,
ਤੁਸਾਂ ਕੋਈ ਨ ਪਰਵਾਹੀਆਂ ।

ਦੁਆਰੇ ਆਣ ਖਲੀਆਂ ਹਾਂ
ਕਿ ਦੂਰੋਂ ਖਿੱਚ ਖਾ ਆਈਆਂ ।

ਮਿਲੇ ਬਿਨ ਰਹਿ ਸਕੇਂਦੀ ਨਾ
ਰਹੀ ਰੱਤੀ ਨ ਹੋ ਸਾਂਈਆਂ !

ਕਿ ਦੂਰੋਂ ਕਰਦੀਆਂ ਧਾਈਆਂ
ਕਿ ਸ਼ਰਨੀ ਆਪਦੀ ਸਾਈਆਂ !

[ਕਸ਼ੋਲੀ ੭-੯-੫੦]

ਇਕ ਅਰਜ਼ੋਈ

ਟੇਕ—ਹਾਂ, ਕੌਣ ਹੈ ਜੋ ਐਸ ਵੇਲੇ ਆ ਕਰੇ ਦਿਲਦਾਰੀਆਂ ?

ਹੁਣ ਸੰਝ ਹੈ, ਹਾਂ ਸੰਝ ਹੈ ਪੈ ਰਹੀ ਹੁਣ ਬਰਫ ਹੈ	ਹੁਣ ਸੰਝ ਹੈ ਅੰਧਕਾਰੀਆ, ਹੁਣ ਪੈ ਰਹੀਆਂ ਠੰਢਿਆਰੀਆਂ।
ਨਾਂ ਚਾਨਣਾ ਨਾ ਚਾਉ ਹੈ ਦਿਲ ਨੂੰ ਹਸਾਵਣ ਹਾਰੀਆਂ	ਨਾਂ ਨਿੱਘ ਖੇੜਨ ਵਾਲੜੀ ਸਖੀਆਂ ਗਈਆਂ ਹੁਣ ਸਾਰੀਆਂ।
ਹੁਣ 'ਕੱਲ' ਹੈ, ਹੁਣ ਮੈਂ ਅਹਾਂ, ਸੋਚ ਸਹਿਮੇ ਸੋਚ ਤੋਂ	ਹੁਣ ਮੈਂ ਤੋਂ ਮੈਂ ਹੈ ਡਰ ਰਹੀ ਅਕਲਾਂ ਅਕਲ ਤੋਂ ਹਾਰੀਆਂ।
ਤੂੰ ਦੱਸ ਜੁਲਫਾਂ ਵਾਲਿਆ ! ਹਾਂ, ਕੌਣ ਹੈ ਜੋ ਐਸ ਵੇਲੇ	ਤੁਝ ਬਾਝ ਕਿਹੜਾ ਬਾਹੁੜੇ ਆ ਕਰੇ ਦਿਲਦਾਰੀਆਂ ?
ਹੈਂ ਬੇਕਸੀ ਦਾ ਯਾਰ ਤੂੰ ਹੈਂ ਦਰਦ ਦਾ ਦਰਦੀ ਤੂੰਈਂ	ਹੈਂ 'ਕੱਲ' ਦਾ ਬੇਲੀ ਤੂੰਈਂ ਦੁਖੀਆਂ ਦੀ ਕਰਨੈਂ ਦਾਰੀਆਂ।
ਆਪੇ ਨੂੰ ਅਪਣੇ ਸਹਿਮ ਤੋਂ ਤਲਵਾਰ ਤੇਰੇ ਪਯਾਰ ਦੀ	ਆਪੇ ਨੂੰ ਅਪਣੀ ਕੈਦ ਤੋਂ ਹੈ ਦੇਵਦੀ ਛੁਟਕਾਰੀਆਂ।
ਜ਼ਾਲਮ ਡਰਾਏ ਤੂੰ ਸਦਾ ਫਿਰ ਦਿਲ ਉਚਾਏ ਉਨ੍ਹਾਂ ਦੇ	ਮਜ਼ਲੂਮ ਗੋਦੀ ਤੂੰ ਲਏ ਤੇ ਬਖਸ਼ੀਆਂ ਸਰਦਾਰੀਆਂ।
ਪਾ ਤਾਣ ਤੈਥੋਂ ਚਿੜੀ ਨੇ ਕਸਤੂਰੀਆਂ ਨੇ ਸ਼ੇਰ ਢਾਹ	ਬਾਜ਼ਾਂ ਨੂੰ ਪਾਏ ਵਖਤ ਸੇ ਲਈਆਂ ਸੀ ਬਰਖੁਰਦਾਰੀਆਂ।

1 ਭਾਵ ਇਕੱਲ ।

ਉਜੜੇ ਵਸਾਏ ਤੂੰ ਸਦਾ
ਹੁਣ ਜਗਤ ਇਕ ਹੈਰਾਨ ਹੈ

ਆ ਬਹੁੜ ਔਗੁਣਹਾਰ ਨੂੰ
ਹੇ ਰਹਿਮਤਾਂ ਦੇ ਮਾਲਕਾ !

ਮੈਂ ਵਾਰਨੇ ਤੈਂ ਨਾਮ ਤੋਂ,
ਤੈਂ ਯਾਦ ਦੇ ਇਸ ਆਸਰੇ

ਹਾਂ ਡੋਰ ਅਪਣੀ ਯਾਦ ਦੀ
ਨਿਜ ਖਿੱਚ ਵਿਚ ਖਿਚ ਰਖਣਾ

ਬਿਗੜੇ ਸੁਆਰੇ ਤੂੰ ਸਦਾ
ਤੈਂ ਦੇਖਕੇ ਗੁਲਕਾਰੀਆਂ ।

ਹੁਣ ਦੇਰ ਦਾ ਵੇਲਾ ਨਹੀਂ
ਆ ਬਹੁੜ ਸਦਕੇ ਸਾਰੀਆਂ ।

ਮੈਂ ਘੋਲੀਆਂ ਤੈਂ ਯਾਦ ਤੋਂ
ਤੋਂ ਜਾਉਂ ਮੈਂ ਬਲਿਹਾਰੀਆਂ ।

ਇਸ ਬਹਿਰੇ ਗ਼ਮ ਵਿਚ ਬਖਸ਼ਕੇ
ਦੇ ਦੇ ਕੇ ਕਸਕਾਂ ਪਜਾਰੀਆਂ ।

[ਅੰਮ੍ਰਿਤਸਰ ੧-੧-੩੮]

ਮਹਿਬੂਬ ਨਕਸ਼

ਹੈ ਹਿਸਾਬੀ ਆਖਦਾ :	“ਮੈਂ ਕਰ ਹਿਸਾਬਾਂ ਸਾਰੀਆਂ,
ਕਿਧਰੇ ਤਿਰੇ ਮਹਿਬੂਬ ਦੇ	ਡਿੱਠੇ ਨਕਸ਼ ਨਾ ਧਾਰੀਆਂ” ।
ਅਕਲ ਦੇ ਓ ਪਕੜ ਫੀਤੇ	ਕਰਦਾ ਫਿਰੇ ਹੈ ਮਿਣਤੀਆਂ
ਖੋਜਦਾ ਤੇ ਭਾਲਦਾ ਦਿਲ	ਲਾਕੇ ਟੁੱਭੀ ਤਾਰੀਆਂ ।
ਸੌਂ ਰਹੇ ਗਾਫਲ ਕਈ	ਸਿਰ-ਦਰਦੀਆਂ ਸਭ ਛੱਡ ਕੇ,
ਮਾਣ ਮੌਜਾਂ ਕੁਛ ਰਹੇ	ਦੁਨੀਆਂ ਨੇ ਹਨ ਜੁ ਖਿਲਾਰੀਆਂ ।
ਹਾਇ ਸਾਨੂੰ ਰਮਜ਼ ਕੇਹੀ	ਗ਼ੈਬ ਤੋਂ ਹੈ ਪੈ ਗਈ,
ਖੁਲ੍ਹ ਪਈਆਂ ਹਨ ਸਾਹਮਣੇ	ਸਾਡੇ ਕਿਤਾਬਾਂ ਨਜ਼ਾਰੀਆਂ ।
ਸੁਹਲ ਵਰਕਜਾਂ ਵਾਲੜਾ	ਦਫਤਰ ਗੁਲਾਬਾਂ ਖੁਹਲਿਆ
ਨਕਸ਼ ਹਰ ਵਰਕੇ ਪਏ	ਤੇ ਖਤ ਤੇ ਪਈਆਂ ਧਾਰੀਆਂ ।
ਜਿਉਂਦਾ ਵਰਕ ਹੈ ਲਿੱਖਿਆ	ਇਹ ਜੁ ਸੋਸਨ ਪੰਖੜੀ,
ਲਿਖਤ ਹੈਵੇ ਲਿਖੀ ਜਿਉਂਦੀ	ਲਿਖੀ ਜੁ ਗ਼ੈਬ ਲਿਖਾਰੀਆਂ ।
ਕਮਲ ਦੇ ਰੰਗ ਰੂਪ ਅੰਦਰ	ਹੈ ਮਾਰਦਾ ਸੈਨਤ ਪਿਆ
ਉਹ ਜੁ ਲੁਕ ਲੁਕ ਬੈਠਦਾ	ਤੇ ਕਰ ਰਿਹਾ ਗੁਲਕਾਰੀਆਂ ।
ਓ ਨਕਸ਼ ਹੈ, ਹਾਂ ਰੂਪ ਹੈ,	ਹਾਂ, ਜਿੰਦ ਹੈ, ਹਾਂ, ਆਪ ਹੈ,
ਖੁਸ਼ਬੋ ਹੈ ਤੇਰੀ ਓ ਪਿਆਰੇ	ਜੁ ਕਰ ਰਹੀ ਦਿਲਦਾਰੀਆਂ ।
ਸਮਝ ਕੇ ਇਕ ਵਾਰ ਸੈਨਤ	ਫਸ ਗਏ ਇਸ ਨਕਸ਼ ਵਿਚ
ਨੈਣਾਂ ਨੂੰ ਨਕਸ਼ਾਂ ਫੜ ਲਿਆ	ਹੈਰਤ ਹੋਸ਼ਾਂ ਸੰਮਾਰੀਆਂ ।

[ਮਾਊਂਟ ਆਬੂ ੮-੧੦-੩੬]

ਠਰਕੀਆਂ ਸੁਹਬਤ

‘ਨ ਚੰਗੀ ਠਰਕੀਆਂ-ਸੁਹਬਤ’
ਤਦੋਂ ਸੀ ਵਰਜਣਾ ਮੈਨੂੰ

ਕਿ ਜੋਰੀਂ ਰਾਜ ਬਣ ਜਾਂਦੇ
ਕਿ ਜੋਰੀਂ ਵਜਾਹ ਪੜ ਲਈਏ

ਕਦੇ ਜੋਰੀਂ ਨ ਨਿਹੁ ਲੱਗੇ
ਕਦੇ ਜੋਰੀਂ ਨ ਨਿਹੁ ਟੁੱਟੇ

ਨ ਪੈਂਦੇ ਮਾਮਲੇ ਅੰਮਾਂ,
ਕਿਤੋਂ ਆਂਦੇ, ਕਿਵੇਂ ਪੈਂਦੇ ?

ਨਿਹੁ ਲਗਦੇ ਨੀ ਆਪੇ ਆ
ਨ ਰੁਕਦੇ ਜੋਰ ਲਾਇਆਂ ਏ

ਸਿਰੋਂ ਲੱਕੜ ਨੂੰ ਜੇ ਲੱਗੀ
ਉ ਰੋਸ਼ਨ ਹੋ ਪਈ ਚਮਕੇ,

ਪਈ ਲੱਕੜ ਸੀ ਮੁਰਦਾ ਏ
ਅਗਨਿ ਦਿਉਤਾ ਓ ਹੋ ਗਈਏ

ਪਏ ਮਿੱਟੀ ‘ਚ ਲੋਹੇ ਨੂੰ
ਉ ਚੁੰਬਕ ਹੋ ਗਿਆ ਲੋਹਾ

ਅਤਰ ਜੇ ਫੁਲ ਪਿਆ ਝੋਲੀ
ਮੁਸ਼ਕ ਉਠੇਗੀ ਧੀ ਤੇਰੀ

ਮਿਲੀ ਕਉੜੀ ਜਿ ਤੂੰਬੀ ਨੂੰ
ਤੰਬੂਰਾ ਬਨ ਕੇ ਬੋਲੇਗੀ

ਤੂੰ ਅੱਜ ਦਸਦੀ ਹੈਂ ਕਿਉਂ ਮਾਇ ?
ਲਗਣ ਲਗੀ ਸੀ ਜਦ ਆਇ ।

ਕਿ ਜੋਰੀਂ ਧਨ ਲਈਦਾ ਖੱਸ,
ਕਿ ਜੋਰੀਂ ਗੋਰੀਆਂ ਚੁਕ ਲਜਾਇ ।

ਪੈ ਜੋਰੀਂ ਪਜਾਰ ਉਪਜੇ ਨਾ
ਥਕੇ ਜਰਵਾਣਿ ਜੋਰਾਂ ਲਾਇ ।

ਕਿਸੇ ਨੂੰ ਪੁੱਛ ਗਿਛ ਕਰਕੇ
ਸਮਝ ਦਾਨਜਾਂ ਦੀ ਨਾ ਆਇ ।

ਨ ਲਾਇਆਂ ਏ ਕਦੇ ਲੱਗੇ
ਕਿਸੇ ਰੁਕਦੇ ਨਾ ਛਲ ਦਾਇ ।

ਬਲਣ ਦੇ ਓਸ ਨੂੰ ਸਾਰੀ
ਕਰੇਂ ਕਾਲੀ ਕਿਉਂ ਪਾਣੀ ਪਾਇ ।

ਅਗਨਿ ਦਿਉਤੇ ਦੀ ਛੁਹ ਪਾਕੇ,
ਕਰੇਂ ਕਿਉਂ ਤੂੰ ‘ਹਹਾ ਹਾਇ’ ।

ਜੇ ਚੁੰਬਕ ਛੁਹ ਗਿਆ ਆਇ
ਇ ਤਕ ਕ੍ਰਾਮਤ ਤੂਹੋਂ ਮਾਇ !

ਤੂੰ ਗੁੱਸੇ ਕਾਸ ਨੂੰ ਹੁੰਦੀ
ਮਚਾ ਮੁਸ਼ਕਾਂ ਕਿ ਲਪਟਾਂ ਲਾਇ ।

ਸੰਗੀਤਕ ਦੀ ਹੈ ਆ ਸੁਹਬਤ
ਸਨਾ ਹਮਦੇ ਖੁਦਾ¹ ਗਾਇ ।

[ਕਸੌਲੀ ੭-੯-੫੦

1 ਰੱਬ ਦੀ ਸਿਫਤ ਸਲਾਹ ।

ਰਚਨਾ ਵਿਚ ਖੁਸ਼ੀ

ਆ ਗਈ ਬਾਦੇ ਸਬਾ ਹੁਣ ਆ ਗਈ
 ਬਨ ਸੁਗੰਧੀ ਨਾਲ ਭਰਕੇ ਆ ਗਈ ।
 ਆ ਗਈ ਗਲ ਲੱਗਦੀ ਠੰਢ ਪਾਂਵਦੀ
 ਦੱਠਿਆਂ ਨੂੰ ਜੱਫੀਆਂ ਪਾ ਚਾ ਗਈ ।
 ਕਰ ਰਹੀ ਅਠਖੇਲੀਆਂ ਤੇ ਛੇੜਦੀ
 ਟੁੰਬਦੀ ਤੇ ਆਖਦੀ: 'ਮੈਂ' ਆ ਗਈ ।
 'ਸੁਖ ਸੁਨੇਹਾ ਦੇਸ਼ ਪ੍ਰੀਤਮ ਦਾ ਸੁਣੋ'
 'ਛਾਉਂ' ਸੀਤਲ ਦੇਸ਼ ਪ੍ਰੀਤਮ ਛਾ ਗਈ' ।
 ਰੰਗ ਰਚਨਾ ਦਾ ਤਕੋ ਦੇਖੋ 'ਪੁਰਾ'
 ਮੁਸਕਰਾਹਟ ਰੰਗ ਅਪਨਾ ਲਾ ਗਈ ।
 ਲਾਲ ਹੋ ਅਸਮਾਨ ਟਹਿਕੇ ਹਸ ਰਿਹਾ
 ਏਸ ਬੁੱਢੇ ਤੇ ਜੁਆਨੀ ਧਾ ਗਈ ।
 ਨਾਚ ਕਰਦੇ ਵਗ ਰਹੇ ਪਾਣੀ ਸ਼ਫਾਫ
 ਝਰਨਿਆਂ ਦੀ ਝਰਨ ਨਗਮੇ ਗਾ ਗਈ ।
 ਖਿੜ ਰਹੇ ਤੇ ਖੇੜਦੇ ਚਿਮਨਾ ਖਿੜੇ
 ਫੁਲ ਕਲੀ ਹਸ ਪਈ ਖੇੜਾ ਖਾ ਗਈ ।
 ਖਿੜ ਸ਼ਗੂਫੇ ਹਸ ਰਹੇ ਤੇ ਦੇ ਰਹੇ
 ਦਾਤ ਖੇੜੇ ਦੀ ਹੈ ਛਹਿਬਰ ਲਾ ਗਈ ।
 'ਅਬਰ-ਦਾਮਨ' ਨਾਲ ਸੋਨੇ ਭਰ ਗਏ
 ਪਾਤਸ਼ਾਹੀ ਉਡਦਿਆਂ ਨੇ ਪਾ ਲਈ ।
 ਨ੍ਹਾ ਰਿਹਾ ਪਰਕਾਸ਼ ਉਡਦਾ ਆ ਗਿਆ
 ਫੌਜ ਖੇੜਾ ਨਾਲ ਜਿਸ ਦੇ ਆ ਗਈ ।
 ਭੇਜਦੀ ਖੁਸ਼ੀਆਂ ਤੇ ਖੇੜੇ ਵੰਡਦੀ
 ਦੇਖ ਸੂਰਜ ਦੀ ਸਵਾਰੀ ਆ ਗਈ ।

'ਤ੍ਰੇਲ ਮੋਤੀ' ਗੁੰਦ ਕੇਸੀ ਨਿਖਰਕੇ
 ਸਬਜ਼ ਮਖਮਲ ਪਹਿਨ ਧਰਤ ਸੁਹਾ ਗਈ ।
 ਸ਼ਬਨਮਾਂ ਨੇ ਰਾਤ ਸਾਰੀ ਚੁੰਮਿਆਂ
 ਪੱਤਿਆਂ ਨੂੰ ਨਵੀਂ ਰੰਗਤ ਆ ਗਈ ।
 ਪੰਛੀਆਂ ਦੇ ਰਾਗ ਸੁਣ ਤੇ ਚਹਿ ਚਹੇ
 ਹੈ ਖੁਸ਼ੀ ਸਭ ਪਾਲ ਬੰਨੇ ਦਾ ਗਈ ।
 ਦੇਖ ਤੂੰ ਇਸ ਚਾਉ ਨੂੰ ਜੋ ਭਰ ਰਿਹਾ
 ਵੇਖ ਰੰਗਤ ਜੋ ਦਿਲਾਂ ਨੂੰ ਭਾ ਗਈ ।
 ਤੱਕ ਰਚਨਾ ਦਾ ਉਛਾਲਾ ਤੇ ਖੁਸ਼ੀ
 ਲਹਿਰ ਇਕ ਆਨੰਦ ਦੀ ਲਹਿਰਾ ਗਈ ।
 ਦੇਸ਼ ਪ੍ਰੀਤਮ ਦਾ ਸੁਨੇਹਾ ਸੁਣ ਰਿਹਾ
 ਰਮਜ਼ ਹੈ ਏ, ਸਮਝ, ਸੈਨਤ ਪਾ ਗਈ ।
 ਸੁਹਣਿਆਂ ਦਾ ਸ਼ਾਹ ਬੁਸ਼ਾਰਤ ਘੱਲਦਾ
 ਸੂਰਤ ਉਸਦੀ ਆ ਬੁਸ਼ਾਰਤ ਪਾ ਗਈ ।
 ਉਹ ਖੁਸ਼ੀ ਉਹ ਰੰਗ ਖੇੜੇ ਖੇਡਦਾ
 ਖੇੜਿਆਂ ਵਿਚ ਝਲਕ ਪ੍ਰੀਤਮ ਝਾ ਗਈ ।
 ਪੈ ਦਿਲਾਂ ਤੇ ਝਾਲ ਅਪਣੀ ਫੇਰਦੀ
 ਫੁਹ ਖੁਸ਼ੀ ਦੀ ਨਾਲ ਨਖਰੇ ਲਾ ਗਈ ।
 ਸੁਖ ਸੁਨੇਹਾ ਅੱਜ ਸਾਰੇ ਦੇ ਰਹੀ
 ਜੱਫੀਆਂ ਭਰਦੀ 'ਸਬਾ' ਜੋ ਆ ਗਈ ।
 ਟੁੰਬ ਕੇ, ਨੀਂਦੋਂ ਜਗਾਕੇ ਕਹਿ ਰਹੀ
 ਰਾਗਨੀ ਮੇਰੀ ਜੁ ਸੁਣ ਸੁਰ ਲਾ ਗਈ ।
 ਆ ਗਈ ਮੈਂ ਰੰਗ ਰਤੜੀ ਆ ਗਈ
 ਭਿਜ ਸੁਗੰਧੀ ਰਸ ਭਰੀ ਮੈਂ ਆ ਗਈ ।
 ਲੈ ਸੁਗੰਧੀ, ਸੁਣ ਸੁਗੰਧੀ, ਮੁਸ਼ਕ ਉਠ
 ਮਹਿਕ ਲਾ ਦੇ ਓਸ ਨੂੰ ਜੋ ਪਾਸ ਤੇਰੇ ਆ ਗਈ ।

[ਲੁਲਾਬ, ਬਾਰਾ ਮੂਲਾ ੧੬-੯-੨੬]

ਯਾਦ ਦੇ ਨੁਕਤੇ ਉਹਲੇ

ਰਾਤ ਅਰਸ਼ਾਂ ਤੋਂ ਪਲਮਦੀ ਇਕ ਵੇਲ ਜੁ ਆਈ,
 ਹੋ ਚੰਦ ਗਜਾ ਪੰਨੇ ਦਾ ਤਕ ਏਸ ਦੀ ਹਰਜਾਈ।
 ਭਰ ਨਾਲ ਅੰਗੂਰਾਂ ਦੇ ਰੰਗ ਲਾਲ ਅੰਗਾਰਾ ਜੁ
 ਲਾਲੀ ਲਈ ਲਬੇ ਖੂਬਾਂ ਨੇ ਉਸ ਰੰਗੁ ਚੁਰਾਈ।
 ਜਿਉਂ ਤੁਲ ਪਏ ਭਿੰਨੀ ਤਿਉਂ ਅੰਗੂਰ ਓ ਚੋਂਦੇ
 ਰਸ ਤੁਪਕਿਆਂ ਤੋਂ ਲੈ ਲੈ ਲਾਲਾਂ ਨੇ ਲਾਲੀ ਲਾਈ।
 ਰਸ ਤੁਪਕੇ ਬਣੇ ਆਪੇ ਹੀ ਸਾਕੀ ਅਤੇ ਪਿਆਲਾ
 ਲਬਾਂ ਨਾਲ ਲਗੇ ਉ ਆਪੇ ਹੀ ਰਸ ਦੇਣ ਚੁਆਈ।
 ਰਸ ਦੇ ਕੇ ਉ ਅੰਗੂਰ, ਨਾ ਟੁੱਟਣ ਤਿ ਨਾ ਸੁੱਕਣ,
 ਲਹਿ ਲਹਿ ਕਰਨ ਉ ਗੁੱਛੇ ਤਿ ਓ ਵੇਲ ਸਵਾਈ।
 ਰਸ ਲੰਘ ਗਿਆ ਨਾਲ ਲਬਾਂ ਦੇ ਫੁਹੰਦਾ ਆਪੇ,
 ਆਪੇ ਦੇ ਜਾ ਦੇਸ਼ ਇਨ੍ਹੇ ਇਕ ਝਰਨ ਛਿੜਾਈ।
 ਨ ਨਸ਼ਾ, ਨੀਂਦ, ਨ ਮਸਤੀ, ਨ ਸਰੂਰ ਹੀ ਭਾਸੇ,
 ਕੁਈ ਦੇਖੀ ਨ ਸੁਣੀ ਰੰਗਤ ਜੁ ਅੰਦਰ ਆ ਛਾਈ।
 ਸੀ ਉਹ ਹੋਸ਼ ਦੀ ਹੋਸ਼ ਕਿ ਮਦਹੋਸ਼ਿ ਮਦਹੋਸ਼ੀ,
 ਆਪਾ ਗਿਆ ਆਪੇ ਤੋਂ ਉਡ ਖੰਭ ਲਗਾਈ।
 ਰਸ ਤੁਲ ਦੀ ਮਾਨੋ ਸੀ ਛਹਿਬਰ ਸਾਰੇ ਹੀ ਬਰਸੇ
 ਇਕ ਸੁਆਦ ਦੀ ਕੁਈ ਝੂਮ ਕਿ ਲਟਕਨ ਸੀ ਛਾਈ।
 ਉ ਹੁਸਨ ਕਿ ਜੁ ਲੁਕਦਾ ਸੀ ਹੁਸਨਾ ਦੇ ਉਹਲੇ
 ਲਾਹ ਘੁੰਡ ਉ ਪਿਆ ਕਰੇ ਦੀਦਾਰ-ਨੁਮਾਈ।
 ਉਹ ਪਯਾਰ ਜੁ ਕਦੇ ਨੈਣਾਂ ਤੋਂ ਸੀ ਝਾਤੀਆਂ ਪਾਂਦਾ
 ਡੁੱਲ੍ਹ ਡੁੱਲ੍ਹ ਕੇ ਪਏ ਜਿਵੇਂ ਚਸਮੇ ਨੇ ਛਹਿਬਰ ਲਾਈ।
 ਮਸਤੀ ਹੋਸ਼ ਤੇ ਖੇੜੇ ਨੇ ਇਕ ਰੰਗ ਜਮਾਯਾ,
 ਜਿਵੇਂ ਨੂਰ ਨੇ ਸਤਰੰਗ ਤੋਂ ਇਕ ਰੰਗਤ ਪਾਈ।
 ਮਿਰੇ ਮਰਦਾਂ ਦੇ ਮਰਦ, ਵਾਹ ਓ ਜੁਲਫਾਂ ਵਾਲੇ !
 'ਨੁਕਤਾਏ-ਯਾਦ' ਦੇ ਉਹਲੇ ਕਿਹੀ ਰਮਜ਼ ਛਿਪਾਈ।

[ਸਿਰੀ ਨਗਰ ੨੧-੯-੨੬]

ਸ੍ਵਾਗਤ ਸਿਹਰਾ

ਇਕ ਸ਼ਯਾਮ ਘਟਾ ਛਾਈ,
ਹਾਂ, ਸਹਿਮ ਪਿਆ ਬਰਸੇ
ਸਤਰੰਗ ਤੁਸੀਂ ਚਮਕੇ
ਉਹ ਚਮਕ ਪਈ ਕਾਲਕ

ਇਕ ਤੇਲ ਪਈ ਬੱਤੀ
ਨਹਿ ਰਤੀ ਰਹੀ ਰੋਣਕ
ਤੁਸੀਂ ਕਿੰਵ ਕਿਤੋਂ ਆਏ
ਗਲ ਲੱਗ ਗਏ ਆ ਕੇ
ਛੁਹ ਕਿੰਵ ਦਈ ਨੂਰੀ
ਹਾਂ ਚਲੇ ਗਏ ਲਗ ਕੇ
ਹਾਂ, ਨੂਰ ਭਬਾਕਾ ਏ,
ਵਾਹ, ਬੁਝਿਆਂ ਬਾਲ ਗਏ

ਕਈ ਢੇਰ ਲਗੇ ਲਕੜੀ,
ਜੌਂ ਸੈਲ ਪਏ ਮੁਰਦੇ
ਆ ਕੜਕ ਪਈ ਬਿਜਲੀ
ਭਾ ਚਮਕ ਪਈ ਨੂਰੀ

ਹਾਂ, ਰਾਤ ਅਨੂਰਾ ਏ
ਪੈ ਰਹੀ ਉਦਾਸੀ ਏ
ਬਣ ਸੂਰਜ ਆਏ ਹੋ
ਇਕ ਚਾਨਣ ਧੱਕਾ ਹੋ
ਹਾਂ, ਮੈਤ ਮਰਾਈ ਜੇ
ਇਕ ਪਲਕ ਨ ਲੱਗੀ ਏ

ਉਦਾਸ ਨਜ਼ਰ ਆਈ
ਝੜ ਛਾਇ ਝੜੀ ਲਾਈ ।
ਇਕ ਪੀਂਘ ਤੁਸਾਂ ਪਾਈ,
ਮਿਟ ਨਾਲ ਗਈ ਕਾਈ ।

ਇਕ ਬੁਝੇ ਪਏ ਦੀਵੇ,
ਦਿਲ-ਝਵੀਂ ਰਹੀ ਛਾਈ,
ਬਲਦੇ ਬਲਦੇ ਸੁਅਲੇ ?
ਬੁੱਲ੍ਹ ਚੁੰਮ ਲਏ ਧਾਈ ।
ਨਿਘ-ਜਿੰਦ ਕਿਵੇਂ ਭਰਕੇ ?
ਪਰ ਫੇਰ ਰਹੇ ਛਾਈ ।
ਵਾ ਜੀਵਨ ਝਾਕਾ ਏ
ਕੁਈ ਜਿੰਦ ਨਵੀਂ ਪਾਈ ।

ਨਾ ਤੁੱਲ ਸਕਦੇ ਤੱਕੜੀ
ਜਿੰਦ-ਨਿੱਘ ਨਹੀਂ ਰਾਈ ।
ਛੁਹ ਲੱਗ ਗਈ ਰੰਗਲੀ,
ਬਲ ਜਿੰਦ ਉਠੀ ਸੁਾਈ ।

ਜਿਨ੍ਹ ਘੇਰ ਲਈ ਧਰਤੀ
ਛਾ ਰਹੀ ਏ ਉਦਰਾਈ,
'ਛੁਹ-ਚਾਨਣ' ਲਜਾਏ ਹੋ
ਆ ਨੂਰ ਝਮਕ ਲਾਈ ।
'ਜਿੰਦ-ਨੂਰ' ਵਸਾਯਾ ਜੇ
ਹਾਂ, ਇਹੋ ਬਿਰਦ ਸਾਂਈਂ ।

ਫੁਲ ਪੱਤ ਝੜੇ ਸਾਰੇ
 ਦਿਲਗੀਰ ਬਣੀ ਰੰਗਤ
 ਹੋ ਬਸੰਤ ਤੁਸੀਂ ਆਏ
 ਨਿੱਘ-ਜਿੰਦ ਭਰੀ ਸਾਰੇ
 'ਖਿੜ-ਚਟਕ' ਠਮੱਕਾ ਦੇ
 ਭਰਿ ਝੋਲ ਸ਼ਗੂਫੇ ਦੇ
 ਵਾਹ ਮੁਇਆਂ ਜਿਵਾਂਦੇ ਹੋ !
 ਵਾਹ ਨੂਰ ਵਸਾਂਦੇ ਹੋ !

ਛਾ ਸੁੰਵ ਰਹੀ ਡਾਲੀ
 ਮੂੰਹ ਪਸਰ ਰਹੀ ਝਾਈ ।
 ਚੁਪ ਲੰਘ ਗਏ ਅੰਦਰ
 ਝਰਨਾਟ ਨਵੀਂ ਪਾਈ ।
 ਅੱਖ ਖੋਲ੍ਹ ਦਈ ਮੀਟੀ,
 'ਲੁਟ-ਹਾਸਯ' ਤੁਸਾਂ ਲਾਈ ।
 ਵਾਹ ਜਿੰਦੜੀ ਪਾਂਦੇ ਹੋ !
 'ਛੁਹ-ਜਿੰਦ' ਤੁਸਾਂ ਜਾਈ ।

[ਸਿਰੀ ਨਗਰ ੨੭-੯-੨੬]

ਦਿਲ ਤੁਲਨਾ ਦੀ ਰੀਣਕ ਅੰਸ਼

ਨ ਸੋਭਾ ਰੂਪ ਦੀ ਤੇਰੇ
ਨ ਗੁਣ ਗਾਇਨ ਦਾ ਪਾਯਾ ਤੈਂ

ਨਾ ਆਭਾ ਰੰਗ ਦੀ ਪਾਈ
ਸ਼ਿਲਪ ਦੀ ਕਾਰ ਨਾ ਆਈ।

ਨ ਵਿਦਯਾ ਉਚ ਮਿਲੀ ਤੈਨੂੰ
ਘੜਨ ਮੂਰਤ ਨ ਤੂੰ ਜਾਣੇਂ

ਨ ਵਿਗਯਾਨਾ ਸਿਖੇ ਹਨ ਤੂੰ,
ਕਥਨ ਵਿਖਯਾਨ ਨਾ ਕਾਈ।

ਇਕੋ ਇਕ ਲੱਲ ਪ੍ਰੀਤਮ ਨੂੰ
ਨਿਆਣੇ ਬਾਲ ਦੇ ਵਾਛੂ

ਕਿ ਵਾਜ਼ਾਂ ਮਾਰਨੇ ਦੀ ਜੋ
ਤਿਰੇ ਹਿੱਸੇ ਕਿਤੋਂ ਆਈ।

ਇਕੋ ਹੈ ਦਾਤ ਹੋਰੋਂ ਇਕ
ਇਹ ਕਮਜ਼ੋਰੀ ਜਗਤ ਅੰਦਰ

ਕਿ ਦਿਲ ਕੂਲਾ ਤੂੰ ਪਾਯਾ ਹੈ,
ਲਗੇ ਪੈ ਤੈਨੂੰ ਸੁਖਦਾਈ।

‘ਦਿਲੀ-ਤੁਲਨਾ’ ਦੀ ਰੀਣਕ ਅੰਸ਼
ਤੂੰ ਕਰ ਸੁਕਰਾਨਾ ਦਾਤੇ ਦਾ

ਆਈ ਹੈ ਹਿਸੇ ਤੇਰੇ,
ਜਿਨ੍ਹੇ ਇਹ ਦਾਤ ਹੈ ਪਾਈ।

ਨਾ ਤਕ ਗੁਣੀਆਂ ਅਮੀਰਾਂ ਨੂੰ
ਤੂੰ ਤਕ ਦਾਤੇ ਦੇ ਵਲ ਜਿਸਨੇ

ਨ ਤਕ ਵਿਦਯਾ ਭੰਡਾਰਾਂ ਨੂੰ
ਇ ਦਾਤ ਆਪੇ ਹੀ ਹੈ ਪਾਈ।

ਜੋ ਤੈਨੂੰ ਹੈ ਲਗੇ ਪਯਾਰੀ
ਜਗਤ ਵਿਚ ਜਿਸਦੀ ਕੀਮਤ ਨਾ

ਜੋ ਸੀਂਦੀ ਮਿਲ ਰਹੀ ਤੈਨੂੰ
ਜੁ ਚੋਰੀ ਹੋ ਨ ਖੋ ਜਾਈ।

[ਦਿੱਲੀ ੭-੩-੫੦]

ਕਵਿ-ਰੰਗ ਸੁੰਦਰਤਾ

[ਅਰਥਾਤ ਉਹ ਉੱਚ ਸੁੰਦਰਤਾ ਦੀ ਪ੍ਰਤੀਤੀ ਜਿਸ ਦੇ
ਆਵੇਸ਼ ਵਿਚ ਕਵੀ ਤੋਂ ਉੱਚ ਕਾਵਯ ਪ੍ਰਕਾਸ਼ਦਾ ਹੈ]

ਕਵਿਤਾ ਦੀ ਸੁੰਦਰਤਾਈ ਉੱਚੇ ਨਛੱਤੀਂ ਵਸਦੀ
ਅਪਣੇ ਸੰਗੀਤ ਲਹਿਰੇ ਅਪਣੇ ਪ੍ਰਕਾਸ਼ ਲਸਦੀ

ਇਕ ਰਾਤ ਨੂੰ ਏ ਓਥੋਂ ਹੇਠਾਂ ਪਲਮਦੀ ਆਈ,
ਰਸ ਰੰਗ ਨਾਲ ਕੰਬਦੀ ਸੰਗੀਤ ਥਰ-ਥਰਾਈ ।

ਜਿਉਂ ਤਾਰ ਤ੍ਰੇਲ ਪ੍ਰਤੀ ਜਿਉਂ ਆਬ ਮੋਤੀਆਂ ਦੀ,
ਨਜ਼ਰਾਂ ਦੀ ਤਾਰ ਪ੍ਰਤੀ ਨਾਜ਼ਕ, ਸੁਬਕ, ਸੁਹਾਈ,

ਕੋਮਲ ਗਲੇ ਦੀ ਸੁਰ ਜਿਉਂ ਝੁਨਕਾਰ ਸਾਜ਼ ਦੀ ਜਿਉਂ,
ਝਰਨਾਟ ਰੂਪ ਵਾਲੀ ਤਾਰੇ ਡਲੁਕ ਜਿਉਂ ਛਾਈ ।

ਜਿਉਂ ਮੀਂਡ ਥਰਕੇ ਪਿਚਿਆਂ ਖਿਚ ਖਾ ਮੈਂ ਰੂਹ ਜੋ ਕੰਬੀ,
ਹੁਸਨਾਂ ਦੇ ਰੰਗ ਲਹਿਰੇ ਰਸ-ਝੂਮ ਇਕ ਝੁਮਾਈ ।

‘ਪੰਛੀ-ਉਡਾਰ’¹ ਵਾਛੂ ਆਪੇ ਦੇ ਖੰਭ ਫੜਕੇ,
ਸਿਰ ਨੂੰ ਸਰੂਰ ਆਯਾ ਇਕ ਤਾਰ ਸਿਰ ਝੁਮਾਈ ।

ਪੁਛਿਆ ਅਸਾਂ : “ਹੇ ਸੁਹਣੀ ! ਤੂੰ ਆਪ ਸੁੰਦਰਤਾ ਹੈਂ,
“ਹੀਰੋ ਜਵਾਹਰ ਵਾਛੂ ਟਿਕਦੀ ਹੈਂ ਕਿਉਂ ਤੂੰ ਨਾਂਹੀ ?

“ਪਰਬਤ ਖੜੇ ਸੁਹਾਵੇ ਝੀਲਾਂ ਤੇ ਬਨ ਸਮੁੰਦਰ,
“ਕਾਇਮ ਇਨ੍ਹਾਂ ਦੀ ਸੋਭਾ ਦਾਇਮ² ਰਹੇ ਹੈ ਛਾਈ ।”

1 ਉੱਡਣ ਨੂੰ ਤਿਆਰ ਪੰਛੀ ਵਾਛੂ । 2 ਸਦਾ, ਹਮੇਸ਼ਾਂ ।

ਬੋਲੀ ਓ ਥਰ-ਥਰਾਂਦੀ
“ਬਿਜਲੀ ਦੀ ਕੁੰਦ ਦਸ ਤੂੰ

ਲਰਜੇ ਵਜੂਦ³ ਵਾਲੀ :
ਟਿਕਦੀ ਕਿਵੇਂ ਟਿਕਾਈ ।

“ਲਸ ਦੇ ਕੇ ਕਿਰਨ ਸੂਰਜ
“ਸੁਰ ਰਾਗ ਦੀ ਥਰਾਂਦੀ

ਲਰਜੇ ਦੇ ਦੇਸ਼ ਜਾਵੇ,
ਕਿਸ ਨੇ ਹੈ ਬੰਨ੍ਹ ਬਹਾਈ ?

“ਉਲਕਾ⁴ ਅਕਾਸ਼ ਲਿਸ਼ਕੇ
“ਜੁੱਸਾ ਧਨੁਖ-ਅਕਾਸ਼ੀ⁵

ਚਮਕਾਰ ਮਾਰ ਖਿਸਕੇ
ਕਿਸ ਨੇ ਟਿਕਾ ਲਿਆਈ ।

“ਚੰਦੋਂ ਰਿਸ਼ਮ ਜੁ ਤਿਲਕੇ
“ਦੇ ਕੇ ਮਟੱਕਾ ਖਿਸਕੇ

ਤਾਰਜੋਂ ਜੁ ਡਲੁਕ ਪਲਮੇ,
ਟਿਕਦੀ ਨਜ਼ਰ ਨ ਆਈ ।

“ਚਾਤ੍ਰਕ ਦੀ ਪਯਾਰ ਚਿਤਵਨ
“ਗਮਕਾਰ’ ਦੇ ਨਸਾਵੇ

ਕੋਇਲ ਦੀ ਕੂਕ ਕੁਹਣੀ⁶
ਕਾਬੂ ਕਦੋਂ ਹੈ ਆਈ ?

“ਲਰਜਾ ਵਤਨ ਜਿਨ੍ਹਾਂ ਦਾ
“ਚੱਕਰ ਅਨੰਤ ਅਟਿਕਵੇਂ

ਲਰਜਾ ਵਜੂਦ ਉਨ੍ਹਾਂ ਦਾ
ਓਹਨਾਂ ਦੀ ਚਾਲ ਪਾਈ,

“ਵਿੱਥਾਂ ਅਮਿਣਵੀਆਂ ਵਿਚ
“ਜਾਂਦੇ ਅਨੰਤ ਚਾਲੀ”,

ਸਿਰ ਚੀਰਦੇ ਥ੍ਰਾਂਦੇ
ਚਮਕਾਂ ਦੇ ਹਨ ਓ ਸਾਈਂ ।

“ਚਮਕਾਰ ਰੰਗ ਦੇਣਾ
“ਇਕ ‘ਜਿੰਦ-ਛੋਹ’ ਲਾਣੀ

ਰਸ-ਝੂਮ ਵਿਚ ਝੁਮਾਣਾ
ਅਟਕਣ ਨਹੀਂ ਕਿਥਾਈਂ ।

“ਲਰਜਾ ਵਤਨ ਜਿਨ੍ਹਾਂ ਦਾ
“ਰੇਖਾ ਅਨੰਤ ਅਟਿਕਵੀਂ

ਲਰਜਾ ਵਜੂਦ ਉਨ੍ਹਾਂ ਦਾ,
ਲਰਜੇ ਦੇ ਮੱਥੇ ਪਾਈ ।”

[ਨਿਸ਼ਾਂਤ ਦੇ ਰਸਤੇ ੮-੧੦-੨੨

3 ਕਾਂਬਾ ਹੀ ਜਿਸ ਦਾ ਸਰੀਰ ਹੋਵੇ । 4 ਅਕਾਸ਼ਾਂ ਵਿਚ ਟੁਟਦੇ ਤਾਰੇ । 5 ਅਕਾਸ਼ੀਂ ਪੀਂਘ ।
6 ਕਲੇਜਾ ਕੋਹ ਸੁਟਣ ਵਾਲੀ । 7 ਸੰਗੀਤ ਥਰਰਾਹਟ ।

ਵੁੱਲਰ ਦਾ ਨਜ਼ਾਰਾ

ਵੁੱਲਰ ਦੇ ਹਾਂ ਮਗਰ ਪਿੱਛੇ
ਪਛੋਂ ਸੂਰਜ ਸੁਹਾਵੇ ਤੇ

ਬੱਦਲ ਉੱਠੇ ਉਚੇਰੇ ਹੋ
ਇਨ੍ਹਾਂ ਨੇ ਝਾਤ ਇਕ ਪਾਈ।

ਮਟੱਕਾ ਇਕ ਅਜਬ ਸੁਹਣੇ¹
ਇ ਜੀ ਉੱਠੇ ਨੁਰਾਨੀ ਹੋ

ਪਰਤ ਪਾਇਆ ਇਨ੍ਹਾਂ ਉੱਤੇ
ਸੁਨਹਿਰੀ ਝਾਲ ਝਾਲਾਈ।

ਇ ਜੀਵਨ ਪਾ ਬਦਲ ਨੇ ਹੇਠ
ਸੁਨਹਿਰੀ ਨੂਰ ਪਾਣੀ ਤੇ

ਪਾਣੀ ਤੇ ਨਦਰ ਕੀਤੀ
ਗਿਆ ਚੜ੍ਹ ਜਿੰਦੜੀ ਲਾਈ।

ਚਮਕ ਉੱਠੇ ਲਹਿਰ ਉੱਠੇ
ਲੁਟਾਵਣ ਮਸਤੀਆਂ ਸੁਹਣੇ²

ਸਰੂਰਾਂ ਵਿਚ ਭਰੇ ਪਾਣੀ
ਜਿ ਤੱਕੋ ਛੁਹ ਤਾਂ ਲਗ ਜਾਈ।

[ਗੁਲਮਰਗ ੪-੯-੨੬]

1 ਭਾਵ ਸੂਰਜ ਨੇ। 2 ਵੁੱਲਰ ਦੇ ਪਾਣੀ।

ਸੁਹਾਵੀ ਰਿਵੀ

ਬੜੀ ਤੜਕੇ ਰਿਵੀ ਆਈ ਸੁਹਾਈ
 ਕਹੇ ਤੈਂ ਦੇਸ਼ ਪ੍ਰੀਤਮ ਤੋਂ ਹਾਂ ਆਈ।
 ਹੁਈਆਂ ਸੀਤਲ ਛੁਹ ਉਸ ਖੁਨਕਾਂ ਦੇ ਘਰ ਨੂੰ
 ਤੁਧੇ ਦੇ ਵਾਸਤੇ ਉਹ ਖੁਨਕੀ ਲਗਾਈ।
 ਬਿਖਰ ਰਹੀਆਂ ਸੀ ਜੁਲਫਾਂ ਲਾਲ ਸੰਦੀਆਂ
 ਲਗੀ ਗਲ ਨਾਲ ਮੈਂ ਉਸ ਛੋਹ ਪਾਈ।
 ਉਹ ਖੁਸ਼ਬੋਈ ਲਿਆਈਆਂ ਨਾਲ ਅਪਨੇ
 ਉਠੀਂ ਬਿਸਤਰ ਤੋਂ, ਲੈ ਲਾਲਨ ਤੋਂ ਆਈ।
 ਸੁਗੰਧੀ ਲਾਲ ਦੀ ਲੈ ਝੂਮ ਆਵੀ
 ਕਿਸਲ¹ ਜਗਰਾਤਿਆਂ ਦੀ ਫਿਸਲ ਜਾਈ।
 ਕਈ ਨਖਰੇ ਅਦਾਵਾਂ ਨਾਜ਼ ਉਸਦੇ
 ਲੁਕਾ ਵਿਚ ਚਾਲ ਅਪਨੀ ਲੈ ਹਾਂ ਆਈ।
 ਤੁਧੇ ਨੂੰ ਲਾ ਦਿਆਂ ਗਮਜ਼ੇ ਅਣਯਾਲੇ,
 ਰੁਮਕ ਪੈ ਜਾਇ ਹੁਸਨਾ ਦੀ ਜੋ ਜਾਈ।
 ਉਹ ਨਰਗਸ ਵਾਂਗ ਮਸਤੇ 'ਨੈਣ-ਪ੍ਰੀਤਮ'
 ਨਜ਼ਰ ਇਕ ਪਾ ਰਹੇ ਸਨ ਆਲਸਾਈ।
 ਨਿਸ਼ਾਨਾ ਬਣ ਉਠੀਕੇ² ਉਸ ਨਜ਼ਰ ਦਾ,
 ਜਿਨ੍ਹੇ ਛਹਿਬਰ ਹੈ ਨੂਰਾਂ ਦੀ ਲਗਾਈ,
 ਸਬਾ ਦੇਂਦੀ ਸੁਨੇਹੇ ਲੰਘ ਗਈ ਓ
 ਗਈ ਹੁਸਨਾਂ ਦੀ ਕੋਮਲ ਛੁਹ ਲਗਾਈ।

[ਬੰਬਈ, ੨੮-੨-੫੦]

1 ਥਕਾਨ। 2 ਉਠ ਖੜਾ ਹੋ।

ਸ਼ਲਕ, ਵਿਲਕ, ਝਲਕ

ਦੂਣਾਂ, ਵਾਦੀਆਂ, ਘਾਟੀਆਂ ਗੂੰਜ ਪਈਆਂ ਸੁਹਣੇ ਸ਼ਾਹ ਦੇ ਆਉਣੇ ਦੀ ਸ਼ਲਕ ਹੋਈ,
ਸੁਹਣੀ ਸ਼ਲਕ ਹੋਈ, ਸੁਹਣੀ ਸ਼ਲਕ ਹੋਈ, ਮਾਏ ! ਸ਼ਲਕ ਹੋਈ, ਸੁਹਣੀ ਸ਼ਲਕ ਹੋਈ।

ਉਠ ਖਲੀ ਹੋਈਆਂ ਮੈਂ ਬੀ ਦੇਖਣੇ ਨੂੰ ਉਚੇ ਟਿੱਲੇ ਲਿਚੱਲਿਆ ਖਿੱਚ ਕੋਈ,
ਸੁਹਣੇ ਰਾਹ ਤੇ ਬੈਠੀਆਂ ਲਾਇ ਨਜ਼ਰਾਂ ਮਤੇ ਲੋਇਣੀ ਖੈਰ ਆ ਪਵੇ ਸੋਈ।
ਸ਼ਿਖਰੇ ਆ ਗਿਆ ਦੇਉਤਾ ਚਾਨਣੇ ਦਾ ਅਜੇ ਨਹੀਂ ਆਏ, ਦੀਦ ਨਹੀਂ ਹੋਈ।

ਫੇਰ ਸ਼ਲਕ ਹੋਈ, ਮਾਏ ਸ਼ਲਕ ਹੋਈ
ਮਾਏ ਸ਼ਲਕ ਹੋਈ, ਸੁਹਣੀ ਸ਼ਲਕ ਹੋਈ।

ਤਬੂਕ ਤੱਕੀਆਂ ਤੱਕੀਆਂ ਦੀਦ ਲਾ ਲਾ ਤੱਕ ਤੱਕ ਕੇ ਨੀਝ ਅਝਮਕ ਹੋਈ,
ਦੇਹੁ ਲਹਿ ਟੁਰਿਆ, ਦੇਖਣ ਹਾਰ ਟੁਰ ਪਏ ਵਿਹਲ ਵਿਹਲ ਹੋਈ, ਸਾਰੇ ਵਿਹਲ ਹੋਈ।
'ਅਜੇ ਨਹੀਂ ਆਏ, ਅਜੇ ਨਹੀਂ ਆਏ' ਚਾਰ ਪਾਸਿਓਂ ਫੇਰ ਏ ਸੱਦ ਹੋਈ।
ਲੱਥਾ ਸੂਰ ਤੇ ਖਿਸਕਣੇ ਲੋਕ ਲੱਗੇ ਚਾਨਣ ਤਿਲਕਿਆ ਤੇ ਕਾਲੀ ਸੰਝ ਹੋਈ।

ਕੱਲੀ ਬੈਠ ਮੈਂ ਤੱਕਦੀ ਰਾਹ ਮਾਏ।
ਫੇਰ ਸ਼ਲਕ ਹੋਈ, ਫੇਰ ਸ਼ਲਕ ਹੋਈ।

ਅੰਧਕਾਰ ਨੂੰ ਚੀਰਵੀਂ ਨਜ਼ਰ ਮੇਰੀ ਲਗ ਗਈ ਫਿਰ ਰਾਹ ਤੇ ਰਾਹ ਹੋਈ।
ਐਪਰ ਅਜੇ ਨ ਆਏ ਓ ਐਣ ਵਾਲੇ ਸਿੱਕ ਨਹੀਂ ਮੁੱਕੀ, ਤਾਂਘ ਹੋਰ ਹੋਈ।
ਕੰਨਾਂ ਮੇਰਿਆਂ ਦਿਲੇ ਨੂੰ ਡਾਢ ਦਿੱਤੀ "ਲੋ ਲਾਈ ਰੱਖੀ, ਨਾ ਨਿਰਾਸ ਹੋਈ।"
ਰਸਤੇ ਚਮਕ ਪਏ ਤਾਰਿਆਂ ਲੋਇ ਸੱਟੀ ਚੰਦ ਘੱਲ ਦਿਤੀ ਉਤੋਂ ਹੋਰ ਲੋਈ।

ਫੇਰ ਸ਼ਲਕ ਹੋਈ, ਮਾਏ ਸ਼ਲਕ ਹੋਈ
ਮਾਏ, ਸ਼ਲਕ ਹੋਈ, ਫੇਰ ਸ਼ਲਕ ਹੋਈ।

ਜਿੰਦ ਖਿੱਚ ਖਾਕੇ ਨੈਣਾਂ ਵਿਚ ਆਈ ਜਿੰਦ ਨੀਝ ਹੋਈ, ਨੀਝ ਜਿੰਦ ਹੋਈ।
 “ਅਜੇ ਨਹੀਂ ਆਏ, ਅਜੇ ਨਹੀਂ ਆਏ” ਕੰਨਾਂ ਮੇਰਿਆਂ ਵਿਚ ਏ ਗੂੰਜ ਹੋਈ।
 ਤਾਰੇ ਚੰਦ ਤੱਕਣ ਲਾ ਲਾ ਨੀਝ ਡੂੰਘੀ ਆਸ ਲਾਇ ਲਾ ਉਨ੍ਹਾਂ ਨੇ ਅੰਤ ਖੋਈ।
 ਚਾਨਣ ਸਾਂਭ ਕੇ ਚੱਲ ਪਏ ਚਮਕਣੇ ਏ ਕੂਚ ਉਨ੍ਹਾਂ ਦੀ ਬੀ, ਮਾਏ ! ਅੰਤ ਹੋਈ।

ਐਪਰ ਗੂੰਜਦੇ ਆਸ ਵਿਚ ਕੰਨ ਮੇਰੇ
 ਸੁਣਨ ਸਲਕ ਹੋਈ, ਫੇਰ ਸਲਕ ਹੋਈ।

ਮੇਰੇ ਨੈਣ ਅਝਮਕ ਅਥੱਕ ਲੱਗੇ ਆਸ ਅਜੇ ਨਿਰਾਸ ਹੈ ਨਹੀਂ ਹੋਈ।
 ਬੈਠੀ ਰਾਹ ਤਕਾਂਦੀਆਂ, ਮਾਇ ਮੇਰੀ ! ਹੁਣ ਹੈ ਭੋਰ ਹੋਈ, ਹੁਣ ਹੈ ਭੋਰ ਹੋਈ।
 ਐਪਰ ਅਜੇ ਬੀ ਪ੍ਰੀਤਮ ਜੀ ਨਹੀਂ ਆਏ ਭਰ ਭਰ ਬੁੱਕ ਹੋਈ, ਭਰ ਭਰ ਬੁੱਕ ਹੋਈ।

ਸੁਣੀ ਸੁਹਣੇ ਸਜਾਇਆ ! ‘ਵਿਲਕ’ ਮੇਰੀ ਅਪਣੇ ਰੂਪ ਦੀ ਝਲਕ ਵਿਖਾ ਕੋਈ,
 ਜੇਕਰ ਅਜੇ ਨਾਂ ਝਲਕ ਦਿਖਾਵਣੀ ਜੇ ਤਾਂਘ ਮੋਟਣੀ ਨਾ ਨਿਤ ਰਹਿ ਨਰੋਈ।
 ਦਰਸ ਦੇਵਣੇ ਤੁਸਾਂ ਦੇ ਵੱਸ ਸਾਂਈਆਂ ! ਦੇਸੋਂ ਤਦੋਂ ਜਦ ਆਪਦੀ ਮਿਹਰ ਹੋਈ,
 ਸਲਕ ਰਹੇ ਹੁੰਦੀ ਤੇਰੇ ਆਵਣੇ ਦੀ, ਪਲਕ ਮਿਟੇ ਨਾ ਦਰਸ਼ਨੇ-ਤਾਂਘ ਭੋਈ।
 ਝਲਕ ਦਏਂਗਾ ਆਪ ਜ਼ਰੂਰ ਇਕ ਦਿਨ ਭਲਕ, ਪਰੋਂ ਕਿ ਅੱਜ ਦਿਆਲ ਹੋਈ,
 ਹੁੰਦੀ ਰਹੇ ਇਹ ਸਲਕ ਹਮੇਸ਼ਾ ਕੰਨੀਂ ਸੁਣਦੇ ਤੁਸੀਂ ਰਹੀਓ ਮੇਰੀ ਵਿਲਕ ਸੋਈ।

ਵਿਲਕ ਰਹੇ ਦੀਦਾਰ ਦੀ ਸਦਾ ਜਾਰੀ,
 ਚਸਕ ਪੁੜੀ ਰਹੇ ਮਿਲਨ ਦੀ ਨਿੱਤ ਸੋਈ।

[ਕਸੌਲੀ ਸੋਲਨ, ੯-੧੦-੪੯]

ਡੁਬਦਾ ਸੂਰਜ ਪਰਬਤ ਚੋਟੀਆਂ ਤੇ

[ਡੁਬਦੇ ਸੂਰਜ ਸਮੇਂ ਅਫਰਵਾਦ ਪਹਾੜਾਂ ਦੀਆਂ ਚੋਟੀਆਂ
ਤੇ ਆਏ ਬਦਲਾਂ ਦਾ ਨਜ਼ਾਰਾ ਲੀਨਮਰਗ ਤੋਂ ।]

ਢਲੇ ਸੂਰਜ ਜਿ ਜਦ ਪੱਛੋਂ ਲੁਟਾਂਦੇ ਜਾਣ ਸੋਨਾ ਓ
'ਝੜ' ਚੜ ਆਇ ਤਦ ਪਰਬਤ ਸੁਨਹਿਰੀ ਸੋਟ ਲੁਟ ਲਈਏ ।

ਲੁਟੇਂਦੇ ਸੋਟ ਕਾਲੇ ਏ ਸੁਨਹਿਰੀ ਹੋ ਗਏ ਬੱਦਲ,
ਸੁਨਹਿਰੀ ਭਾਸਦੇ ਪਰਬਤ, ਸੁਨਹਿਰੀ ਝਾਲ ਫਿਰ ਰਹੀਏ ।

ਸੁਨਹਿਰੀ ਝਾਂਵਲਾ ਪੈਂਦਾ ਤਦੋਂ ਗੁਲਮਰਗ ਤੇ ਭਾਸੇ,
ਕਿ ਮਾਨੋਂ ਪੱਛਮੋਂ ਪਹੁ ਫੁਟ ਸਵੇਰੇ ਵਾਂਗ ਚੜ ਰਹੀਏ ।

ਫਿਰੀ ਆਭਾ ਸੁਨਹਿਰੀ ਏ ਕਿ ਚਿਹਰੇ ਹੋ ਗਏ ਗੌਰੰਗ,
'ਟੁਰੇ ਜਾਂਦਿਆਂ' ਬਿ ਦਈ ਜਾਵੇ ਧੁਰੋਂ ਦਾਤੇ ਨੂੰ ਬਣ ਪਈਏ ।

[ਗੁਲਮਰਗ, ੪-੯-੨੬]

ਨਿਤਾਣੀ ਫੁੱਲ-ਪੰਖੜੀ

ਫੁੱਲ ਪੰਖੜੀ ਦਾ ਡੇਰਾ ਸਿਰ ਬਨ ਦੇ ਸੁਹਣਿਆ ਤੇ
ਜਗ ਵੇਦੀਆਂ ਦੀ ਚਰਨੀਂ ਇਸਨੂੰ ਲਿਜਾ ਬਹਾਈਏ ।

ਵਹਿੰਦੇ ਜਲਾਂ ਦੇ ਸੀਨੇ ਚੁੰਮ ਚੁੰਮ ਕੇ ਨਾਲ ਤਿਲਕਣ
ਯਾ ਬਾਗ਼ ਦੀ ਹਰੀ ਭੋਂ ਇਸ ਨੂੰ ਲਿਟਾ ਸੁਆਈਏ ।

ਮਿਲ ਚਾਂਦਨੀ ਨੂੰ ਹੱਸੇ ਅਖ ਸੂਰ ਤੇ ਟਿਕਾਵੇ
ਰੁਮਕੇ ਹਵਾ ਦੇ ਨਾਲੇ ਚਾ ਏਸ ਨੂੰ ਖਿਡਾਈਏ ।

ਤੇਰਾ ਵਜੂਦ ਸੋਹਲ ਤੂੰ ਹੈਂ ਨਿਤਾਣ ਪੱਤੀ
ਦੁਧ ਫੁੱਲ ਦਲ ਦਾ ਮੇਲਾ ਵਲ ਕੀਕਰਾਂ ਸਿਖਾਈਏ ।

ਫੁੱਲ ਪੰਖੜੀ ਹੋ ਤਕੜੀ ਜਾਇਆ ਕਿਤੇ ਨਾ ਕਰ ਤੂੰ !
ਵੀਰਾ ਜੇ ਬਲ ਰਖਾਈਏ ਤਾਂ ਜਾਣ ਤੋਂ ਰਹਾਈਏ ।

[ਸਿਰੀ ਨਗਰ, ੧੮-੯-੨੬]

ਅਰਦਾਸ

ਹਾਰ ਕੋਸ਼ਿਸ਼ ਗਈ, ਬੈਠੀ ਹਾਰ ਆਸ,
ਬਾਂਹ ਛਾਤੀ ਨਾਲ ਲਾ ਕੇ, ਲਾਂ ਸੁਆਸ ।

ਸੰਘ ਸੁਕ, ਬੁੱਲ੍ਹ ਸੁੱਕ, ਸੁਕ ਗਈ ਜੀਭ,
ਤੜਪ ਮੇਰੀ ਤੇ ਕਰੀਂ ਸਾਕੀ ਕਿਆਸ¹ ।

ਅਬਰੇ ਰਹਿਮਤ² ਤੇ ਹੈ ਤੱਕਣ ਲਗ ਰਹੀ,
ਮਤ ਕਿਤੇ ਵਸ ਪਏ ਸ੍ਵਾਂਤੀ ਬੂੰਦ ਖਾਸ ।

ਪਾਣੀਆਂ ਵਿਚ ਹਾਂ ਖੜੀ ਪਰ ਪਯਾਸ ਹੈ,
ਕਿੰਵ ਬੁਝੇ ਪਾਣੀ ਤੋਂ ਸਰਦੀ ਦੀ ਪਿਆਸ ?

ਲਬ ਮਿਰੇ ਅਰਦਾਸ ਵਿਚ ਹਨ ਲੁਗ ਰਹੇ,
ਅੰਮ੍ਰਿਤ ਦੇ ਤੁਪਕੇ ਇੱਕ ਤੇ ਲਗ ਰਹੀ ਆਸ ।

ਜੁੜ ਰਹੇ ਹੁਣ ਹੱਥ ਕਰਦੇ ਅੰਜੁਲੀ,
ਚਾਟ ਲਾਕੇ ਸਾਕੀਆ ! ਹੁਣ ਕਿਉਂ ਲੁਕਾਸ ?

ਰਹਿਮਤ ਸੁਰਾਹੀ ਤੂੰ ਠਕੇ ਉਂਡੇਲ ਦੇ
ਲੈ ਲਈਂ ਨੀਂਵੇਂ ਦੀ ਉੱਚੇ ਜੀ ਸ਼ਬਾਸ ।

ਆਸ ਅਪਣੇ ਆਪ ਤੇ ਹੁਣ ਰਹਿ ਚੁਕੀ
ਆਪ ਹੀ ਘੱਲੋਂ ਦਰੋਂ ਹੁਣ ਵਾਉ ਰਾਸ ।

[ਕਸ਼ਮੀਰ ੨-੧੦-੨੬]

1 ਖਿਆਲ, ਫਿਕਰ । 2 ਮਿਹਰਾਂ ਦੇ ਬੱਦਲ ।

‘ਮਾਂਗ ਮੰਗਣ’ ਮਿਟ ਜਾਇ

ਸੁਹਣਿਆਂ ਦਾ ਸਿਰਤਾਜ ਤੂੰ ਤੂੰ ਖਾਸਾਂ ਦਾ ਖਾਸ¹
ਮੰਗਤ² ਦਰ ਤੇ ਹੈ ਖੜਾ ਤੈਂ ਖਾਸਾਂ ਦਾ ਖਾਸ³ ।

ਮੰਗਤ ਮੰਗੇ ਮੰਗ ਏ ‘ਮਾਂਗ ਮੰਗਣ’ ਮਿਟ ਜਾਇ
‘ਮੰਗਣ ਸੰਦੀ ਕੈਦ ਤੋਂ ਹੋਵੇ ਬੰਦ ਖਲਾਸ ।

‘ਐਪਰ ਤਦ ਤਕ ਮਿਟੇ ਨਾ ਦਰਸ਼ਨ ਸੰਦੀ ਮੰਗ,
‘ਜਦ ਤਕ ਪਰਦਾ ਤਣ ਰਿਹਾ ਵਿਚ ਹੈ ਖਾਸ ਖਵਾਸ ।

‘ਪਰ ਭੰਬੀਰੀ ਪੱਤਲਾ ਪਰਦਾ ਐਸਾ ਹੋਇ,
‘ਤੂੰ ਤੇਰੇ ਤੋੜਿਆਂ ਅਪਣੇ ਹੱਥੀਂ ਖਾਸ ।

[ਕਸੌਲੀ, ੨੮-੮-੫੦]

1 ਚੁਣੇ ਹੋਇਆਂ ਵਿਚੋਂ ਚੁਣਿਆ ਹੋਇਆ । 2 ਯਾਚਕ, ਮੰਗਤਾ । 3 ਦਾਸਾਂ ਦਾ ਦਾਸ ।

ਪਾਸੋ ਪਾਸ ਆਪਾ

ਪਾਸ ਪਾਸ ਇਹ ਹੋ ਰਿਹਾ ਆਪਾ ਪਾਸੋ ਪਾਸ,
ਧੂਲ ਕਰੀਂ ਇਸ ਪੀਸ ਹੁਣ ਤੈਨੂੰ ਸਦ ਸ਼ਾਬਾਸ ।

ਐਸਾ ਨਿੱਕਾ ਕਰ ਦਈਂ ਉੱਡ ਚੜੇ ਆਕਾਸ਼,
ਬਦਲਾਂ ਦੀ ਧੋ ਸਹਿ ਸਕੇ ਬਿਜਲੀ ਦਾ ਗੜਕਾਸ਼ ।

ਸੂਰਜ ਤੇਜ਼ ਸਹਾਰ ਲੈ ਸਹਿ ਲੈ ਗਗਨੀ ਚਾਲ
ਰਹਿਮਤ ਤੇਰੀ ਹਸ ਪਵੇ ਉਸ ਵੇਲੇ ਐ ਕਾਸ਼ !

ਸੁਹਣੀ ਸੂਰਤ ਵਾਲਿਆ ਛਪਿਆ ਰਹਿੰ ਚਹਿ ਨਿੱਤ
ਉਸ ਵੇਲੇ ਹੋ ਜਾਇ ਜੇ ਤੇਰਾ ਪਰਦਾ ਫਾਸ਼ ।

ਨਗਨ ਸੁੰਦਰਤਾ ਖੇਲਦੀ ਸੁੰਦਰਤਾ ਦੇ ਵਿੱਚ,
ਮਰ ਮਿਟੀਆਂ ਇਨ ਅੱਖੀਆਂ ਦੇ ਦੇਵੇਂ ਇਕ ਚਾਸ਼ ।

ਨਾਹਿ ਪਤਾ ਕੀ ਹੋਇ ਤਦ ? ਹੋਇ ਜੁ ਹੋਵੇ, ਵਾਹ !
ਮਨ ਚਿਤਵੇ ਨਾ ਕੁਝ ਵੀ ਕੁਈ ਨ ਧਾਰੇ ਆਸ਼ ।

ਲੱਗੀ ਸੀ ਅਣਜਾਣਿਆਂ ਤੁਰੀ ਰਹੀ ਅਣਜਾਣਿ,
ਅਨਜਾਣਤ ਪਹੁੰਚੀ ਭਲੀ ਸੁੰਦਰ ਦੇ ਪਰਕਾਸ਼ ।

[ਕਸੌਲੀ, ੧੫-੮-੫੦]

ਲਾਵਾਰਿਸ ਤੋਂ ਵਾਰਿਸ

ਤੂੰ ਡਾਵਾਂ ਡੌਲ ਫਿਰਦਾ ਹੈਂ
ਸ਼ਹਿਨ ਸ਼ਾਹੀ ਦਾ ਵਾਰਸ ਸੈਂ

ਜਿਵੇਂ ਹੁੰਦਾ ਹੈ ਲਾਵਾਰਿਸ,
ਤੂੰ ਹੋ ਰਹਿਆ ਹੈਂ ਨਾ ਵਾਰਿਸ।

ਪਿਤਾ ਵਲ ਪਿੱਠ ਤੇਰੀ ਹੈ
ਹੈ ਛਾਯਾ ਮੱਤਿ ਛਾ ਦਿਤੀ

ਤੂੰ ਛਾਯਾ ਆਪਣੀ ਵੇਖੇਂ,
ਬਣਾ ਦਿਤਾ ਹੈ ਲਾ-ਵਾਰਿਸ।

ਏ ਛਾਯਾ ਭੂਤ ਬਣ ਬਣ ਕੇ
ਰੁਲਾ ਦਿੱਤੇ ਨੇ ਸ਼ਾਹਜ਼ਾਦੇ

ਹੈ ਭੈ ਦੇਂਦੀ, ਡੁਲਾਂਦੀ ਹੈ,
ਇਨ੍ਹੇ ਕਰਕੇ ਹਾਂ ਲਾ-ਵਾਰਿਸ।

ਤਿਰੇ ਵਰਗਜਾਂ ਨੇ ਪਿਠ ਦੇ ਦੇ
ਪੁਤਾਂ ਦੇ ਹੁੰਦਿਆਂ, ਕੋਈ

ਬਣਾ ਦਿਤਾ ਹੈ ਬਾਪੂ ਨੂੰ
ਜਿਵੇਂ ਹੁੰਦੇ ਬਿਨਾ ਵਾਰਿਸ।

ਅਹੋ ਸੋਭਾਗ ਉਹਨਾਂ ਦੇ
ਤੇ ਮੂੰਹ ਬਾਪੂ ਦੀ ਵਲ ਰਖਿਆ

ਜਿਨ੍ਹਾਂ ਛਾਯਾ ਨੂੰ ਪਿਠ ਦਿਤੀ
ਬਣੇ ਉਸ ਦੇ ਓ ਆ ਵਾਰਿਸ।

ਪਿਤਾ ਸਦ ਜੀਉਂਦਾ ਸੁਹਣਾ,
ਹਾਂ, ਸਾਂਝੀਵਾਲ ਹੋ ਗਏ ਹਨ

ਜਿਉਣ ਜੋਗੇ ਓ ਨਾਲ ਹੋ ਗਏ
ਗਏ ਹਨ ਬਨ ਓ ਆ ਵਾਰਿਸ।

ਪਿਤਾ ਨੂੰ ਸੌਤ ਕਰ ਦਿਤਾ
ਕਰੇਂ ਤੂੰ ਭੀ ਜਿ ਮੂੰਹ ਸਨਮੁਖ

ਇਨ੍ਹਾਂ ਬਰਖੂਰਦਾਰਾਂ ਨੇ
ਤੂੰ ਭੀ ਹੋ ਜਾਏਂਗਾ ਵਾਰਿਸ।

[ਕਸ਼ੋਲੀ, ੨੪-੮-੫੦]

ਚੰਨ ਤੇ ਸ਼ਮਅ

ਲਗੀ ਮਹਿਫਲ ਸ਼ਮਅ ਬਲਦੀ
ਸ਼ਮਅ ਨੂੰ ਆਖਦਾ ਚੰਨਾ :

ਦੁ ਗਜ਼ ਤੋਂ ਦੂਰ ਚਾਨਣ ਤੋਂ
ਉ ਚਾਨਣ ਵੀ ਹੈ ਮੱਧਮ ਰਉ

ਲਗੀ ਕਹਿਣੇ ਸ਼ਮਅ : ਚੰਨਾਂ !
ਨਿਮਾਣੀ ਦੀ ਅਰਜ਼ ਸੁਣ ਲੈ

“ਸਰਸੀ ਨਾ ਕਿ ਸਰਸੀ ਕੁਛ”
ਮਿਰਾ ਇਕ ‘ਸੋਜ਼’ ਦਿਲ ਦਾ ਹੈ

ਇਸੇ ਦਿਲ ਦੀ ਚਿਣਗ ਵਿਚੋਂ
ਥਰਰ ਕੰਬਦੀ ਰਹਾਂ, ਚੰਨਾਂ !

ਥਰਾਂਦੀ ਮੈਂ ਭਰੇ ਅਥਰੂ
ਜਿਓ ਵੇਖੀ ਨ ਸੂਰਤ ਮੈਂ,

ਸਿਕਾਂ ਪਯਾਰੇ ਦੇ ਮਿਲਨੇ ਨੂੰ
ਨਾ ਸੱਕਾਂ ਹੋਰ ਚਿੰਤਾ ਚੁਕ :

ਫਿਕਰ ਮੈਨੂੰ ਹੈ ਚੰਨਾ ਇਹ
ਨਿਭੇਗਾ ਨਾਲ ਮੇਰੇ ਏ ?

ਮਿਰੇ ਜਲਨੇ ਤੋਂ ਚਾਨਣ ਜੇ
ਕੁਈ ਖੂਬੀ ਨ ਇਹ ਮੇਰੀ

ਕਿ ਚੰਦ ਆ ਨਿਕਲਿਆ ਅਰਸ਼ੀਂ
ਤੇਰੇ ਚਾਨਣ ਤੋਂ ਕੀ ਸਰਸੀ ?

ਨ ਲੋ ਅਪਣੀ ਪਰੇ ਸੱਟੇ
ਰਹੇ ਫਰਸ਼ੀਂ ਨਾ ਆ ਅਰਸ਼ੀਂ ।

ਤੂੰ ਅਰਸ਼ਾਂ ਦਾ ਕਿ ਮੈਂ ਫਰਸ਼ੀ,
ਕਿ ਸੁਣ ਲੈ ਅਰਜ਼ ਰਬ ਤਰਸੀ ।

ਮੈਂ ਜਾਣਾਂ ਹਾਂ ਨ ਇਸ ਗਲ ਨੂੰ
‘ਗੁਦਾਜ਼’ ਅਪਣੇ ਰਹਾਂ ਹਰਸ਼ੀ ।

ਪੰਘਾਰੇ ਪੈ ਰਹੇ ਮੈਨੂੰ
ਭਰੇ ਦਿਲ ਥਰਰ ਥਰ ਥਰਸੀ ।

ਤਕਾਂਦੀ ਰਾਹ ਪ੍ਰੀਤਮ ਦਾ
ਜਿਓ ਕਾਯਾਂ ਨਾ ਮੈਂ ਪਰਸੀ ।

ਇਹੋ ਚਿੰਤਾ ਹੈ ਮੈਂ ਕਾਫ਼ੀ,
‘ਮਿਰੇ ਚਾਨਣ ਤੋਂ ਕੀਹ ਸਰਸੀ’ ।

ਕਿ ਮੇਰਾ ‘ਸੋਜ਼’ ਏ ਦਿਲ ਦਾ
ਤੇ ਜੀਂਦਿਆਂ ਤਕ ਨਿਭਾ ਕਰਸੀ ?

ਕਿਸੇ ਨੂੰ ਮਿਲ ਰਿਹਾ ਰੰਚਕ
ਸੋ ਦਮ ਮਾਰਨ ਤੋਂ ਮਨ ਡਰਸੀ ।

ਕਿਸੇ ਨੂਰੋਂ ਮੁਨੱਵਰ ਹੋ ਤੇ ਦਿਲ ਵਿਚ ਸਰਦ ਮਿਹਰੀ ਲੈ
ਦਿਆਂ ਚਾਨਣ ਜੇ ਲੋਕਾਂ ਨੂੰ ਮੈਂ ਨਿਘ ਹੀਣੀ ਰਹੂੰ ਬਿ-ਰਸੀ ।

ਕਦੇ ਵਧਦੀ ਕਦੇ ਘਟਦੀ ਭਟਕਦੀ ਵਿਚ ਸੁੰਨ ਗਗਨਾਂ,
ਰਹਾਂਗੀ ਸੁੰਨ ਸਦਾ ਚੰਨਾ ! ਕਿ ਜਿੰਦ ਪਾਲੇ ਪਈ ਠਰਸੀ ।

ਕਿਵੇਂ ਮਿਲਸਾਂ ਸੁ ਪਯਾਰੇ ਨੂੰ, ਜਿ ਨਾ ਮਿਲਿਆ ਤਾਂ ਪੰਘਰ ਏ
ਗੁਆ ਕੇ ਜਿੰਦ ਮੇਰੀ ਏ ਪਤਾ ਨਹੀਂ ਫਿਰ ਕਿਥੇ ਰੁਲਸੀ ।

ਇ ਸੁਣਕੇ ਚੰਦ ਦਿਲ ਹਿਲਿਆ
ਕਿ ਝਾਂਈਂ ਫਿਰ ਗਈ ਅੰਦਰ,
ਉ ਝਾਂਈਂ ਹੁਣ ਤਕਾਂ ਦਿਸਦੀ ।
ਚਹੇ ਦੇਖੇ ਕੁਈ ਦਰਸੀ ।

[ਕਸ਼ੋਲੀ, ੧੩-੯-੫੦]

ਨੇਕ ਸਲਾਹ

ਨੇਕ ਸਲਾਹ ਪਯਾ ਪੁੱਛਨੈ ? ਸੁਣ ਲੈ ਨੇਕ ਸਲਾਹ,
'ਸਿਫਤ ਸਲਾਹ' ਹਈ ਸੁਹਣਿਆਂ ? ਸਭ ਤੋਂ ਨੇਕ ਸਲਾਹ ।

ਦੁਨੀਆਂ ਦੇ ਵਰਤਾਰਿਆਂ ਅੰਦਰ ਕੀਤੇ ਘਾਉ
ਸਹਸ ਸਿਆਣਪ ਦੇ ਜ਼ਖਮ ਸਭ ਦਾ ਏਹ ਜਰਾਹ ।

ਫਿਕਰਾਂ ਚਿੰਤਾਂ ਆਪਣੇ ਘੁੰਮਣ ਘੇਰੀਆਂ ਦੇਣ
ਗੋਤੇ ਦੇਂਦੇ 'ਡਰ' ਕਈ ਕੱਢੇ ਏਹ ਮਲਾਹ ।

ਸੁੰਦਰ ਬਣਨਾ ਜੇ ਚਹੇਂ ਲਾਇਕ ਉਸ ਮਹਿਬੂਬ
ਆਸ਼ਿਕ ਹੋਕੇ ਤੁੱਧ ਨੂੰ ਲੈ ਲਏ ਵਿਚ ਨਿਕਾਹ ।

ਲਗ ਪਉ ਸਿਫਤ ਸਲਾਹ ਨੂੰ ਦਿਲ ਕਰ ਪ੍ਰੀਤਮ ਭੇਟ
ਸੁਹਣੀ ਸੌਖੀ ਡੋਲ ਏ ਹੋਰ ਨ ਕੋਈ ਤਰਾਹ ।

[ਕਸੌਲੀ ੨੭-੮-੫੦]

ਝਾਂਵਲਾ

ਦੂਰੀ ਹੈ, ਹਨੇਰਾ, ਕੁਛ ਹੋਂਵਦਾ ਨ ਸਹੀ,
ਪੈਂਦੇ ਪਿਆ ਝਾਂਵਲਾ, ਸੋ ਝਾਂਵਲਾ ਹੀ ਸਹੀ।

ਝਾਂਵਲੇ ਨੇ ਅਪਣੇ ਵਲ ਧਿਆਨ ਖਿਚ ਲਿਆ,
ਝਾਂਵਲੇ ਦੇ ਆਸਰੇ ਹੈ ਸੇਧ ਬਝ ਰਹੀ।

ਵਾਜਾਂ ਪਈ ਮਾਰਦੀ ਹਾਂ ਸੇਧ ਆਸਰੇ
ਕੰਨੀਂ ਤੁਸਾਂ ਪਹੁੰਚਦੀ ਏ ਸੱਦ ਨਿੱਕੀ ਜਿਹੀ ?

ਕੂਂਦੇ ਸਹਿੰਦੇ ਹੋ ਨਹੀਂ, ਨ ਬੋਲਦੇ ਦਿਸੋਅ
ਐਪਰ ਕੰਨ ਆਖਦੇ : “ਅਬੋਲਦੇ ਬੀ ਨਹੀਂ।”

ਅਬੋਲ ਬੋਲ ਬੋਲਦੇ ਜਿਉਂ ਤਾਰਿਆਂ ਦੀ ਲੋਅ
ਤਾਰਿਆਂ ਦੀ ਲੋਅ ਕਾਫੀ ਲੋਅ ਹੈ ਸਹੀ।

ਕੱਚੀ ਤਣੀ ਪਯਾਰ ਵਾਲੀ ਖਿੱਚੇ ਮਨ ਲਗੀ
ਮੈਥੋਂ ਕਦੇ ਪੁਗੀਵੇਗੀ ਇ ਨਿੱਕੀ ‘ਦਿਲ ਚਹੀ’।¹

‘ਗੀਤ ਮੇਰਾ’ ਗੂੰਜ ਹੈਵੇ ‘ਤੈਂ ਸੰਗੀਤ’ ਦੀ
ਤੇਰੀ ‘ਪਯਾਰ-ਖਿੱਚ’ ਮੈਨੂੰ ਖਿੱਚ ਹੈ ਰਹੀ।

ਕੱਚੀ ਤੰਦ ਆਸ ਤੂੰ ਪੁਗਾ ਦੇ ਸਾਂਈਆਂ !
ਤੇਰੀ ਲਾਈ, ਤੇਰੀ ਖਿੱਚੀ ਪੁੱਗੇ ਤੈਂ ਚਹੀ।

[ਕਸ਼ੋਲੀ ੨-੯-੫੦]

¹ ਦਿਲ ਨੂੰ ਲਗੀ ਹੋਈ ਚਾਹ।

ਆ ਆ

ਤੇਰੇ ਵਿਛੋੜਿਆਂ ਨੇ ਦਿਲ ਚਾਉ ਖਾ ਲਿਆ ਹੈ
ਆ ਆ ਕਿ ਕੌਲ ਖਿੜਿਆ, ਮੁਰਝਾ ਮਿਰਾ ਗਿਆ ਹੈ ।

ਜਿੰਦੇ ਜਿ ਹੁਣ ਬੀ ਆਵੇਂ, ਜਿੰਦੜੀ ਰੁਮਕ ਪਵੇ ਮੁੜ,
ਖੂ-ਗੋੜ ਛਿੜ ਪਵੇ ਦਿਲ ਢਿੱਲਾ ਜੋ ਪੈ ਗਿਆ ਹੈ ।

ਆ ਆ ਕਿ ਰੂਹ ਓਡਾਰੂ, ਦਰਸ਼ਨ ਤੇਰੇ ਦੇ ਸਦਕੇ
ਠਹਿਰੇ ਕਿ ਕਸਦ ਜਿਸ ਨੇ ਕਰ ਜਾਣ ਦਾ ਲਿਆ ਹੈ ।

ਆ ਆ ਤੇ ਤਾਣ ਭਰਦੇ, ਕਰ ਦੇ ਆ ਸਿੱਕ ਪੂਰੀ,
ਆ ਆ ਕਿ ਦੇਖ ਲੇਵਾਂ : ਪਯਾਰਾ ਹੁਣ ਆ ਗਿਆ ਹੈ ।

ਆ ਆ ਕਿ ਰੁਤ ਫਿਰੀ ਹੈ ਪਤ ਪਤ ਪਿਆ ਝੜੇਂਦਾ
ਸ਼ਾਖਾਂ ਤੇ ਕੰਬਣੀ ਹੈ ਬਨ ਸਹਿਮ ਛਾ ਗਿਆ ਹੈ ।

ਬੁਲ ਬੁਲ ਹੈ ਰਾਹ ਤਕੇਂਦੀ ਸ਼ਾਖੋ ਹੈ ਸ਼ਾਖ ਫਿਰਦੀ
ਵੇਲਾ ਖਿਜ਼ਾਂ ਦਾ ਹੁਣ ਤਾਂ ਆਖਰ ਤੇ ਆ ਗਿਆ ਹੈ ।

ਆਖਰ ਤੇ ਹੈ ਖਿਜ਼ਾਂ ਹੁਣ ਆਖਰ ਤੇ ਜਾਨ ਮੇਰੀ
ਆ ਜਾ ਬਸੰਤ ਆ ਜਾ ਵੇਲਾ ਵਿਹਾ ਰਿਹਾ ਹੈ ।

[ਡਿਹਰਾਦੂਨ ੨੮-੧੧-੩੬]

ਇਕ-ਸੂਰਤਾ

ਜੁ ਤਾਰ ਕਲਗੀ ਦੀ ਹਿਲ ਰਹੀ ਹੈ
ਜੁ ਤਾਰ ਓ ਧੁਨ ਵਜਾ ਰਹੀ ਹੈ

ਨ ਕਾਰ ਕੋਈ ਨ ਜ਼ੋਰ ਕੋਈ
ਸੁਰ ਹੋ ਰਹੀ ਹੈ ਤਰਬ ਆਪੇ

ਜਿ ਨੂਰ ਅਰਸ਼ੀ ਨੇ ਗਿਣੇ 'ਤੇਰਾਂ'
'ਮੇਰਾ ਮੇਰਾ' ਦੀ ਧੁਨਿ ਅਰਸ਼ ਤੋਂ

ਛਡ ਦੇਹ ਸਾਕੀ! ਨ ਭਰ ਪਿਆਲੇ,
ਕਿ ਤਾਰ ਬੱਝੀ ਨਾ ਹੋਇ ਢਿੱਲੀ

ਪੁਚਾ ਦੇ ਬੁਲਬੁਲ ਦੁਆ ਅਸਾਡੀ
ਮਰਜ਼ੀ ਸਾਡੀ ਉ ਸੁਰ ਵਜਾਵੇ

ਉ ਤਰਬ ਦਿਲ ਦੀ ਕੰਬਾ ਰਹੀ ਹੈ,
ਸੁ ਤਰਬ ਮੇਰੀ ਛਿੜਾ ਰਹੀ ਹੈ।

ਹਿਸਾਬ ਕੋਈ ਨ ਗਿਣਨ ਮਿਣਤੀ
ਜੁ ਆ ਰਿਹਾ ਹੈ, ਸੁਣਾ ਰਹੀ ਹੈ।

'ਤੇਰਾ ਤੇਰਾ' ਦੀ ਧੁਨਿ ਲਗੀ ਹੈ,
ਧਾਈ ਮਿਲਨੇ ਨੂੰ ਆ ਰਹੀ ਹੈ।

ਮੂੰਹ ਨੂੰ ਲਗਾ ਦੇ ਸੁਰਾਹੀ ਸਾਰੀ
ਜੁ ਐਸ ਵੇਲੇ ਕਸਾ ਰਹੀ ਹੈ।

ਤੂੰ ਬਾਗ਼ ਦੁਨੀਆਂ ਦੇ ਬਾਗ਼ਾਂ ਨੂੰ
ਰਜ਼ਾ ਤੁਸਾਡੀ ਜੁ ਗਾ ਰਹੀ ਹੈ।

[ਗੁਲਮਰਗ ਰਸਤੇ ੨੩-੮-੨੮

ਵਿਖਮਤਾ ਹੇਠ ਸੂਰਤਾ

ਵਜਾ ਰਹੀ ਹੈ ਜੁ ਸਾਜ਼ ਦੁਨੀਆਂ
ਉਲਟ ਪਾਸਾ ਦਿਖਾ ਕੇ ਸਾਨੂੰ,

ਲੜਾਈ ਝਗੜੇ ਫਸਾਦ ਰੋਲੇ,
ਝੜ ਤੇ ਝਖੜ ਹਨੇਰੀ ਝੁਲਦੀ

ਅਡੋਲ ਸਾਗਰ ਗੰਭੀਰ ਹੇਠਾਂ
ਤੁਫਾਨ ਤਕਿਆਂ ਗੰਭੀਰਤਾਈ

ਉ ਪੀਕੇ ਥੋੜੀ ਜੁ ਸ਼ੋਰ ਰੋਲਾ
ਅਪਨੇ ਐਣੇ ਦੀ ਸੋਇ ਮਸਤੀ

ਜੁ ਮਾਰ ਕਮਚੀ ਦੀ ਪਈ ਰਾਂਝੇ
ਤਿ ਨੈਣ ਮਿਲਦਜਾਂ ਹੀ ਰਾਗ ਛਿੜ ਪਏ

ਸਬਾ ਤੂੰ ਜਾਕੇ ਸਨਮ¹ ਨੂੰ ਕਹਿਦੇ
ਮਿਲਾਪ ਦੀ ਹੈ ਸਦਾਅ² ਸੁਹਾਵੀ

ਹੈ ਤਰਬ ਤੇਰੀ ਨੇ ਬਾਜ਼ ਮੇਰੇ
ਕਸਾਕੇ ਸਾਨੂੰ ਛਿੜਾ ਲੈ ਨਾਲੇ

ਹੈ ਬੇਸੁਰਾ ਤੇ ਬਿਤਾਰ ਸਾਰਾ,
ਇ ਸਿੱਧਾ ਪਾਸਾ ਜਣਾ ਰਹੀ ਹੈ।

ਹਰਫ 'ਸੁਲਹ' ਦੀ ਦਲੀਲ ਸਾਰੇ
ਲੁਕਾ ਕੇ ਸੂਰਜ ਦਿਖਾ ਰਹੀ ਹੈ।

ਲਹਿਰਾਂ ਕੱਪਰ ਤੁਫਾਨ ਉੱਪਰ,
ਇ ਰਮਜ਼ ਆਪਾ ਬੁਝਾ ਰਹੀ ਹੈ।

ਨਵੇਂ ਲੱਗੇ ਮਚਾ ਰਹੇ ਹਨ
ਆਪ ਆਪੇ ਘਲਾ ਰਹੀ ਹੈ।

ਉ ਫੂਲ ਛਟੀਆਂ ਵਸਾਲ ਲਾਈਆਂ
ਥਰਰ ਸਾਂਝੀ ਥਰਾ ਰਹੀ ਹੈ।

ਕਿ ਬੇਰੁਖਾਈ ਜੁਦਾਈ ਤੇਰੀ
ਜੁ ਜਰਸ³ ਤੇਰੇ ਤੋਂ ਆ ਰਹੀ ਹੈ।

ਇ ਰਮਜ਼ ਪਾਈ ਹੈ ਗੂਝ ਤੇਰੀ
ਇ ਦ੍ਵਾਰ ਤੇਰੇ ਵਸਾ ਰਹੀ ਹੈ।

[੨੩-੮-੨੮]

1 ਪ੍ਰੀਤਮ। 2 ਆਵਾਜ਼। 3 ਘੜੀਆਲ।

ਸਾਹਿਬ ਰਾਮ ਕੌਰ (ਗੁਰਬਖਸ਼ ਸਿੰਘ) ਜੀ ਦਾ ਬਿਰਹਾ

ਉ ਸੂਰਤ ਸੋਹਿਣੀ ਸਾਂਈਆਂ !
ਜੁ ਦਿਲ ਮੇਰੇ 'ਚ ਵਸਦੀ ਹੈ

ਦਿਲੋਂ ਨਹਿੰ ਦੂਰ ਜਾਂਦੀ ਹੈ
ਜੁ ਦਿਲ ਮੇਰਾ ਵਸਾਂਦੀ ਹੈ ।

ਜੁ ਵਸਦੀ ਜਿੰਦ ਦੇ ਅੰਦਰ
ਉ ਨੈਣਾਂ ਵਿਚ ਹੈ ਵਸਦੀ

ਤਿ ਹੋਈ ਜਿੰਦ ਦੀ ਜਿੰਦੀ
ਉ ਮੋਹਦੀ ਹੈ ਵਿਲਾਂਦੀ ਹੈ ।

ਉ ਚਿਤਵਨ ਨਾਜ਼ ਵਾਲੀ, ਹਾਂ,
ਜੁ ਅੰਦਰ ਜਾਨ ਭਰ ਦੇਂਦੀ,

ਮਿਹਰ ਵਾਲੀ ਨਜ਼ਰ, ਸਾਂਈਆਂ !
ਉ ਯਾਦ ਆ ਆ ਕੰਬਾਂਦੀ ਹੈ ।

ਬਚਨ ਦਾ ਨਾਦ ਸੁਹਣੇ ਦਾ
ਅਜੇ ਓ ਗੁੰਜਦਾ ਕੰਨੀਂ,

ਸਰੂਰਾਂ ਲਾਉਂਦਾ ਸੀ ਜੋ
ਮਗਨ ਹੋ ਜਿੰਦ ਜਾਂਦੀ ਹੈ ।

ਸਰੂ ਵਾਛੂ ਉ ਸੁਹਣੇ ਦੀ
ਫਿਰੇ ਤਸਵੀਰ ਨੈਣਾਂ ਵਿਚ

ਚਮਨ ਵਿਚ ਚਿਹਲ ਕਦਮੀ ਦੀ
ਬਣਾ ਮੂਰਤ ਬਹਾਂਦੀ ਹੈ ।

ਸਮੇਂ ਨੇ ਵਿੱਥ ਪਾ ਦਿੱਤੀ
ਉਵੇਂ ਪਰ ਚੰਦ ਚਿਹਰੇ ਦੀ

ਜਮਾਨੇ ਦੂਰ ਲਯਾ ਧਰਿਆ,
ਚਮਕ ਚਿਤ ਨੂੰ ਚੁਰਾਂਦੀ ਹੈ ।

ਮੁਹੱਬਤ ਸੁਹਣਿਆਂ ! ਤੇਰੀ,
ਵਿਸਰਦੀ ਓ ਨਹੀਂ ਤਿਲ ਭਰ

ਜੋ ਭਰਦੇ ਹੋ ਰਹੇ ਅੰਦਰ
ਪਈ ਦਿਲ ਨੂੰ ਥਰਾਂਦੀ ਹੈ ।

ਬਿਰਹੁੰ ਵਿਚ ਘੇਰਿਆ ਗਮ ਨੇ,
ਮੁਹੱਬਤ ਪਰ ਉ ਸੁਹਣੇ ਦੀ

ਸਬਰ ਦੀ ਰਾਸ ਮੁਹੰਦਾ ਏ
ਦਿਨੋ ਦਿਨ ਵਧਦੀ ਜਾਂਦੀ ਹੈ ।

ਅਜਲ ਤੋਂ ਲਗੀਆਂ ਸਹੀਓ !
'ਫਲਕ' ਦੀ ਚਾਲ ਸ਼ਰਮਿੰਦੀ

ਅਮਰ ਉਸ ਨਾਲ ਹਨ ਹੁੱਬਾਂ
ਬਥੇਰਾ ਜ਼ੋਰ ਲਾਂਦੀ ਹੈ ।

ਨ ਲਗਦੇ ਨੇਹੁ ਆਪੇ ਹਨ
ਧੁਰੇ ਲਾਂਦਾ ਏ 'ਲਾਊ' ਓਹ

ਇ ਦਿਲ ਦਿਨ ਰਾਤ ਸੁਹਣੇ ਦੇ
ਇ 'ਘੁੰਮਣ' ਹੈ ਗਜ਼ਾ ਇਸਦੀ

ਸੁਦਾਈ ਹੋ ਰਿਹਾ ਹੈ ਦਿਲ,
ਜੋ ਬੀਮਾਰੀ, ਸੋਈ ਦਾਰੂ,

ਜਿਨ੍ਹਾਂ ਨੂੰ ਪ੍ਰੇਮ ਦੀ ਲਟਕਨ
ਉਨ੍ਹਾਂ ਨੂੰ 'ਦਰਦ-ਪ੍ਰੀਤਮ' ਦੀ

ਨ ਲਗਦੇ ਨਾਲ ਜ਼ੋਰਾਂ ਦੇ
ਉਹਦੀ ਲਾਈ ਪੁਗਾਂਦੀ ਹੈ।

ਪਿਆ ਭਉਂਦਾ ਉਦਾਲੇ ਹੈ,
ਇਹੋ ਇਸ ਨੂੰ ਜਿਵਾਂਦੀ ਹੈ।

ਦਵਾ ਪਰ ਹੋਰ ਦੇਣੀ ਨਾ,
ਦਵਾ ਏਹੋ ਸੁਖਾਂਦੀ ਹੈ।

ਗਈ ਇਕ ਵਾਰ ਲਗ, ਸਹੀਓ!
ਵਿਸਰਨਾ ਭੁੱਲ ਜਾਂਦੀ ਹੈ।

[ਭਿਹਰਾ ਦੂਨ, ਦਸੰਬਰ ੧੯੪੯]

ਧਾਰਾ ਦਿਲ ਟਿਕੇ ਵਾਲੀ

ਹੇ ਦਿਲ ਟਿਕਿਆ ! ਤੂੰ ਗੰਗਾ ਹੈਂ
ਹੇ ਧਾਰਾ ਦਿਲ ਟਿਕੇ ਵਾਲੀ !

ਤੂੰ ਧਾਰਾ ਅਤਿ ਅਨੂਪਮ ਹੈਂ ;
ਤੂੰ ਧਾਰਾ ਅਤਿ ਅਨੂਪਮ ਹੈਂ ।

ਹੇ ਸੀਤਲ ਵਹਿ ਰਹੀ ਗੰਗੇ !
ਤੇਰਾ ਸ੍ਵਰਗੀ ਸਰੂਪਮ ਹੈ,

ਤੇ ਅੰ ਮ੍ਰਿਤ ਚਲ ਰਹੀ ਧਾਰਾ !
ਤੇਰਾ ਸ੍ਵਰਗੀ ਸਰੂਪਮ ਹੈ ।

ਤੂੰ ਵਗਦੀ ਤਾਂ ਨਹੀਂ ਦਿਸਦੀ
ਤੇ ਹੋਂਦ ਅਪਨੀ ਲਖਾਂਦੀ ਹੈਂ

ਪੈ ਵਗਦੀ ਠੰਢ ਪਾਂਦੀ ਹੈਂ
ਤੂੰ ਰੂਪਮ ਹੈਂ, ਅਰੂਪਮ ਹੈਂ ।

ਅਹੋ ਹਨ ਭਾਗ ਸਹੀਓ ਨੀ !
ਤੇ ਚਖਿਆ ਨੀਰ ਜਿਸ ਇਸਦਾ

ਜੁ ਇਸ਼ਨਾਨਜਾ ਹੈ ਇਸ ਗੰਗੇ
ਉਹ ਰਸ ਭੂਮੀ ਦਾ ਭੂਪਮ ਹੈ ।

ਹਾਂ ਵਗਦੀ ਰਹੁ ਸਦਾ ਗੰਗੇ
ਤੇ ਪਾਵਨ ਸਭ ਨੂੰ ਕਰਦੀ ਰਹੁ

ਸ਼ਨਾਨ ਦਾਨ ਦੇਂਦੀ ਰਹੁ
ਕਿ ਤੂੰ ਪਾਵਨ ਸਰੂਪਮ ਹੈਂ ।

ਤੇਰੇ ਦਰਸ਼ਨ ਸ਼ਨਾਨ ਨੇ
ਤੇਰੇ ਆਚਮਨ¹ ਜੀਵਾਇਆ

ਹੈ ਤਨ ਮਨ ਠਾਰਿਆ ਸਾਰਾ
ਸਪਰਸ਼ ਪਾਰਸ ਅਨੂਪਮ ਹੈ ।

ਉਤਰਨਾ ਅਰਸ਼ ਤੋਂ ਤੇਰਾ
ਹੇ ਗੰਗੇ ! ਹੈ ਅਨੂਪਮ ਏਹ

ਤੇ ਦਿਲ ਭੂਮੀ ਤੇ ਵਹਿਣਾ ਜੋ
ਅਨੂਪਮ ਹੈ, ਅਨੂਪਮ ਹੈ ।

[ਡਿਹਰਾ ਦੂਨ, ੨੩-੩-੫੦]

¹ ਪੀਣਾ, ਚੱਖਣਾ ।

ਹਾਜ਼ਰ ਤੇ ਹਜ਼ੂਰੀ

ਸ਼ਾਮਾਂ ਤੇ ਹਨੇਰਾ ਅਤੇ ਤਾਰਿਆਂ ਦੀ ਲੋ
ਕਿਨਾਰਿਆਂ ਤੇ ਦੀਵਿਆਂ ਦੀ ਟਿਮ ਟਿਮ ਪਈ ਹੋ ।

ਕੂਲੇ ਕੂਲੇ ਪਾਣੀਆਂ ਤੇ ਤਿਲਕੇ ਮੇਰੀ ਨਾਉ
ਕੂਲੇ ਨਾਉ-ਗਦੇਲਿਆਂ ਤੇ ਲੱਗਾ ਮੇਰਾ ਢੋ ।

ਕੂਲੀ ਇਕ ਪੁਕਾਰ ਮੇਰੀ ਜ਼ਿੰਦ ਤੋਂ ਉਠੀ
“ਹਜ਼ੂਰੀ ਦਾਨ ਹੋ ਮੈਂ ਹਜ਼ੂਰੀ ਦਾਨ ਹੋ ।”

ਕੂਲੀ ਇਕ ਵਾਜ ਮੇਰੇ ਕੰਨੀ ਆ ਪਈ :—
“ਹਾਜ਼ਰ ਰਹੋ, ਹਰਦਮ ਹਾਜ਼ਰ ਰਹੋ ।”

ਮਿੱਠੀ ਓਸ 'ਵਾਜ਼ ਦਾ ਮੈਂ ਪੱਲਾ ਫੜ ਲਿਆ
ਪੁੱਛੇ 'ਤਾਣ ਹੀਨ ਕਿੰਵ ਹਾਜ਼ਰ ਰਹੋ ?'

“ਮੈਂ ਤਾਂ ਅਜ ਤਾਂਈਂ ਸੀਗਾ ਏਹੋ ਵੇਖਿਆ
“ਹਜ਼ੂਰੀ ਜਦੋਂ ਆਵੇ ਜਿੰਦ ਹਾਜ਼ਰ ਰਹੋ ।

“ਹਾਜ਼ਰ ਰਹਾਵੇ ਉਹ ਹਜ਼ੂਰੀ ਜਦੋਂ ਆਵੇ
“ਹੋਵਾਂ ਸੁੱਤਾ ਜਾਗਦਾ ਚਹਿ ਬੈਠਾ ਯਾ ਖਲੋ ।

“ਕੁੱਛੜ ਹੋਵਾਂ ਗਾਫਲੀ ਕਿ ਗੋਦੀ ਭੁੱਲ ਵਿਚ
“ਹਜ਼ੂਰੀ ਕਰੇ ਹਾਜ਼ਰ, ਆਖੇ ਹਾਜ਼ਰ ਰਹੋ ।

“ਪਹਿਲੇ ਆ ਹਜ਼ੂਰੀ ਨੇ ਦਿਵਾਈ ਹਾਜ਼ਰੀ,
“ਮੇਰੇ ਪਾਸ ਹਾਜ਼ਰੀ ਨ ਹੈਸੀ, ਹੈ, ਨ ਹੋ ।

“ਨਿਤਾਣਿਆਂ ਨੂੰ ਤਾਣ ਦੇ ਹਜ਼ੂਰੀ ਲਾਵਦੀ,
“ਹਜ਼ੂਰੀ ਅਸਾਂ ਦਾਨ ਹੋ ਹਜ਼ੂਰੀ ਦਾਨ ਹੋ।”

ਆਵਾਜ਼ ਲੜ ਛੁਡਾਵੇ ਆਖੇ: ‘ਹਾਜ਼ਰ ਰਹੋ’
ਮੇਰੀ ਏਹੋ ਕੂਕ ਕਿ “ਹਜ਼ੂਰੀ ਦਾਨ ਹੋ।”

ਆਵਾਜ਼ ਕਹੇ: “ਛੱਡ ਮੈਨੂੰ, ਹਾਜ਼ਰ ਰਹੋ”
ਮੈਥੋਂ ਲੜ ਨ ਛੁਟੇ ਕਿ “ਹਜ਼ੂਰੀ ਦਾਨ ਹੋ।”

ਆਖਾਂ: “ਫੜੀ ਰਖੀਂ ਤੇ ਹਜ਼ੂਰੀ ਦਾਨ ਦੇ
“ਹਜ਼ੂਰੀ ਦਿਓ ਦਾਤ ਤੇ ਹਜ਼ੂਰੀ ਦਾਨ ਹੋ।”

ਆਵਾਜ਼ ਕੰਨੀਂ ਗੂੰਜਦੀ ਹੈ “ਹਾਜ਼ਰ ਰਹੋ”
ਜਿੰਦ ਹੈ ਕੁਕੇਂਦੀ ਕਿ “ਹਜ਼ੂਰੀ ਦਾਨ ਹੋ।”

[ਕਲਮੀਰ ੪-੧੦-੨੬]

ਨੇਹੁ ਅਵੱਲਾ

ਤੂੰ ਸਾਊ, ਸਾਊਆਂ ਦਾ ਸਾਊ
ਅਸੀਂ ਮੈਲੇ ਅਸੀਂ ਮੈਲੇ, ਸਾਈਆਂ !

ਅਸੀਂ ਚਾਕਾਂ ਦੇ ਚਾਕ,
ਤੂੰ ਪਾਕਾਂ ਦਾ ਪਾਕ ।

ਨੇਹੁ ਅਵੱਲਾ ਨਾਲ ਤੁਸਾਂ ਦੇ
ਪੁੱਛ ਨ ਲਾਯਾ ਕਿਸਿ ਸਜਾਣੇ ਤੋਂ

ਪਰ ਲਗ ਗਯਾ ਜ਼ੋਰੋ ਜ਼ੋਰੀ,
ਕਿਸੇ ਨ ਪਾਈ ਠਾਕ ।

ਲਗ ਗਈਆਂ ਹੁਣ ਲੋਕੀ ਰੋਕੇ
ਸਤੀ ਦੁਆਲੇ ਬਲ ਉਠੀ ਤੇ

ਰੋਕਣ ਮਾਪੇ ਸਾਕ,
ਬਣੇ ਕਿ ਮਾਰਿਆਂ ਹਾਕ ।

‘ਇਸ਼ਕ ਅੱਗ ਦੀ’ ਬਲੀ ਨ ਬੁਝਦੀ
ਖੂਹ ਗਿਰਿਆ ਕੋਈ ਨਿਕਲ ਨ ਸੱਕੇ

ਮੁਕਦੀ ਕਰਕੇ ਖਾਕ,
ਨਿਰੀ ਮਾਰਿਆਂ ਝਾਕ ।

ਲੱਗੀ ਹੁਣ ਤਾਂ ਹੁੱਲ ਖਲੋਤੀ
ਤੇਰੀ ਤੇਰੀ ਆਖਣ ਲੋਕੀ

ਜਗ ਵਿਚ ਪੈ ਗਈ ਧਾਕ,
ਸਭ ਸੱਜਣ ਤੇ ਸਾਕ ।

ਸ਼ਰਮ ਅਸਾਂ ਦੀ ਸਾਰੀ ਪ੍ਰੀਤਮ
ਇਸ ਨੂੰ ਤੂੰਹੋ ਨਿਬਾਹ ਦੇ ਅੱਲਾ

ਪੈ ਗਈ ਗਲੇ ਤੁਸਾਂ ਦੇ
ਅੱਲਾ ਮੇਰੇ ਪਾਕ !

[ਡਿਹਰਾਦੂਨ ੨੩-੩-੫੦]

ਜਿਤ ਸੁਣਿ ਧਰੇ ਪਿਆਰ

ਸਨਮ ਨਹਿੰ ਤੂੰ, ਸਨਮ ਮੈਂ ਹਾਂ,
ਜਿਵੇਂ ਬੁਤ-ਪੂਜ ਘੜ ਪੱਥਰ

ਅਦਮ ਦੇ ਕ੍ਰਖਤ ਪੱਥਰ ਤੋਂ
ਜਿ ਘੜਿਆ ਆਪ ਸੀ ਮੈਨੂੰ

ਕਿ ਕ੍ਰਾਮਤ ਹੋਰ ਹੈ ਤੇਰੀ
ਤੂੰ ਭਰ ਦਿੱਤੀ ਹੈ ਜਿੰਦ ਕੋਈ,

ਜਿਵੇਂ ਪਾਈ ਹੈ ਜਿੰਦ ਮੈਂ ਵਿਚ
ਕਿ ਆਸ਼ਿਕ ਹੋਕੇ ਤੂੰ ਮੈਂ ਤੇ

ਸੁਣੀ ਹੈ: ਬੁਤ ਤ੍ਰਾਸ਼ ਇਕ ਨੇ
'ਪਵੇ ਜਿੰਦ ਏਸ ਵਿਚ ਆਕੇ,

ਤੂਹੋਂ ਪਾਈ ਸੀ ਜਿੰਦ ਉਸ ਵਿਚ,
'ਸਨਮ ਲਾਯਕ' ਬਣਾਂ ਤੇਰਾ

'ਸਨਮ' ਤੈਨੂੰ ਨ ਆਖਾਂ ਮੈਂ
ਬਣਾ ਮੈਨੂੰ 'ਸਨਮ' ਅਪਣਾ

ਅਸੀਂ ਚਾਹੇ ਨ ਬਣਦੇ ਹਾਂ
ਹੈ ਲਜ ਤੈਨੂੰ ਬਣਾਏ ਦੀ

ਉ ਜੁਲਫਾਂ ਲੰਮੀਆਂ ਵਾਲਾ
ਹੁਸਨ ਪਾਲੋ, ਹੁਸਨ ਧਾਰੋ,

ਉ ਧਾਰੋ ਖੂਬੀਆਂ ਖੁਦ ਵਿਚ
ਉ ਆਪੇ ਆਖਸੀ: "ਤੂੰ ਹੈਂ

ਅਜਲ ਤੋਂ ਤੂੰ ਹੀ ਸੈਂ ਆਸ਼ਿਕ,
ਉਸੇ ਤੇ ਫੇਰ ਹੈ ਆਸ਼ਿਕ।

ਤੂੰ ਘੜਿਆ ਆਪ ਸੀ ਮੈਨੂੰ
ਤਾਂ ਪਹਿਲੋਂ ਤੂੰ ਹੀ ਸੈਂ ਆਸ਼ਿਕ।

ਜੁ ਮੈਂ ਪੱਥਰ ਦੀ ਮੂਰਤ ਵਿਚ
ਬਫਾਵੇ ਹੈ ਜੁ: "ਮੈਂ ਆਸ਼ਿਕ।"

ਤਿਵੇਂ ਲਾ ਦੇ ਹੁਸਨ ਮੈਨੂੰ
ਪਿਆ ਆਖੇ: "ਹਾਂ ਮੈਂ ਆਸ਼ਿਕ।"

ਹੁ ਆਸ਼ਿਕ ਮੰਗ ਏ ਕੀਤੀ
ਕਿ ਹਾਂ ਇਸ ਬੁਤ ਤੇ ਮੈਂ ਆਸ਼ਿਕ।

ਤਿਵੇਂ ਪਾ ਖੂਬੀਆਂ ਮੈਂ ਵਿਚ
ਕਹੇਂ ਤੂੰ: 'ਹਾਂ ਕਿ ਮੈਂ ਆਸ਼ਿਕ।'

ਕਰਾਂ ਨ ਮੈਂ ਏ ਗੁਸਤਾਖੀ,
ਕਿ ਅਜਲਾਂ ਤੋਂ ਤੂੰ ਹੈ ਆਸ਼ਿਕ।

ਜੁ ਤੂੰ ਚਾਹੇਂ ਅਸੀਂ ਬਣੀਏਂ,
ਤੂੰ ਸੈਂ ਆਸ਼ਿਕ, ਤੂੰ ਹੈਂ ਆਸ਼ਿਕ।

ਗਿਆ ਇਕ ਰਾਜ ਦੱਸ ਸਾਨੂੰ
ਨ ਦਮ ਮਾਰੋ ਕਿ 'ਮੈਂ ਆਸ਼ਿਕ।'

ਕਿ ਆਸ਼ਿਕ ਨੂੰ ਜੁ ਮੁਹ ਲੇਵਣ
ਸਨਮ ਮੇਰਾ ਤੇ ਮੈਂ ਆਸ਼ਿਕ।"

[ਕਸੌਲੀ ੧-੯-੫੦]

ਹੱਕ

ਸਭ ਕੁਈ ਹੱਕ ਪਛਾਣਦਾ ਅਪਣਾ ਅਪਣਾ ਹੱਕ,
'ਪਰ ਦਾ ਹੱਕ' ਪਛਾਣਦਾ ਵਿਰਲਾ 'ਬੰਦਾ-ਹੱਕ' ।

ਇਸ ਅਨੁ ਸਯਾਣੂ ਰਵਸ ਤੋਂ ਦੁਨੀ ਸੁਹਾਵਾ ਬਾਗ
ਬਨ ਦੁੱਖਾਂ ਦਾ ਬਣ ਗਿਆ ਕਉੜਤਨ ਲਾਹੱਕ ।

ਫਰਜ਼ ਪਛਾਣੇ ਆਪਣਾ ਅਪਣੇ ਹੱਕ ਦੇ ਨਾਲ
ਅਪਣਾ ਫਰਜ਼ ਪਛਾਣਕੇ ਫੇਰ ਪਛਾਣੇ ਹੱਕ ।

ਧੱਕਾ ਧੋੜਾ ਨਾ ਕਰੇ ਸਭ ਦਾ ਚਿਤਵੇ ਸੁੱਖ
ਦੁੱਖ ਨ ਦੇਣਾ ਕਿਸੇ ਜੀਅ ਕਰਨਾ ਨਾ 'ਨਾ-ਹੱਕ' ।

ਇਕ ਤੁਲਨਾ ਜਗ ਵਰਤਸੀ ਜਿਸ ਦਾ ਸਿੱਟਾ ਸੁੱਖ
ਸਭ ਦੇ ਹਿੱਸੇ ਆਵਸੀ ਸਭ ਨੂੰ ਪਹੁੰਚੇ ਹੱਕ ।

[ਕਸ਼ੋਲੀ ੧੭-੮-੫੦]

ਹੱਕ-ਸੱਚ

'ਸੱਚ' ਅਸੀਂ ਜਿਸ ਆਖੀਏ	ਅਰਬੀ ਕਹਿੰਦੇ 'ਹੱਕ'
'ਸੱਚਾ' ਜਿਸ ਨੂੰ ਆਖੀਏ	ਉਸ ਬੀ ਆਖਣ ਹੱਕ ।
ਸਚ ਵਰਤੋ, ਸਚ ਮਨੇ ਵਿਚ	ਪੂਜਾ ਸੱਚ ਕਰੋਉ,
ਫਿਰ ਉਸ ਸੱਤਿ ਸਰੂਪ ਨੂੰ	ਪਹੁੰਚ ਪਵੇ ਬਰ ਹੱਕ ।
'ਸੱਚ' ਜਗਤ ਦੀ ਆਦਿ ਹੈ	ਅੰਤ ਟਿਕਾਣਾ 'ਸੱਚ',
ਅਜਲ ਅਮਰ ਇਹ ਸੱਚ ਹੈ	ਇਹ ਨਿਸਚੇ ਕਰ ਹੱਕ ।
ਸਚੇਂ ਜਾਣਾਂ ਦੂਰ ਜੋ,	ਵਰਤੋਂ ਕੂੜ ਕਰੰਨ,
ਵਿਛੁੜਨ ਹੈ ਉਸ ਹੱਕ ਤੋਂ	ਜੋ ਹੈ 'ਹੱਕ' ਪਰ ਹੱਕ ।
ਹੱਕ ਫਰਜ਼ ਵਲ ਸਜਾਣ ਟੁਰ	ਹੱਕ ਸਚ ਵਰਤਣ ਲਜਾਉ
ਸਤਿ ਸਰੂਪੀ ਹੱਕ ਦੀ	ਪੂਜਾ ਕਰ ਬਰ-ਹੱਕ ।

[ਕਸ਼ੋਲੀ ੨੫-੯-੫੦]

ਪਿਰਮ ਰਸ ਜਾਮ

‘ਪਿਰਮ ਰਸ ਜਾਮ’ ਦੇ ਵਿਚੋਂ
ਪਿਲਾਏ ਘੁੱਟ ਇਕ ਸਾਕੀ!

ਪਿਲਾ ਦੇ ਘੁੱਟ ਇਕ ਸਾਕੀ!
ਪਿਲਾ ਦੇ ਘੁੱਟ ਇਕ ਸਾਕੀ!

ਕਿ ਜਿਸਦੇ ਪੀਤਿਆਂ ਖੁੱਲ੍ਹਦੀ
ਤੇ ਖੜਮਸਤੀ ਅਕਲ ਦੀ ਬੀ

ਹੈ ਗਫਲਤ ਦੀ ਗਸ਼ੀ ਸਾਰੀ
ਨਸੇ ਜਿਸ ਜਾਇ ਟਿਕ ਸਾਕੀ!

ਉਮਰ ਗੁਜ਼ਰੀ ਅਕਲ ਦੇ ਬੁੱਤ
ਤੇਰੇ ਪਯਾਲੇ ਤੋਂ ਸਦਕੇ! ਏ

ਘੜ ਘੜ ਪੂਜਦੇ ਭੰਨਦੇ,
ਕਿਵੇਂ ਹੁਣ ਜਾਇ ਵਿਕ ਸਾਕੀ!

ਪਿਲਾ ਦੇ ਜਾਮ, ਪੀ ਜਿਸ ਨੂੰ
ਭਰੇ ਮਹਿਬੂਬ ਦੀ ਦਿਲ ਸਿੱਕ

ਏ ਦਿਲ ਹੋ ਜਾਇ ਸਭ ਖਾਲੀ
ਬਣਾਵੇ ‘ਰੂਪ-ਸਿਕ’ ਸਾਕੀ!

ਬਲੇਲ ਇਹ ਕੰਨ ਹੈ ਪੈਂਦੀ
ਰੋਊ ਮਾਲੀ, ਰੋਊ ਬੁਲਬੁਲ,

ਖਿਜ਼ਾਂ ਆਖਰ ਬਹਾਰਾਂ ਦਾ,
ਖਿਜ਼ਾਂ ਦਾ ਦੇਖ ਫਿਕ ਸਾਕੀ!

ਖਿਜ਼ਾਂ ਮੁਹਰੇ ਪਿਲਾ ਪ੍ਰੀਤਮ
ਕਿ ਛਿਕਿਆ ਆ ਜਦੇ ਸੁਹਣਾ

ਪਿਲਾ ਕੁਈ ਜਾਮ ਛਿਕ ਵਾਲਾ
ਗਲੇ ਲਾ ਲੈ ਉ ਛਿਕ ਸਾਕੀ।

ਮਿਲੇ ਪ੍ਰੀਤਮ ਖਿਜ਼ਾਂ ਫਿਰ ਕੀਹ
ਜਦੋਂ ਪਯਾਰਾ ਮਿਲੇ ਆਕੇ

ਖਿਜ਼ਾਂ ਤਾਂ ਸਦ-ਬਹਾਰ ਓਹੋ
ਤੇ ਲਾਵੇ ਨਾਲ ਹਿਕ ਸਾਕੀ!

[੭-੧੧-੧੯੩੮]

ਲਿੱਖਣ

ਸੁਣ ਤੂੰ ਲਿਖਣ ਹਾਰਿਆ
ਜਿਸ ਨੂੰ ਪੜ੍ਹਨੇ ਤੇ ਜਗਤਿ
ਲਿਖਣ ਚਾਉ ਜਿ ਉਮਗਿਆ
ਹੈ ਓਥੇ ਸੰਦੇਸ, ਜੋ
ਜਿਸ ਨੂੰ ਪੜ੍ਹਕੇ ਪੜ੍ਹਨ ਹਾਰ
ਨਾਲੋਂ ਉੱਚਾ ਹੋ ਜਏ
ਦੁਵ ਜਾਵੇ, ਚਹਿ ਅਕਲ ਵਿਚ
ਸੁਹਣੇ ਸ੍ਵਾਦੀ ਰੰਗ ਵਿਚ
ਨੀਵੀਆਂ ਰੁਚੀਆਂ ਜਗਤ ਵਿਚ
ਅਗੇ ਫੈਲੇ ਹਨ ਬੜੇ
ਇਕ ਦਿਨ ਅੰਮ੍ਰਿਤ ਛੁਹਲਦੀ
“ਮੈਂ ਜਾਣੂ ਨਹੀਂ ਪਾਪ ਤੋਂ
“ਵਰਤਣ ਮੇਰੀ ਉਹ ਕਰੀਂ
“ਜਗਤ ਜਲੰਦੇ ਦੀ ਮਲੁਮ
“ਦਿਲ ਦੁਨੀਆਂ ਦੇ ਭੁਜ ਰਹੇ
“ਅੰਮ੍ਰਿਤ ਛੱਟੇ ਲੇਖ ਲਿਖ
“ਨਹੀਂ ਤੇ ਮੈਨੂੰ ਛੱਡ ਆ
“ਜਿੰਦੜੀ ਮੇਰੀ ਮੋੜ ਦੇਹ
“ਵਿਚ ਸਰਕੰਡਿਆਂ ਸੁਖੀ ਸਾਂ,
“ਝੋਲੇ ਠੰਢੇ ਵਾਉ ਦੇ
“ਜੇ ਮੈਨੂੰ ਹਦੀ ਵਰਤਣਾ
“ਸੁਖ ਦੀ ਧਾਰਾ ਵਹਿ ਚਲੇ

ਐਸਾ ਕੁਝ ਨਾ ਲਿੱਖ
ਵਧੇ ਪਾਪ ਅਰ ਦੁੱਖ ।
ਅਪਣੇ ਅੰਦਰ ਵੇਖ :
ਮੇਟੇ ਮਨ ਦੀ ਧੁੱਖ ?
ਪੜ੍ਹਨ ਪਹਿਲਿਓਂ ਹਾਲ
ਸੁਖ ਵਿਚ, ਭਾਵੇਂ ਚੁੱਖ ।
ਕੁਛ ਕੁ ਸੁਖੀਆ ਹੋਇ
ਪਲਟ ਜਾਸੁ ਕੁਛ ਰੁੱਖ ।
ਨੀਵੇਂ ਕਰਮ ਸੁਭਾਉ
ਕਾਹਿ ਵਧਾਵੇਂ ਲਿੱਖ ।
ਬੋਲ ਪਈ ਮੈਂ ਕਲਮ :
ਅਸਮਤ¹ ਮੇਰੀ ਰੱਖ ।
ਜਿਸ ਵਿਚ ਪਾਪ ਨ ਲੇਸ,
ਲਿਖਤ ਬਣੇ, ਸੋ ਲਿੱਖ ।
ਹੋ ਰਹੇ ਹੈਨ ਕਬਾਬ,
ਕੁਛ ਦੁਖ ਘਟੇ ਮਨੁੱਖ ।
ਮੇਰੇ ਜੰਗਲ ਦੇਸ਼
ਉਗਲਾਂ ਨਾਂ ਪਈ ਬਿੱਖ ।
ਦੁਖਾਂ ਨ ਕਿਸੇ ਦੁਖਾਉਂ,
ਮਾਣ ਰਹੀ ਸਾਂ ਸੁੱਖ ।
ਧਾਰ ਅੱਜ ਲੈ ਨੇਮ
ਅਸਮਤ¹ ਵਾਲੇ ਸੁੱਖ ।”

[ਕਸ਼ੋਲੀ ੨੭-੮-੫੦]

1 ਗੁਨਾਹ ਤੋਂ ਬਚਣਾ, ਨਿਸ਼ਪਾਪਤਾ ।

ਯਾਰ ਰੁਖ

ਧੂਹ ਕਲੇਜਾ ਲੈ ਗਿਆ
ਬੇ ਤਿਆਰੀ ਵਿੱਚ ਸਹੀਓ !

ਪਹਿਲੇ ਹੀ ਝਲਕੇ ਯਾਰ-ਰੁਖ¹
ਕਰ ਗਿਆ ਉਹ ਵਾਰ ਰੁਖ ।

ਦਿਲ ਨ ਅਪਣੇ ਪਾਸ ਹੈ
ਹੁਣ ਨਸੀਹਤ ਵੱਲ ਤੁਸਾਂ ਦੀ

ਜਿਸ ਮੱਤਿ ਸੁਣ ਕੇ ਮੰਨਣੀ,
ਕਿਵ ਕਰਾਂ ਮੈਂ ਪਯਾਰ ਰੁਖ ?

ਦਿਲ ਜੁ ਸੀ ਜ਼ਖਮੀ ਹੁਯਾ
ਕੀਹ ਕਰੇਗਾ ਵੈਦ ਦਾ ਹੁਣ

ਉਹ ਤਾਂ ਹੁਣ ਹੈ ਪਾਸ ਯਾਰ,
ਆਣਕੇ ਹੁਸ਼ਿਆਰ ਰੁਖ ।

ਵਾਪਸ ਲਿਆਵਣ ਦਿਲ ਮਿਰਾ
ਖੱਸ ਲਏਗਾ ਦਿਲ ਤੁਸਾਂ ਦਾ

ਗਈਓ ਤੁਸੀਂ ਜੇ ਪਾਸ ਯਾਰ,
ਓਸਦਾ ਠਗ-ਹਾਰ ਰੁਖ ।

‘ਚੁੰਬਕ-ਗ੍ਰਸੀ’ ਨੂੰ ਸੁਣ ਸਖੀ !
ਆਪ ਗ੍ਰਸਿਆ ਜਾਵਸੀ

ਜੋ ਜੋ ਛੁਡਾਵਣ ਲੱਗਸੀ
ਐਸਾ ਹੈ ਓ ਖਿਚਦਾਰ ਰੁਖ ।

ਵੱਸ ਜਿਥੇ ਮਨ ਜਾ ਪਿਆ
ਕਰ ਦਿਓ ਹੁਣ ਨਜ਼ਰ ਸਾਰੀ,

ਤਨ ਪਾਸ ਉਸ ਦੇ ਲੈ ਚਲੋ
ਨਜ਼ਰ ਉਸ ਦੀਦਾਰ-ਰੁਖ ।

ਚੀਰਦੀ ਪਰਬਤ ਤੁਰੀ
ਧੀਰਸਾਂ ਓਦੋਂ ਹੀ ਜਦ

ਰੁਕਦੀ ਨਦੀ ਨਹੀਂ ਰੋਕਿਆਂ
ਜਾ ਦੇਖਸਾਂ ਦਿਲਦਾਰ ਰੁਖ ।

[ਅੰਮ੍ਰਿਤਸਰ ੧੮-੨-੪੨]

¹ ਚਿਹਰਾ, ਮੁਖੜਾ ।

ਸੁਹਜ ਦੀ ਤਸਵੀਰ

ਕੇਸ਼ ਖਿਲਰੇ ਅਤਰ ਭਿੰਨੇ
ਚੰਦਨ ਸੁਹਾਵੇ ਤੇ ਫਿਰਨ

ਚੰਦ ਮੁਖ ਤੇ ਇਉਂ ਸਖੀ,
ਕੁਈ ਨਾਗ ਬੱਚੇ ਜਿਉਂ ਸਖੀ!

ਦੂਰੋਂ ਹੀ ਜਾਦੂ ਪਾ ਰਹੇ
ਚੰਦ ਮੁਖ ਪਰ ਨਾਲ ਹੀ

ਹਿੱਲਣ ਨ ਦੇਂਦੇ ਤਕਦਿਆਂ
ਅੰਮ੍ਰਿਤ ਵਸਾਵੇ ਕਿਉਂ ਸਖੀ?

ਨੈਣ ਮਸਤੇ ਲਾਲ ਦੇ ਹਨ
ਦੂਰੋਂ ਹੀ ਉਹ ਬੀ ਕਰ ਰਹੇ

ਜਿਉਂ ਕਟੌਰੀ ਮਦ ਭਰੀ,
ਮਖਮੂਰ ਗਮਜ਼ੇ ਸਿਉਂ ਸਖੀ!

ਮੁਸਕਰਾਹਟ ਲਬਾਂ ਦੀ ਹੈ
ਥਰਰ ਕਰਦੀ ਬਿੱਜਲੀ ਜਿਉਂ

ਧੂਹ ਕਲੇਜੇ ਪਾਂਵਦੀ
ਅਰਸ਼ਾਂ ਤੇ ਜਾਇ ਖਿਉਂ ਸਖੀ!

ਵਚਨਾਂ ਦੇ ਉਸਦਾ ਨਾਦ ਜੋ
ਸੁਣਦਿਆਂ ਮਸਤਾਂਵਦਾ ਹੈ

ਸੰਗੀਤ ਵਾਛੂ ਲਹਿਰਦਾ
ਬੀਨ ਵਜਦੀ ਜਿਉਂ ਸਖੀ।

ਹਾਂ, ਲਗ ਗਿਆ ਹੈ ਨੇਹੁ ਮੈਂ
ਜਾਨ ਦਿਲ ਉਸ ਪਯਾਰ ਵਿਚ

ਉਸ ਅਰਸ਼ ਦੇ ਮਹਿਬੂਬ ਦਾ
ਹਰ ਛਿਨ ਰਿਹਾ ਹੈ ਨਿਉਂ ਸਖੀ।

ਹਾਂ ਲਹਿਰ ਸਾਗਰ ਹਰ ਛਿਨੇ
ਹੈ ਜਾਇ ਵਧਦਾ ਹਰ ਪਲੇ

ਜਿਉਂ ਉੱਛਲੇ ਮੁੜ ਮੁੜ ਚੜ੍ਹੇ
ਉਸ ਹੁਸਨ ਉੱਮਲ ਤਿਉਂ ਸਖੀ।

ਉਸ ਸੁਹਜ ਦੀ ਤਸਵੀਰ ਅੱਗੇ
ਹੈ ਨਿਉਂ ਗਿਆ ਹਾਂ, ਨਿਉਂ ਗਿਆ

ਜਾਨੋ ਦਿਲ ਨਾਚੀਜ਼ ਦਾ
ਤੇ ਹਰ ਛਿਨੇ ਰਿਹਾ ਨਿਉਂ ਸਖੀ।

[ਬੰਬਈ ੨-੩-੫੦]

ਸੁਹਾਵਾ ਬਾਗ

ਫਿਰ ਰਹੀ ਖੁਸ਼ਬੂ ਚੁਤਰਫੀਂ
ਵੇਖੋ ਕਿ ਟੁਰਕੇ ਆ ਗਿਆ

ਕਰ ਮੁਅੱਤਰ ਦਿਲ ਦਿਮਾਗ,
ਅਜ ਮਹਿਕ ਵਾਲਾ ਆਪ ਬਾਗ।

ਪੈਲਾਂ ਹੈ ਪਾਂਦਾ ਮੌਰ ਹੁਣ
ਪੀਪੀ ਪਪੀਹਾ ਕਰ ਰਿਹਾ

ਬੁਲਬੁਲ ਬੀ ਗਾਂਦੀ ਆ ਗਈ,
ਚਾਤ੍ਰਕ ਹੁਇਆ ਹੈ ਬਾਗ ਬਾਗ।

ਕਰਦੇ ਚਕੌਰ ਹਨ ਨਾਚ ਹੁਣ
ਇਸ ਬਾਗ ਨੇ ਅਜ ਕੋਇਲਾਂ ਦੇ

ਚਕਵੀ ਹੈ 'ਆ ਆ' ਕਰ ਰਹੀ;
ਧੋ ਦਏ ਬਿਰਹੋਂ ਦੇ ਦਾਗ।

ਬਿਜੜੇ, ਚਮੂਣੇ, ਸੁਰਖ, ਚਿੜੀਆਂ
ਕਾਵਾਂ ਦੇ ਕਾਲੇ ਦਿਲ ਸਖੀ

ਕਰ ਰਹੇ ਹਨ ਚਹਿ-ਚਹੇ,
ਹੋ ਗਏ ਹਨ ਚਾਨਣ ਚਰਾਗ।

ਗੁਟ ਗੁਟ ਗੁਟਾਰਾਂ ਕਰ ਰਹੀਆਂ
ਕਠਫੁੜਾ, ਚੱਕੀਰਹਾ ਹਨ

ਘੁੰਗੀ ਕਰੇ ਟੁਣ ਟੁਣ ਟੁਣਨ
ਫੁਦਕਦੇ ਮਸਤੇ ਦਿਮਾਗ।

ਤੋਤੇ ਤੇ ਮੈਨਾ ਆ ਗਏ
ਕਰ ਲਯਾ ਸੁਹਾਵਾ ਬਾਗ ਉਹ

ਆਖਣ : ਕਿ ਹੈ ਇਸ ਬਾਗ ਨੇ
ਜੋ ਅਤਿ ਵਿਸ਼ੁਲਾ ਅਹੈ ਬਾਗ।

ਕਰ ਦੂਰ ਗਮ ਤੂੰ ਬੀ ਦਿਲੋਂ
ਜਾਚ ਸਿਖ ਸਦ ਖਿੜਨ ਦੀ

ਲੈ ਛੋਹ ਇਸ ਬੂ ਬਾਸ ਦੀ
ਲੈ ਲੈ ਸਦਾ ਸੁਖ ਦਾ ਸੁਰਾਗ।

[ਕਸ਼ੋਲੀ ੧੭-੮-੫੦]

ਅਡੋਲ ਨੁਕਤਾ

ਨ ਕਰ ਬੰਜਰ ਏ ਦਿਲ ਸੁੰਦਰ
ਉਚੇਰੇ ਰੰਗ ਰਹਿਆ ਕਰ

ਨ ਤ੍ਰਾਵਤ ਲਾ ਵਿਕਾਰਾਂ ਸੰਗ,
ਉਚੇਰੇ ਤੇ ਚੰਗੇਰੇ ਰੰਗ ।

ਵਿਕਾਰਾਂ ਤੋਂ ਸਦਾ ਸੰਗੀਂ
ਕਰੀਂ ਸੰਗ ਤੂੰ ਨਸ਼ਈਆਂ ਦਾ

ਇ ਚੰਗੀ ਹੈ ਸੁਹਾਵੀ 'ਸੰਗ' !
ਜੋ 'ਰਸ ਉੱਚੇ' ਦੇ ਰੱਤੇ ਰੰਗ ।

ਰਹੇ ਖਿੜਿਆ ਸੁਹਾਵਾ ਦਿਲ
ਕਦੇ ਦਿਲ ਤੰਗ ਨਾ ਕਰੀਏ

ਰਹੇ ਪਰ ਚਾਉਂ ਸੰਗਾਂ ਵਿਚ
ਰਹੇ ਦਿਲ ਖੁਸ਼, ਨ ਹੋਵੇ ਤੰਗ ।

ਦੁਛਾਬੇ ਤੱਕੜੀ ਗੱਭੇ
ਅਡੋਲ ਓ ਥਾਉਂ ਲਭ ਲੈਣਾ

ਹੈ ਨੁਕਤਾ ਬੋਦੀ ਇਕੋ ਇੱਕ
ਰਹੋ ਸਰਵੇ ਤੇ ਖਿੜਵੇਂ ਰੰਗ ।

[ਕਸ਼ੋਲੀ ੩੧-੮-੫੦]

ਗਾਫਲੀ ਵਿਚ ਬੀਤੀ ਦਾ ਹਾਵਾ

ਗਿਆ ਟੁਰ ਸੁੱਤਿਆਂ ਮਾਹੀ
ਹਾਏ ਗਾਫਲਤ ਦੀ ਨੀਂਦੇ ਨੀ,

ਮੈਂ ਡਿਠਾ ਭੋਰ ਜਦ ਜਾਗੀ,
ਮਿਰੀ ਅੱਖ ਘੋਰ ਕਿਉਂ ਲਾਗੀ?

ਉਕਾਈ ਹੋ ਗਈ ਕੋਈ,
ਨਿਕਲ ਮੂੰਹੋਂ ਗਈ ਮੇਰੇ,

ਕੋਈ ਗਲ ਨਾ-ਸੁਖਾਵੀਂ ਯਾ
ਜੁ ਚੰਗੀ ਓਸ ਨਾ ਲਾਗੀ।

ਘਰੀਂ ਆਇਆਂ ਪਰੀਤਮ ਦੇ
ਰਹੀ, ਹਾਜ਼ਰ ਨ ਕਿਉਂ ਹਾਏ!

ਏ ਸਉਂ ਜਾਣਾ ਅਵੱਲਾ ਏ,
ਕਿਉਂ ਜਾਗੇ ਰਾਤ ਨਾ ਝਾਗੀ।

ਜੇ ਹੁੰਦੀ ਜਾਗਦੀ, ਮਾਹੀ !
ਕਦਮ ਤੇਰੇ 'ਚ ਲਿਟ ਜਾਂਦੀ

ਤੁਰਨ ਦੇਂਦੀ ਨ ਤੈਨੂੰ ਮੈਂ
ਲਿਪਟ ਜਾਂਦੀ ਤੇਰੇ ਪਾਗੀਂ।

ਹਾਏ ਜ਼ਾਲਮ ਬਿਰਹੇ ! ਤੈਨੂੰ
ਨਿਤਾਣੀ ਤੇ ਹੈ ਤਕ ਗੋਲੀ

ਤੂੰ ਸੁਤਿਆਂ ਦੇਖ ਕੇ ਮੈਨੂੰ
ਚੁਪਾਤੇ ਆਣ ਕਿਉਂ ਦਾਗੀ।

ਕਲੇਜੇ ਫੁੱਟ ਜਾ ਮੇਰੇ
ਬਣੇ ਅਥੂ ਵਗੋ ਛਮ ਛਮ

ਕਿ ਦਿਲ ਮੇਰੇ ਤੂੰ ਖੂੰ ਹੋ ਜਾ,
ਫੁਹਾਰੇ ਜਿਉਂ ਚਲਨ ਬਾਗੀਂ।

ਇਉਂ ਰੋਂਦੀ ਟੁਰ ਪਵਾਂ ਲੱਭਣ,
ਲਿਆਵਾਂ ਮੋੜ ਕੇ ਮਹਿਲੀਂ

ਮਿਲੇ ਪਯਾਰਾ ਮਨਾਵਾਂ ਮੈਂ
ਰਹਾਂ ਚਰਨਾਂ ਦੇ ਸੰਗ ਲਾਗੀ।

[ਕਸ਼ੋਲੀ ੨੭-੮-੫੦]

ਅੰਗ ਅੰਗ ਗਏ ਹੰਘ

ਨੈਣ ਸੁਕੇ ਰੋ ਰੋ ਸਖੀ !
ਰਾਤੀਂ ਜਾਗੇ ਕਟਦਿਆਂ

ਵਿਲਕ ਵਿਲਕ ਕੇ ਸੰਘ,
ਅੰਗ ਅੰਗ ਗਏ ਹੰਘ ।

ਸਾਜਨ ਗਏ ਬਿਦੇਸ ਨੂੰ
ਸੁੰਵੀ ਸਿਹਜਾ ਰਹਿ ਗਈ

ਸੁੰਵਾ ਕਰ ਗਏ ਦੇਸ਼
ਸੁੰਵੇ ਰਹੇ ਪਲੰਘ ।

ਪੰਛੀ ਉਡ ਉਡ ਜਾ ਮਿਲਨ
ਸਾਂਈਂ ਦਰ ਤੋਂ ਉਨ੍ਹਾਂ ਨੂੰ

ਕਦੇ ਜਿ ਵਿਛੜ ਜਾਣ
ਸੁਹਣੇ ਮਿਲ ਪਏ ਫੰਘ ।

ਰਸਤਾ ਮਾਹੀ ਜੇ ਭੁਲੇ
ਭੁਲਯਾ ਵਿਹੜੇ ਆ ਵੜੇ

ਭੁਲਯਾ ਆ ਜਏ ਦੇਸ਼
ਅੰਦਰ ਆਵੇ ਲੰਘ ।

ਤਾਣ ਭਰੇ ਫਿਰ ਦੇਹਿ ਵਿਚ
ਤਰੇ ਤਾਜ਼ ਹੋ ਜਾਣ ਜੋ

ਮਨ ਤਨ ਹਰਿਆ ਹੋਇ
ਅੰਗ ਅੰਗ ਰਹੇ ਹੰਘ ।

[ਕਸ਼ੋਲੀ ੨੮-੬-੫੦]

ਆਸੰਘ

ਨ ਦਿਲ ਮੇਰੇ ਰਹੀ ਆਸੰਘ
ਵਿਛੋੜੇ ਨਿੱਤ ਜਰਦਯਾਂ ਹੈ

ਨ ਮਨ ਮੇਰੇ ਰਹੀ ਆਸੰਘ,
ਰਹੀ ਖਰਦੀ ਸਦਾ ਆਸੰਘ ।

ਹੈ ਦਿਲ ਸੁਹਣੇ ਦਾ ਪੰਘਰੇ ਨਾ ?
ਕਿ ਤੋਲਾਂ ਮੈਂ ਹਾਂ ਜਿਸ ਤਕੜੀ

ਕਿ ਮੈਨੂੰ ਪਯਾਰ ਨਾ ਪਾਸੰਘ
ਪਿਆ ਵਿਚ ਓਸ ਦੇ ਪਾਸੰਘ ।

ਚਹੇ ਹੈ ਕੁੱਝ ਬੀ ਸਹੀਓ
ਸੁੰਝੀ ਆਸੰਘ ਤੋਂ ਹਾਲਤ

ਮਿਰੇ ਤਨ ਮਨ ਨ ਹੈ ਆਸੰਘ
ਰਹੀ ਆਸੰਘ ਨ ਹੈ ਪਾਸੰਘ ।

ਹੁਣ ਆਸੰਘ ਸੁਨ ਹੋ ਗਏ ਹਾਂ
ਭਰੋ ਆਸੰਘ ਅਪਣੀ ਆ

ਬਿਰਦ ਅਪਨਾ ਸੰਮੁਲੋ ਜੀ
ਨ ਲਾਵੇ ਦੇਰ ਹੁਣ ਪਾਸੰਘ ।

[ਕਸ਼ੋਲੀ ੨੮-੮-੫੦

ਨਵਾਂ ਪ੍ਰੇਮ ਰਾਜ

ਅਨੀ ਪ੍ਰੰਗਯਾ¹ ਅਨੀ ਆ ਜਾ,
ਜਿਥੇ ਵਿਚ ਵੰਡ ਮੁਲਕਾਂ ਦੀ

ਇਹ ਬਣਤਰ ਚਾਹੇ ਕੋਈ ਹੈ
ਇਥੇ ਵਿਚ ਵੈਰ ਅੰਸੂ ਜੋ

ਲਿਆ ਕੇ 'ਪ੍ਰੇਮ ਵੀਣਾ' ਹੁਣ
ਦਰੋ ਦਰ ਫਿਰ ਜਗਤ ਅੰਦਰ

ਪੈਗੰਬਰ ਪ੍ਰੇਮ ਦੇ ਸਾਨੂੰ
'ਭਲਾ ਸਰਬੱਤ ਦਾ ਚਿਤਵੇ'

'ਭਲੇ ਸਰਬੱਤ' ਵਿਚ ਤੂੰ ਬੀ
ਭਲਾ ਤੇਰਾ ਪਿਆ ਹੋਸੀ

ਆ ਜੋਗੀ ਬਣ ਕੇ ਫਿਰ ਪਈਏ
ਕਿ ਜਗ ਦਾ ਦੁੱਖ ਗੁਆ ਦੇਈਏ

ਤੂੰ ਪ੍ਰੰਗਯਾ ਪ੍ਰੇਮ ਵੀਣਾ ਲੈ
ਜਗਤ ਵਿਚ ਰਾਗ ਏ ਗਾਈਏ

ਨਵੀਂ ਦੁਨੀਆਂ ਬਣਾਈਏ ਚਾ।
ਇਹ ਹੁਣ ਵਾਲੀ ਮਿਟਾਈਏ ਚਾ।

ਬਣਾਈ ਤੋਖਲੇ ਨੇ ਹੈ,
ਉਡਾ ਦੇਈਏ, ਉਠਾਈਏ ਚਾ।

ਕਿ ਹਮਦਰਦੀ ਦੀ ਦਫ ਲੈ ਆ
ਇ ਰਾਗ ਅਪਨਾ ਸੁਨਾਈਏ ਚਾ।

'ਭਲਾ ਸਰਬੱਤ' ਸਿਖਾਯਾ ਸੀ,
ਤਿ ਕਰਨੀ ਵਿਚ ਕਮਾਈਏ ਚਾ।

ਭਲਾ ਅਪਨਾ ਸਮਝ ਬੰਦੇ !
ਫਿਕਰ ਇਸਦਾ ਮਿਟਾਈਏ ਚਾ।

ਵਜਾਈਏ ਪ੍ਰੇਮ ਦੀ ਵੀਣਾਂ
ਨਵੀਂ ਦੁਨੀਆਂ ਬਣਾਈਏ ਚਾ।

ਪ੍ਰਗਟ ਹੋ ਜਾ ਤੁਰੰਤੇ ਹੁਣ
ਸਭਾ ਵੈਰਾਂ ਉਠਾਈਏ ਚਾ।

[ਕਸ਼ੋਲੀ ੨੯-੮-੫੦]

¹ ਬੁਧੀ, ਗਯਾਨ, ਇਕਾਗ੍ਰਤਾ, ਸਰਸ੍ਵਤੀ ।

ਅੱਛਾ

ਕਰੇਂ ਅੱਛਾ, ਕਰੇਂ ਅੱਛਾ,
ਕਹਾਂ ਉਸ ਨੂੰ ਸਦਾ ਅੱਛਾ

ਕਰੇਂ ਅੱਛਾ, ਕਹਾਂ ਅੱਛਾ,
ਲਗੇ ਅੱਛਾ, ਲੁਆ ਅੱਛਾ

ਵੰਡੀਵੇ ਖੈਰ ਦਰ ਤੇਰੇ
ਪਵੇ ਏ ਖੈਰ ਮੈਂ ਝੋਲੀ

ਪਏ ਗੁੰਝਲ ਮਨੁੱਖਾਂ ਨੂੰ
ਜਿਨ੍ਹ ਪਰਖੋ ਉਹੀ ਗੁੱਛਾ,

ਰਜਾ ਤੇਰੀ ਤੋਂ ਵਿੱਛੜਕੇ
ਸੁਰਤ ਨੂੰ ਪੈਣ ਵਲ ਤੇ ਵਲ

ਨਿਕਲ ਜਾਵਣ ਏ ਵਲ ਸਾਰੇ
ਲਗਾ ਦੇਵੇਂ ਕਸ਼ਸ਼ ਅਪਨੀ

ਉਲਝ ਮਨ ਦੇ ਸੁਲਝ ਜਾਵਨ
ਸਰਲ ਹੋ ਜਾਇ ਮਨ ਸੁੱਛਾ

ਕਰੇਂ ਅੱਛਾ, ਕਹਾਂ ਅੱਛਾ
ਲੁਆ ਅੱਛੀ ਰਜਾ ਅਪਣੀ

ਕਰੇਂ ਜੋ ਕੁਛ ਸਦਾ ਅੱਛਾ,
ਜੁ ਕਰਸੇਂ ਤੂੰ ਖੁਦਾ ਅੱਛਾ ।

ਮੈਂ ਮਨ ਵਿਚ ਬੀ ਮਨਾਂ ਅੱਛਾ,
ਕੀਆ ਤੇਰਾ ਸਦਾ ਅੱਛਾ ।

ਕਹਿਣ ਅਛੇ ਏ ਗਲ ਅੱਛੀ,
ਤਿ ਕਰ ਇਸਦੀ ਸਦਾ ਰੱਛਾ ।

ਵਲੇਵੇਂ ਦਾਰ ਹੋ ਰਹੇ ਹਨ,
ਉਹੋ ਹੈ ਫੇਣੀਆਂ ਲੱਛਾ ।

ਕਿ ਮਰਜ਼ੀ ਰਖ ਰਜਾ ਤੋਂ ਵੱਖ,
ਬਣੇ ਏ ਗੁੰਝਲਮਾ ਲੱਛਾ ।

ਤਿਰੀ ਇਕ ਮਿਹਰ ਦਾ ਸਦਕਾ,
ਖਿਚਾ ਦੇਵੇਂ ਖਿਚਾ ਅੱਛਾ ।

ਖੁਲਨ ਗੁੰਝਲ ਖਿੜਨ ਲੱਛੇ,
ਬਨਾ ਮੈਨੂੰ ਖੁਦਾ ਅੱਛਾ ।

ਰਹਾਂ ਅੱਛਾ ਇਹ ਕਹਿੰਦਾ ਮੈਂ,
ਕਿ ਤੂੰ ਹੈਂ ਰਬ ਮਿਰਾ ਅੱਛਾ ।

[ਕਸ਼ੋਲੀ ੨੯-੮-੫੦]

ਨਾ ਸੁਰ ਹੋਇਆ ਸਰੋਦਾ

ਦੁਏ ਹਥ ਖੋਲ੍ਹਕੇ ਦਾਤਾ !
ਨ ਝੋਲੀ ਵੱਲ ਤਕ ਸਾਡੀ

ਉਲਟ ਆਕਾਸ਼ ਬਨ ਕਾਸਾ
ਜ਼ਮਾਨਾ ਉਲਟ ਬਨ ਸਾਕੀ

ਕਿ ਹੈ ਸਿਰ ਪੀੜ ਸਭ ਕੁਛ ਹੀ
ਇਕੋ ਦਾਰੂ ਹੈ 'ਹਮਦਰਦੀ',

ਚਿਣਗ ਪਯਾਰਾਂ ਦੀ ਆ ਡਿੱਗੀ
ਸਮਝ ਵਾਝੂ ਤੂੰ ਹੋ ਰੋਸ਼ਨ

ਜੁ ਲਾਲੀ ਆ ਚੜ੍ਹੇ ਬੱਦਲ
ਉਦਾਸੀ ਆ ਫੜੇ ਛੇਕੜ

ਨ "ਮੈਂ" ਏ ਵੇਚ ਸਸਤੇ ਭਾ
ਜਮਾ ਕੇ ਪੈਰ ਇਸ ਉੱਤੇ

ਵਿਛਾਏ ਜਾਲ ਨੀਵੇਂ ਥਾਂ
ਉਡਾਰੀ ਲਾ ਅਰਸ਼ ਦੀ ਤੂੰ

ਉ ਕਾਮਲ ਅਰਸ਼ ਦਾ ਨੂਰੀ
ਕਿ ਦਾਮਨ ਅਕਲ ਪਾੜੀ ਜਾ

ਰਹੋ ਹਾਜ਼ਰ ਦੁਪੱਟਾ ਬੰਨ੍ਹ
ਦੇ ਨਜ਼ਰਾਂ ਤੋਂ ਵਿਛੋੜੇ ਪਾ

ਨ ਸੁਰ ਹੋਇਆ ਸਰੋਦਾ ਮੈਂ
ਸੁ ਐਦਾਂ ਹੀ ਵਜਾ, ਐ ਦਿਲ !

ਦਿਵਾਂਦਾ ਜਾ, ਦਿਵਾਂਦਾ ਜਾ,
ਤੂੰ ਪਾਂਦਾ, ਖੈਰ ਪਾਂਦਾ ਜਾ ।

ਸਮੁੰਦਰ ਉਲਟ ਪੈ ਜਾ ਵਿਚ,
ਖਿੜੇ ਮੱਥੇ ਪਿਲਾਂਦਾ ਜਾ ।

ਦਵਾ ਤੇ ਦਰਦ ਸਿਰ ਦਰਦੀ,
ਮਿਲੇ, ਲੈ, ਹਈ ਲੁਟਾਂਦਾ ਜਾ ।

ਜਿ ਦਾਮਨ ਛੁਹ ਗਈ ਤੇਰੇ,
ਜਗਾਂਦਾ ਨੂਰ ਲਾਂਦਾ ਜਾ ।

ਹੁ ਕਾਲੀ ਸ਼ਾਮ ਨੂੰ ਆਖਰ,
ਜੁ "ਮੈਂ ਮੈਂ" ਤੂੰ ਬਫਾਂਦਾ ਜਾ ।

ਇਹੋ ਨੁਕਤਾ ਖੜੋਣੇ ਦਾ,
ਤੂੰ ਘੁੰਮ ਗਗਨਾ ਘੁਮਾਂਦਾ ਜਾ ।

ਉ ਆਪੂੰ ਹੋ ਗਏ ਨੀਵੇਂ,
ਹੁਮਾ ਉਨਕਾ ਉਡਾਂਦਾ ਜਾ ।

ਇ ਕੰਨੀ ਪਾ ਰਿਹਾ ਮੇਰੇ,
ਸੂਈ ਯਾਦਾਂ ਦੀ ਲਾਂਦਾ ਜਾ ।

ਕਿ ਇਕ ਬਿੰਦ ਚੁੱਖ ਦੀ ਗਫਲਤ,
ਕਿ ਮੁੜ ਦਰਦਾਂ ਛਿੜਾਂਦਾ ਜਾ ।

ਮੈਂ ਕੀਤਾ ਸੁਰ ਬਤੇਰਾ ਸੀ,
ਸਮਾ ਵਾਗਾਂ ਤੁੜਾਂਦਾ ਜਾ ।

[ਸ੍ਰੀ ਨਗਰ ੨੨-੯-੨੬]

ਹੱਜ

ਤੈਂ ਬਾਝੋਂ ਮੈਂ ਪਯਾਰਿਆ ! ਜੀਵਣ ਦਾ ਨਹੀਂ ਹੱਜ¹
ਨਾ ਹਜ ਪਹਿਨਣ ਖਾਣ ਦਾ ਪੀਵਣ ਦਾ ਨਹੀਂ ਹੱਜ ।

ਘਰ ਘਰ ਦੁਬਿਧਾ ਪੈ ਰਹੀ ਦੇਸ ਦੇਸ ਵਿਚ ਜੰਗ
ਕੌਮ ਕੌਮ ਵਿਚ ਬੇਸੁਰੀ ਥੀਵਣ ਦਾ ਕੇ ਹੱਜ ?

ਫਰਦ ਫਰਦ ਹਨ ਲੜ ਰਹੇ ਜੀ ਜੀ ਵਿੱਚ ਦਗਾ
ਵੱਸਣ ਇਹਨਾਂ ਵਿਚ ਹੈ ਬਿਨ ਹੱਜ ਹਾਂ ਬੇ-ਹੱਜ ।

ਜੇ ਤੂੰ ਪ੍ਰੀਤਮ ! ਆਪਣੇ ਸਦਾ ਵਸੇਂ ਮੈਂ ਨਾਲ
ਬੇ ਹੱਜੀ ਵਿਚ ਪਯਾਰਿਆ ! ਅਪਨਾ ਲਾ ਦੇਂ ਹੱਜ ।

ਤੇਰੇ ਹਜ ਵਿਚ ਰੱਤਿਆਂ ਵੰਡਦਿਆਂ ਤੇਰਾ ਹੱਜ
ਬੇ ਲੁਤਫੀ ਇਸ ਜਗਤ ਦੀ ਬਹੁੰ ਨ ਕਰੇ ਬੇ-ਹੱਜ ।

ਰੰਗ-ਰਤੜੇ ਤੈਂ ਪਯਾਰ ਦੇ ਸੂਰਜ, ਬੱਦਲ ਵਾਂਗ
ਦੇਣ ਦੇਣ ਵਿਚ ਸਮਝੀਏ ਏ ਹੈ ਅਸਲੀ ਹੱਜ ।

ਭਲਾ ਜਿ ਇਸ ਇਨਸਾਨ ਨੂੰ ਇਨਸਾਨੀਅਤ ਜਏ ਆਇ
ਜੀਵਨ ਇਸ ਰਸ ਭਰੇ ਨੂੰ ਖੁਦ ਨਾ ਕਰੇ ਬਿ-ਹੱਜ ।

[ਕਸ਼ੋਲੀ ੯-੯-੫੦]

1 ਹੱਜ (ਹੋ ਜ਼ੋਏ) ਪਦ ਅਰਥੀ ਦਾ ਹੈ । ਅਰਥ ਹਨ, ਨਸੀਬ, ਲਾਭ ਆਦਿ ਪਰ ਫ਼ਾਰਸੀ ਵਿਚ ਅਕਸਰ ਖੁਸ਼ੀ, ਮਜ਼ਾ, ਸੁਆਦ ਆਦਿ ਅਰਥਾਂ ਵਿਚ ਵਰਤੀਂਦਾ ਹੈ । ਪੰਜਾਬੀ ਵਿਚ ਇਹੋ ਪਦ 'ਹੱਜ' ਕਰਕੇ ਵਰਤੀਂਦਾ ਹੈ, ਜਿਵੇਂ ਕਹੀਦਾ ਹੈ, ਹੁਣ ਮੇਲੇ ਮੁਸਾਹਬੇ ਜਾਣ ਦਾ ਕੋਈ ਹੱਜ ਨਹੀਂ ਰਹਿ ਗਿਆ । ਇਸ ਕਵਿਤਾ ਵਿਚ ਬੀ ਇਹੋ ਅਰਥ ਵਰਤੇ ਗਏ ਹਨ ।

ਹਿਜਰ ਵਿਚ ਰੋਣਾ

ਬੋਲਯਾ ਹੀ ਸੁਖਾਵੇ ਨਾਂ	ਤੰ ਬੋਲਿਆਂ ਕੀ ਆਇ ਹੱਜ਼।
ਬੋਲਣਾ ਪਰ ਫਰਜ਼ ਹੈ	ਆਏ ਚਹਿ ਨ ਆਇ ਹੱਜ਼।
ਹੁਕਮ ਜੇਕਰ ਕਰੇ ਸੁਹਣਾ :	'ਉਹਲੇ ਹਜ਼ੂਰੀ ਤੋਂ ਰਹੋ',
ਬਿਨ ਰੋਣ ਦੇ ਕਿਸੇ ਗੱਲ ਦਾ	ਦੱਸੀਓ ਕੀ ਆਇ ਹੱਜ਼ ?
ਲੋਕ ਕਮਲੇ 'ਰੋਂਦਿਆਂ ਤੱਕ'	ਹੁੱਜਤਾ ਕੇਈ ਪੜਨ
ਸੂਲ ਪੁਖੀਏ ਨਾ ਜਿਨ੍ਹਾਂ ਨੂੰ	ਰੋਣ ਦਾ ਕੀ ਪਾਇ ਹੱਜ਼ ?
ਤਖਤ ਦਾ ਜੋ 'ਸੁਆਦ ਮਾਣੇ'	ਸੁਆਦ ਸੂਲੀ ਕਿਵੇਂ ਲਖੇ ?
ਮਨਸੂਰ ਨੂੰ ਚਲ ਪੁੱਛੀਏ :	ਸੂਲੀ ਚੜ੍ਹਾ ਕੀ ਆਇ ਹੱਜ਼।
ਯਾ ਪੁੱਛੀਏ ਚਲ ਮਨੀ ਸਿੰਘੇ	ਬੰਦਾਂ ਟੁਕਾਣੇ ਦਾ ਮਜ਼ਾ
ਸਿੰਘ ਤਾਰੂ ਪੁੱਛੀਏ	ਖੋਪਰ ਛਿਲੇ ਕੀ ਆਇ ਹੱਜ਼ ?
ਨਾ ਸੁਣੇ ਯਾ ਸੁਣ ਲਏ ਓ	'ਅਰਜ਼ਾਂ ਗੁਜ਼ਾਰੀ' ਫਰਜ਼ ਹੈ
ਹਿਜਰ ਵਿਚ ਦੁਖ ਰੋਵਣਾ	ਉਹ ਰੋਵਣਾ ਹੈ ਲਾਇ ਹੱਜ਼।

[ਕਸ਼ੋਲੀ ੨੦-੮-੫੦]

1 ਅਰਬੀ ਦੇ ਪਦ 'ਹੱਜ਼' ਦੇ ਇਥੇ ਬਹੁਤ ਕਰਕੇ ਸੁਆਦ, ਕਦਰ, ਨਸੀਬ, ਲਾਭ, ਖੁਸ਼ੀ ਆਦਿ ਅਰਥ ਵਰਤੇ ਗਏ ਹਨ।

ਧੰਨ ਕਾਗਜ਼

ਅਵੇ ਕਾਗਜ਼ ! ਅਵੇ ਕਾਗਜ਼ !
 ਤੂੰ ਸ਼ਾਹਾਂ ਦੇ ਕਰਾਂ ਵਿਚ ਜਾ
 ਤੂੰ ਬੱਚਿਆਂ ਦੀ ਬੀ ਬਣਕੇ ਖੇਲ
 ਤੂੰ ਫਾਨੂਸਾਂ ਦੇ ਦੁਆਲੇ ਹੋ
 ਉਡਾਰੂ ਖਜਾਲ ਕਵੀਆਂ ਦੇ
 ਤੂੰ ਫੜ ਗੋਦੀ ਬਹਾਨਾ ਹੈਂ
 ਤੂੰ ਭਗਤੀ ਭਾਵ ਭਗਤਾਂ ਦੇ
 ਪੜ੍ਹਾ ਦੇਨੇ ਤੂੰ ਪ੍ਰੇਮੀਆਂ ਨੂੰ
 ਤੂੰ ਬ੍ਰਹਮ ਨੂੰ ਬੀ ਹੈ ਲਿਖ ਲੈਨੇ
 ਫਿਰ ਉਸਦਾ ਗਜਾਨ ਦਸ ਲੋਕਾਂ
 ਮੈਂ ਡਿਠਾ ਨਾ ਕਦੇ ਤੈਨੂੰ
 ਕਿ ਢੱਠਾ ਆਸਮਾਨੋ ਜਦ
 ਨ ਡਿਠਾ ਹੈ ਕਦੇ ਤੈਨੂੰ
 ਯਾ ਹਾਕਮ ਦੇ ਹਥੀਕੇ ਹੋ
 ਗਿਓਂ ਹੱਥ ਪ੍ਰੀਤਮਾਂ ਦੇ ਤੂੰ
 ਲਖਾਇਆ ਪਰ ਨ ਆਪਾ ਤੂੰ
 ਨ ਭਗਤਾਂ ਦਾ ਪ੍ਰਿਯ ਬਣ ਕੇ
 ਨ ਕੁਸਕਯਾ 'ਅਹੰਬ੍ਰਹਮ' ਚਹਿ
 ਜਣਾਂਦਯਾਂ ਆਪਾ ਹੈ ਤੈਨੂੰ
 ਤੂੰ ਵਾਹ ਕਾਗਜ਼ ਤੂੰ ਧੰਨ ਕਾਗਜ਼

ਤੂੰ ਅਚਰਜ ਹੈਂ ਅਵੇ ਕਾਗਜ਼ !
 ਵਡਯਾਇਆ ਜਾਵਨੈ ਕਾਗਜ਼ !
 ਅਕਾਸ਼ੀਂ ਉੱਡਨੈ ਕਾਗਜ਼ !
 ਅਗਨ ਸਿਉਂ ਖੇਡਨੈ ਕਾਗਜ਼ !
 ਜੋ ਉਡਦੇ ਜਾਣ ਜੰਮਦੇ ਹੀ
 ਤਿ ਰਖ ਲੈਨਾ ਧਰੇ ਕਾਗਜ਼ !
 ਹਾਂ, ਲਿਖ ਲੈਨਾ ਹੈਂ ਸੀਨੇ ਤੇ
 ਦਿਲਾਂ ਵਿਚ ਠੰਢ ਦੇਂ ਕਾਗਜ਼ !
 ਮਨ ਅਪਨੇ ਵਿਚ ਸਮਾ ਲੈਨੈਂ
 ਕਰੇਂ ਚਾਨਣ ਅਵੇ ਕਾਗਜ਼
 ਕਿ ਰੁਲਦਾ ਰੋ ਰਿਹਾ ਹੈ ਤੂੰ
 ਨ ਅੱਥਰੁ ਸਨ ਵਗੇ ਕਾਗਜ਼ !
 ਕਿ ਮੇਜ਼ਾਂ ਤੇ ਚੜ੍ਹਯਾ ਬੋਕੇਂ
 ਨ ਹੈਂਕੜ ਹੀ ਕਰੇਂ ਕਾਗਜ਼ ।
 ਗਿਓਂ ਚੁਮਿਓਂ ਤੇ ਸਿਰ ਧਰਿਓਂ
 ਜਰੇਂ ਆਦਰ ਘਨੇ ਕਾਗਜ਼ ।
 ਬਫਾਇਓਂ ਤੂੰ ਕਦੇ ਕਾਗਜ਼ !
 ਤੂੰ ਗਿਆਨਾਂ ਦੇ ਲਦੇ ਕਾਗਜ਼ ।
 ਕਿਸੇ ਨੇ ਨਾਂ ਕਦੇ ਡਿੱਠਾ,
 ਤੂੰ ਧੰਨ ਕਾਗਜ਼ ਧਨੇ ਕਾਗਜ਼ !

[ਕਸੌਲੀ ੩੦-੮-੫੦]

ਉਡਨ ਜਹਾਜ਼ਾਂ ਦਾ ਸੰਦੇਸ਼

ਉਡਨ ਖਟੋਲੇ ਸੁਣੇ ਸਨ
ਰੋਲਾ ਪਾਂਦੇ ਜਾਂਵਦੇ

ਹੁਣ ਆ ਗਏ 'ਉਡਨ ਜਹਾਜ਼'
ਓ ਦੇਂਦੇ ਜਾਣ ਅਵਾਜ਼ :

ਸਫਰ ਸੁਖੱਲੇ ਹੋ ਗਏ
ਗਾਫਲ ਪਿਆਂ ਬਿਹੋਸ਼ ਤੂੰ !

ਪਰ ਉਮਰਾ ਘਟ ਗਈ ਨਾਲ
ਦੱਸ ਕਿਸ ਨਖਰੇ ਨਾਜ਼ ?

ਮੌਤ ਤਣਾਵਾਂ ਹੇਠ ਹੈਂ
ਰਹੁ ਤਯਾਰੀ ਵਿਚ ਹਰ ਛਿਨੇ

ਹੇ ਗਾਫਲ ! ਸਮਝੋਂ ਦੂਰ
ਹੁਣ ਚੱਲਣ ਦਾ ਕਰ ਸਾਜ਼ ।

ਕਾਲ ਜਾਇ ਛਿਨ ਛਿਨ ਕਰੇ
'ਅਨੰਤ' ਬਣੇ ਛਿਨ ਛਿਨ ਜੁੜੀ

ਤੂੰ ਛਿਨ ਛਿਨ ਕਰੀਂ ਸਮੂਲ
ਸੁਣ ! ਗੁੱਝਾ ਹਈ ਏ ਰਾਜ਼ ।

[ਕਸ਼ੋਲੀ ੩੦-੮-੫੦]

ਤੇਰੀ ਰਜ਼ਾ

ਤੇਰੀ ਰਜ਼ਾ, ਤੇਰੀ ਰਜ਼ਾ ਮਰਜ਼ੀ ਮਿਰੀ ਸੁਰ ਕਰ ਲਏਂ	ਮਿਠੀ ਲਗੇ ਤੇਰੀ ਰਜ਼ਾ । ਤੂੰ ਨਾਲ ਅਪਣੀ ਦੇ ਰਜ਼ਾ ।
ਦੇਵੇਂ ਸੁਰਾਂ ਇਕ ਹੋ ਵਜਨ, ਵੈਰਾਗ ਦੀ ਫਿਰ ਲੋੜ ਨਾ	ਕੈਸਾ 'ਸੁਰੀਲਾ ਰਾਗ' ਹੋ ਕ੍ਰਾਮਤ ਕਰੇ ਤੇਰੀ ਰਜ਼ਾ ।
'ਰਾਗ ਇਹ' ਵੈਰਾਗ ਹੋ ਕੇ ਵੈਰਾਗ ਕਉੜਤਣ ਹਿਰੇ	ਰਾਗ ਮਿੱਠਾ ਛਿੜ ਪਵੇ ਮਿੱਠਤ ਭਰੇ ਤੇਰੀ ਰਜ਼ਾ ।
ਤਾਰੇ ਤਾਂ ਚੜਿਆਂ ਸੂਰਜੇ ਚਾਨਣੀ ਸੁਰ ਆਪਣੀ ਵਿਚ	ਗੁੱਸੇ ਹੁਏ ਤੁਰ ਜਾਂਵਦੇ, ਮੇਲਦੇ ਸੂਰਜ ਰਜ਼ਾ ।
ਲੋਅ ਤਾਰਿਆਂ ਵਾਲੜੀ ਮਰਜ਼ੀ ਮਿਰੀ ਰਲ ਜਾਇ ਤੀਕੂੰ	ਵਿਚ ਧੁੱਪ ਦੇ ਮਿਲ ਜਾਂਵਦੀ ਸੁਹਣਿਆਂ ਤੇਰੀ ਰਜ਼ਾ ।
ਹੇ ਸੰਗੀਤਕ ਸੁਹਣਿਆਂ ! ਸੂਰਜ ਤਰ੍ਹਾਂ ਖੁਦ ਆ ਮਿਲੋ	ਸਾਡੇ ਨ ਏ ਪਰ ਵੱਸ ਹੈ ਮਰਜ਼ੀ ਰਲਾ ਲਓ ਵਿਚ ਰਜ਼ਾ ।
ਬੇ ਸੁਰੀ ਸਾਡੀ ਹਟਾਵੋ ਮਰਜ਼ੀ ਅਸਾਡੀ ਲੀਨ ਹੋ	ਇਕ ਸੁਰੀ ਦੇਵੋ ਲਗਾ ਬਾਕੀ ਰਹੇ ਤੇਰੀ ਰਜ਼ਾ ।
'ਜਲ ਧਰਤੀਓਂ' ਜੋ ਭਾਫ ਉਠੇ ਦੋਇ ਮਿਲ ਵਰਖਾ ਕਰੰਨ	ਸਮੁੰਦ੍ਰ-ਭਾਫ ਉਸ ਆ ਮਿਲੇ ਇਉਂ ਮੇਲ ਮਰਜ਼ੀ ਵਿਚ ਰਜ਼ਾ ।

[ਕਸ਼ੋਲੀ ੧੦-੯-੫੦]

ਨ ਖਾਰਜ ਤੂੰ ਕਰੇਂ ਅਰਜ਼ੀ

ਜਦੋਂ ਕੁਈ ਲੋੜ ਆ ਪੈਂਦੀ
ਕਬੂਲੋ ਯਾ ਕਬੂਲੋ ਨਾ

ਗਰਜ਼ ਲਈ ਅਰਜ਼ ਕਰਨੀ ਜੋ
ਜੁ ਕੁਛ ਹੈਵੇ ਸੁ ਹੈ ਤੇਰਾ

ਭਰਾ ਦਿਓ ਤਾਣ ਅਪਣਾ ਹੁਣ
ਨ ਅਲਗਰਜ਼ੀ ਕਰਾਂ ਪ੍ਰੀਤਮ

ਕਿਸੇ ਬੀ ਗ਼ੈਰ ਦਾ ਕੋਈ
ਤਿਰੇ ਹਾਂ ਰੂਪ ਦਾ ਮੁੱਠਾ

ਤੂੰ ਹੀ ਪ੍ਰੀਤਮ ਹੈਂ ਇਕ ਐਸਾ
ਲਗਾਵੇਂ ਦੇਰ ਚਹਿ ਭਾਵੇਂ

ਤਦੋਂ ਲਿਖ ਭੇਜੀਏ ਅਰਜ਼ੀ,
ਤਿਰੀ ਮਰਜ਼ੀ, ਤਿਰੀ ਮਰਜ਼ੀ।

ਬਣਾ ਦੇਵੇ ਇਸ਼ਕ ਫਰਜ਼ੀ
ਮਿਰੀ ਫਿਰ ਕੀ ਹੈ ਖੁਦਗਰਜ਼ੀ।

ਜੁ ਲੱਗੀ ਹੈ ਪੁਗਾ ਦੇ ਤੂੰ
ਇਸ਼ਕ ਤੇਰੇ ਮੈਂ ਅਲਗਰਜ਼ੀ।

ਕਿ ਦਿਲ ਮੇਰੇ ਨ ਹੈ ਤਕੀਆ
ਤਿਰੇ ਅਹਿਸਾਨ ਦਾ ਕਰਜ਼ੀ।

ਲਗਨ ਨਿੱਕੀ ਬੀ ਸਜਾਣੇ ਤੂੰ
ਨ ਖਾਰਜ ਤੂੰ ਕਰੇਂ ਅਰਜ਼ੀ

[ਕਸ਼ੋਲੀ ੩੦-੮-੫੦]

ਸ਼੍ਰੀਕਾਰਜ

ਉਚੇਰੇ ਤੋਂ ਉਚੇਰੇ ਆ
ਸ੍ਰੀ ਨਗਰੋਂ ਬੀ ਚੜ੍ਹ ਉੱਚੇ
ਕਰੋ ਖੇਚਲ ਚਲੋ ਹੇਠਾਂ
ਓ ਮਰਦੀ ਹੈ ਕਦੇ ਜਿਹੜੀ
ਮੁਕਾਏ ਸੇ ਜੋ ਬੋਧੀ ਓ
ਜਿਹਦੀ ਖਾਤਰ ਮੁਕਾਏ ਸਨ
ਸੁਆਰਥ ਹੱਥ ਵਿਕੇ ਐਸੇ
ਪਏ ਪਿੰਜਰੇ ਬਟੇਰੇ ਜਿਉਂ
ਅਕਲ ਗਿਣਤੀ ਤੇ ਦੌਲਤ ਹੈ
ਵਿਕੋਲਿਤ੍ਰੇ ਜਿਵੇਂ ਮਣਕੇ
ਨਿਸ਼ਾਨੇ ਓਤਨੇ ਜਿਤਨੇ
ਵਖੋ ਵਖ ਸੇਧ ਨੈਣਾਂ ਦੀ
ਕਈ ਵਾਰੀ ਅਣਖ ਸਾਰੀ
ਹੈ ਗ਼ੈਰਤ ਮਿਟ ਚੁਕੀ ਸ਼ਕਰ !
ਬਣਾਂਦੇ ਹਨ, ਗਿਰਾਂਦੇ ਹਨ
ਇਹੋ ਹੀ ਖੇਲ ਸਦੀਆਂ ਤੋਂ
ਸਿਸਕਦੀ ਹੈ ਸਥਰ ਲੱਥੀ
ਚਲੋ ਹੇਠਾਂ ਹੇ ਸ਼ਕਰ ਜੀ !
ਸੁਆਰਥ ਫੱਟ ਚਲ ਸੀਵੇ
ਉ ਬੂਟੀ ਘੋਟ ਪਜ਼ਾਰਾਂ ਦੀ
ਹਾਂ, ਜੀਂਦੀ ਹੈ ਅਜੇ ਸ਼ਕਰ
ਜਿ ਕੁਛ ਕਰਨਾ ਤਾਂ ਹੁਣ ਵੇਲਾ

ਤੁਸੀਂ ਬੈਠੇ ਗੁਸਾਈਂ ਜੀ !
ਸਮਾਧੀ ਹੈ ਲਗਾਈ ਜੀ !
ਤੇ ਤੱਕੋ ਕੌਮ ਅਪਨੀ ਨੂੰ
ਅਚਾਰਜ ਸੀ ਜਗਾਈ ਜੀ ।
ਸੋ ਜੀਂਦੇ ਹਨ ਬਦੇਸਾਂ ਵਿਚ
ਉਹਦੇ ਸਿਰ ਮੌਤ ਆਈ ਜੀ ।
ਨ ਕੁਰਬਾਨੀ ਹੈ ਸਾਂਝੇ ਕੰਮ
ਲੜਨ ਆਪੋ 'ਚ ਭਾਈ ਜੀ !
ਅਜੇ ਪੱਲੇ ਬਤੇਰੀ ਪਰ
ਟੁਟੀ ਮਾਲਾ ਦੇ, ਸਾਂਈ ਜੀ ।
ਕਿ ਦੇਖਣਹਾਰ ਨੈਣਾਂ ਹਨ
ਵਖੇਵੇਂ ਨਜ਼ਰ ਆਈ ਜੀ,
ਹੈ ਰੁਲ ਚੁੱਕੀ ਜ਼ਮੀਨਾਂ ਵਿਚ
ਨ ਬਾਕੀ ਆਨ ਰਾਈ ਜੀ ।
ਉਸਾਰਨ ਫੇਰ ਢਾਹ ਸਿੱਟਣ,
ਗਿਰੀ ਇਸ ਕੌਮ ਚਾਈ ਜੀ ।
ਕੁਰਾੜੀ ਜਿੰਦ ਹੈ ਇਸਦੀ
ਦਿਓ ਕੋਈ ਦਵਾਈ ਜੀ ।
ਤੇ ਖੁਦਗਰਜ਼ੀ ਮਲੂਮ ਲਾਓ,
ਦਿਓ ਇਸ ਨੂੰ ਪਿਲਾਈ ਜੀ ।
ਜਬਾੜੇ ਮੌਤ ਵਿਚ ਬੈਠੀ
ਹੈ ਬਹੁੜਨ ਦਾ ਗੁਸਾਈਂ ਜੀ ।

[ਕਸ਼ਮੀਰ ੩-੧੦-੨੬]

ਸੁੱਚਾ ਦਿਲ

ਨ ਦਿਲ ਊਣਾ ਕਰੀਂ ਨੀਵਾਂ
ਇ ਦਿਲ ਸੁੱਚਾ ਰਖੀਂ ਉੱਚਾ

ਹਈ ਸੱਜਨ ਇ ਦਿਲ ਅਪਣਾ
ਤੁਲਹ ਇਸਨੂੰ ਦਈ ਰੱਖੀਂ

ਕਦੇ ਪ੍ਰੀਤਮ ਨ ਭੁੱਲ ਬੈਠੀਂ
ਤੁਲਹ ਹੈ ਯਾਦ ਓਸੇ ਦੀ

ਪਵੇ ਦਿਲ ਪੀੜ ਖਜਾਲਾਂ ਦੀ
ਗੁਆਚੇ ਦਿਲ ਜਿ ਇਹਨਾ ਵਿਚ

ਜਿ ਉਂਗਲ 'ਯਾਦ ਪ੍ਰੀਤਮ' ਦੀ
ਕਦੇ ਗੁਆਚੇ ਨ, ਏਦਾਂ ਏ

ਜੇ ਪ੍ਰੀਤਮ ਯਾਦ ਤੂੰ ਰੱਖੇਂ
ਉਦੀ ਫਿਰ ਯਾਦ ਅੰਦਰ ਤੂੰ

ਦੁ ਯਾਦਾਂ ਮਿਲਕੇ ਇਕ ਹੋਵਣ
ਓ ਵਸਦਾ ਫਿਰ ਰਹੇ ਨਾਲੇ,

ਨ ਨਿੱਮੋਝਾਣ ਕਰ ਇੱਝਾ,
ਇ ਕਰ ਕਰ ਯਾਦ ਹੈ ਸਿੱਝਾ।

ਇ ਆਪੇ ਆਪ ਦਾ ਵੈਰੀ,
ਕਰੀਂ ਸੂ ਯਾਦ ਦਾ ਗਿੱਝਾ।

ਕਿ ਥੰਮ੍ਹੀ ਹੈ ਦਿਲੇ ਦੀ ਓ
ਉਚਾ ਦਿਲ ਨੂੰ ਰਖੇ ਰੁੱਝਾ।

ਤਿ ਸੋਚਾਂ ਆ ਕੇ ਪਿੜ ਲਾਵਣ,
ਕਠਨਤਾ ਨਾਲ ਫਿਰ ਲੱਝਾ।

ਫੜਾਈ ਏਸ ਨੂੰ ਰੱਖੇਂ
ਸਦਾ ਲੱਝਾ ਸਦਾ ਲੱਝਾ।

ਪਵੇਗੀ ਖਿੱਚ ਪ੍ਰੀਤਮ ਨੂੰ
ਰਹੇਂਗਾ ਸੁਹਣਿਆਂ ਸੁੱਝਾ¹।

ਨ ਦਿਲ ਫਿਰ ਹੋਇ ਕੱਲਾ ਏ,
ਲਖੇਂ, ਪਰ ਓ ਰਹੇ ਗੁੱਝਾ।

[ਕਸ਼ੋਲੀ, ੩੦-੮-੫੦]

¹ ਸੋਝੀ ਵਾਲਾ।

ਪ੍ਰੇਮ ਖੇਲ

ਕਮਾਵਣ ਪ੍ਰੇਮ ਦੀ ਤੈਨੂੰ
ਕਹੇ ਸਾਅਦੀ¹ ਤੂੰ ਪਰਵਾਨੇ

ਜਿ ਹੈ ਕੁਛ ਲੋੜ ਸੱਚੀ ਉਵ,
ਦੇ ਪਾਸੇ ਸੁਹਣਿਆਂ ਵੰਞ ।

“ਖੇਲੇ ਖੇਲ ਪਯਾਰਾਂ ਦੀ
“ਓ ਕਰਕੇ ਦੱਸਦਾ ਸਖੀਏ !

ਨ ਦਸਦਾ ਬੋਲ ਕੇ ਕੁਛ ਬੀ
ਕਿ ਖੇਲੋ ਪਯਾਰ ਨੂੰ ਇਵ ।”

ਕਹੇ ਬੁਲਬੁਲ ਨੂੰ ਸਾਅਦੀ
“ਚੁਪਾਤੇ ਦੇਖ ਪਰਵਾਨਾ

“ਤੂੰ ਕਿੱਸੇ ਫੋਲ ਨਾ ਦਿਲ ਦੇ
ਨੁਛਾਵਰ ਜਿੰਦ ਕਰਦਾ ਕਿੰਵ ।”

ਨਹੀਂ ਵਿੰਨ੍ਹੇ ਜੁ ਪਯਾਰਾਂ ਦਿਲ
ਪਈ ਪੱਲੇ “ਗਿਣਨ ਗਿਣਤੀ”

ਓ ਗਿਣਤੀ ਦੀ ਕਲਾ ਹੋ ਗਏ,
ਕਿ ਹਿਰਦਾ ਰਹਿ ਗਿਆ ਸੁੰਞ ।

[ਕਸ਼ੋਲੀ, ੨੮-੮-੫੦

1 ਇਸ ਸ਼ਿਅਰ ਵਲ ਇਸ਼ਾਰਾ ਜਾਪਦਾ ਹੈ :

ਐ ਮੁਰਗੇ ਸਹਰ ਇਸ਼ਕ ਜਿ ਪਰਵਾਨਾ ਬਿਆਮੋਜ਼, ਮੇ ਸੋਖਤੋ ਮੇ ਸੋਜ਼ਦੋ ਆਹਾ ਨ ਕੁਨੱਦ ।

ਬੇਖੁਦੀ ਦੀ ਮੌਜ

ਦਿਲਗੀਰੀਆਂ ਨੂੰ ਦੂਰ ਕਰ
ਦਿਲ-ਹੈਂਕੜਾਂ ਨਾ ਵੜਨ ਦੇਹ

ਘਾਟੇ ਨਫੇ ਦੁਖ ਸੁੱਖ ਆ ਕੇ
ਇਨਸਾਨ ਨੇ ਰਹਿਣਾ ਨਹੀਂ

ਰੰਵਾਣ ਨਾ ਇਸ ਜਿੰਦ ਨੂੰ
ਏ ਸ਼ੀਫ ਤੇਰੀ ਜਿੰਦੜੀ

ਭਰ ਪ੍ਰੇਮ ਦੇ ਰਸ ਪਯਾਲਿਓਂ
ਭਰ ਭਰ ਕੇ ਪੀ ਫਿਰ ਸ੍ਵਾਦ ਲਾ

ਮਹਿਫਲ ਲਗੇ ਰਸ ਰੰਗ ਦੀ
ਭੁਲ ਜਾਇੰ ਟੁਕ ਧੰਦਾਲ ਨੂੰ

ਖੜ੍ਹ ਕੇ ਖੁਦੀ ਦੇ ਕੇਂਦ੍ਰ ਤੇ
ਭੁਲ ਜਾਣ ਤਦ ਦਿਲਗੀਰੀਆਂ

ਸੁਣ ਇਹ ਨਸ਼ਾ ਜੇ ਪੀ ਲਵੇਂ
ਕਮ-ਅਕਲੀਆਂ ਦਿਲ ਤੰਗੀਆਂ

ਮਾਲਕ ਬਣੇ ਇਸ ਮੌਜ ਦਾ
ਖੁਸ਼ ਅਕਲੀਆਂ ਤੇ ਖੇੜਿਆਂ ਵਿਚ

ਦਿਲ-ਤੰਗੀਆਂ ਨੂੰ ਪਰੇ ਸੁੱਟ,
ਦਿਲ-ਝਵੀਂ ਨੂੰ ਤੂੰ ਜੜੋਂ ਪੁੱਟ।

ਹਨ ਘੇਰਦੇ ਇਨਸਾਨ ਨੂੰ
ਦੁਖ ਜਾਣਗੇ ਸਭ ਖੁਦ ਨਿਖੁੱਟ।

ਇਸ ਗ਼ੀਬ ਨੂੰ ਸੁਖ ਲੈਣ ਦੇਹ
ਇਸ ਨੂੰ ਪਿਆ ਨਾ ਮਾਰ ਕੁੱਟ।

ਨਿੱਕਾ ਜਿਹਾ ਇਕ ਵਾਰ ਘੁੱਟ,
ਲਾ ਪੀਂਵਦਾ ਹੋ ਜਾਇੰ ਗੁੱਟ।

ਦਫ ਚੰਗ ਨਾਲੇ ਪੈ ਵਜਨ
ਟੁਕ ਬੇਖੁਦੀ ਦੀ ਮੌਜ ਲੁੱਟ।

ਘੁਮ ਜਾ ਦੁਆਲੇ ਬੇਖੁਦੀ,
ਆਪੇ ਹੀ ਜਾਵਣ ਓ ਨਿਖੁੱਟ।

ਮਦਹੋਸ਼ ਦਾ ਮਾਲਕ ਰਹੇਂ
ਸਭ ਜਾਣ ਛੁਟ, ਹਾਂ ਜਾਣ ਛੁੱਟ।

ਇਸ ਬੇਖੁਦੀ ਰਸ ਰੰਗ ਦਾ
ਹੋਸ਼ ਵਿਚ ਫਿਰ ਰਹੇਂ ਗੁੱਟ।

[ਕਸ਼ੋਲੀ ੨੯-੮-੫੦]

ਉੱਠ ਉੱਠ

ਡਾਚੀ ਦੇ ਗਲ ਸਨ ਟੱਲੀਆਂ
ਨਾ ਜਾਗ ਪੁੰਨੂ ਦੀ ਖੁਲ੍ਹੀ

ਮਦਹੋਸ਼ੀਆਂ, ਮਦਹੋਸ਼ੀਆਂ,
ਜਾਗੇ ਤੇ ਕੁੱਸਣ ਲਗ ਪਏ

ਡਾਚੀਆਂ ਹਰ ਘੜੀ, ਗਾਫਲ।
ਖੜਕਾਂਦੀਆਂ ਨੀ ਟੱਲੀਆਂ

ਉੱਠਾਂ ਮੁਹਾਰਾਂ ਲੰਮੀਆਂ
ਗਾਫਲ ਪਿਆ ਮਦਹੋਸ਼ ਹੈ

ਉਠ ਉਠ ਤਿਆਰੀ ਕਰ ਕੁਈ
ਕਰ ਮਿਹਰਬਾਨੀ ਆਪ ਤੇ

ਓ ਬੋਲ ਪਈਆਂ: 'ਉੱਠ ਉੱਠ'
ਸੱਸੀ ਨ ਸੁੱਤੀ ਪਈ ਉੱਠ।

ਹਾਂ, ਵਿਥ ਲੰਮੇਰੀ ਪੈ ਗਈ
ਤੜਫਨ ਦੁਏ ਪੈ ਲੁੱਠ ਲੁੱਠ।

ਟੁਰ ਰਹੀਆਂ ਚੌਫੇਰਿਓਂ
ਤੇ ਕਹਿੰਦੀਆਂ ਨੀ ਉੱਠ ਉੱਠ।

ਬਨ ਬਨ ਕਤਾਰਾਂ ਜਾ ਰਹੇ
ਜੀਕੂੰ ਚਲਾਈ ਕਿਸੇ ਮੁੱਠ।

ਲਦ ਲੈ ਕਚਾਵੇ ਪਯਾਰ ਦੇ
ਆਪੇ ਤੇ ਆਪੇ ਆਪ ਤੁੱਠ।

[ਕਸ਼ੋਲੀ, ੩੦-੮-੫੦]

ਅਨੋਖੀ ਮਯ

ਆ ਸਾਕੀ ਨੇ ਕਿਹਾ ਮੈਨੂੰ ਤੂੰ ਬਿਹਬਲ ਕਿਉਂ ਹੈਂ ਬਹਿ ਗੁੱਠੀਂ?
ਮੈਂ ਪਯਾਲਾ ਇਕ ਲਿਆਯਾ ਹਾਂ ਹੁਣੇ ਪੀ ਲੈ, ਹੁਣੇ ਉੱਠੀਂ ।

ਇਹ 'ਮਯ' ਪੀਣੋਂ ਕਿਉਂ ਝਕਦਾ ਹੈਂ ਇਹ ਚੌਂਦੀ ਹੈ ਨ ਜਗ ਭੱਠੀ
ਜੁ 'ਮਯ' ਮੈਂ ਅਜ ਲਯਾਯਾ ਹਾਂ ਉਹ ਚੌਂਦੀ ਹੈ ਗਗਨ ਭੱਠੀ ।

ਕਿ ਅਰਸ਼ਾਂ ਦੀ ਸੁਰਾਹੀ ਵਿਚ ਇਹ ਰਖੀ ਦੀ ਹੈ 'ਮਯ ਖਾਨੇ'
ਨ ਵਿਕਦੀ ਏਹ ਦੁਕਾਨਾਂ ਤੇ ਲੁਕਾ ਰੱਖੀ ਦੀ ਕਰ ਕੱਠੀ ।

ਕਹੇ ਪੀਰੇ ਮੁਗਾਂ ਜਿਸ ਨੂੰ ਉਨੂੰ ਦੋ ਘੁੱਟ ਦਿੰਦੇ ਹਾਂ,
ਜਹੇ ਜਿਉਂ ਜਿਉਂ ਤੇ ਦੋਂਦੇ ਹਾਂ ਕਿ ਰਉਂ ਮੱਠੀ, ਕਿ ਰਉਂ ਮੱਠੀ ।

ਸੁਨਹਿਰੀ ਇਕ ਪਿਆਲੀ ਵਿਚ ਜੋ ਸੁੱਚੀ ਹੋ ਤੇ ਸੁੱਚੀ ਹੋ,
ਏ ਰਸ ਮਯ 'ਮਯ' ਚਾ ਪਾਂਦੇ ਹਾਂ ਏ ਹੋਰਸ ਵਿੱਚ ਨ ਰਹਿ ਸੁੱਚੀ ।

ਇ ਪੀਕੇ ਸੂਰ ਭਰਦਾ ਏ ਤੇ ਮਸਤੀ ਗੁੱਟ ਕਰਦੀ ਏ
ਅਜਬ ਤੱਕ : ਹੋਸ਼ ਫਿਰ ਕਾਯਮ ਰਜ਼ਾ ਜਿਸ ਤੇ ਰਹੇ ਤੁੱਠੀ ।

ਬਿਸਮ ਹੁੰਨਾ ਹਾਂ ਮੈਂ ਸਾਕੀ ਮੁਗਾਂ ਤੇ ਪੀਰ ਨੇ ਉੱਤਾਂ
ਘਲੀ ਤੈਨੂੰ ਹੈ ਕਿਉਂ ਆਪੇ ਕਿ ਕਿਸਮਤ ਜਾਗ ਹੈ ਉੱਠੀ ।

[ਕਸ਼ੋਲੀ ੩੦-੮-੫੦]

ਪ੍ਰੇਮ ਦੌਲਤ

ਪੁਰਾਣੇ ਮਿਤ ਦੋ ਬੈਠੇ
ਛਿੜੀ ਗਲ ਬਾਤ ਦੋਹਾਂ ਵਿਚ

ਕਿਸੇ ਕੰਢੇ ਸਮੁੰਦ ਖਾਡੀ,
ਜੁ ਸੀ ਖਰ੍ਹਵੀ, ਬਿਨਾ ਲਾਡੀ।

ਇਕ ਮਿੱਤ੍ਰ-ਕਿਸੇ ਸਿਉਂ ਪਯਾਰ ਨਾ ਤੇਰਾ
ਝੁਰੜ ਤੂੰ ਹੋ ਗਿਐਂ ਭੁਗੜੀ

ਕਿਸੇ ਸਿਉਂ ਨਾਂ ਕਰੇਂ ਲਾਡੀ,
ਜੋ ਗੱਲ ਕਰਨੈ ਖੁਸ਼ਕ ਪਾਡੀ।

ਦੂਜਾ ਮਿੱਤ੍ਰ-ਸੁਣੀਂ ਓ ਥਿੰਧਿਆ ਬੋਲੂ
ਕਲਮ ਇਕ ਦੁਆਤ ਤਿੰਨ ਕਪੜੇ

ਤਿਰੇ ਪੱਲੇ ਹੈ ਦੱਸ ਕੀ ਕੁਛ ?
ਉਡਾਰੂ ਖਿਆਲ ਤੇ ਲਾਡੀ।

ਲਈ ਕੱਠੀ ਮੈਂ ਕਰ ਇੰਨੀ
ਦਿਸ਼ੋਰੀ ਕੋਠੀਆਂ ਕੇਈ

ਨ ਮੁੱਕੇਗੀ ਇ ਸਤ ਪੀੜ੍ਹੀ,
ਵਲੈਤੀਂ ਸਾਖ ਹੈ ਸਾਡੀ।

ਮਹਲ ਮਾੜੀ ਬਗੀਚੇ ਤੂੰ
ਤਿਰੇ ਪੱਲੇ ਤਾਂ ਤੂਹੋਂ ਹੈਂ

ਜ਼ਮੀਨਾਂ ਤੇ ਏ 'ਕਾਰਾਂ ਤੱਕ'
ਤੇ ਗਲ ਕਰਨੈ ਪਿਆ ਆਡੀ।

ਪਹਿਲਾ ਮਿੱਤ੍ਰ-ਮਿਰੇ ਪੱਲੇ ਤੇ ਮੈਂ ਹੀ ਹਾਂ
ਤਿਰੇ ਪੱਲੇ ਨ ਤੂੰ ਰਹਿਆ

ਤੂੰ ਆਖਯਾ ਹੈ ਇ ਸੱਚ ਸੱਜਣ !
'ਜੁ ਪੱਲੇ' ਜਾਂਇੰਗਾ ਛਾਡੀ।

ਪਿਆ ਸੁਣਦਾ ਸੀ ਸਾਹਿਬ ਦਿਲ
ਪਿਆ ਡੁੱਲ੍ਹਦਾ ਕਿਸੇ ਰੰਗੇ

ਪਈ ਹੁੰਦੀ ਏ ਗਲ ਸੁਆਦੀ,
ਹਸੀ ਉਸ ਆ ਗਈ ਡਾਢੀ।

ਉਸ ਰੰਗ ਰਤੜੇ ਨੇ ਬੁਲ੍ਹ ਖੁਹਲੇ
ਗਰੀਬੀ ਤੇ ਅਮੀਰੀ ਦਾ

ਤੇ ਆਖੇ ਸੁਣ ਲਓ ਵੀਰੋ !
ਮੁਲ ਇਕੋ ਅੰਤ ਨੂੰ ਪੁਆਡੀ,

ਜਿਨ੍ਹੇ ਪਰ ਪ੍ਰੀਤ ਦੀ ਦੌਲਤ
ਉਹ ਨਿਰਧਨ ਹੈ ਕਿ ਧਨ ਵਾਲਾ

ਕਮਾਈ ਤੇ ਲਈ ਭਰ ਦਿਲਿ,
ਉਹ 'ਮੀਰੀ' ਹੈ ਨਹੀ ਫਾਡੀ।

[ਕਸ਼ੋਲੀ ੩੦-੮-੫੦]

ਢਾਢੀ

ਮੈਨੂੰ ਬਣਾ ਲੈ ਸਾਂਈਆਂ ! ਮੈਨੂੰ ਬਣਾ ਲੈ ਢਾਢੀ,
ਐਪਰ ਇਹ ਦਰ ਦੇ ਤੇਰੇ ਲਾਇਕ ਨਹੀਂ ਹੈ ਢਾਢੀ ।

ਤੇਰਾ ਹੀ ਰੂਪ ਹੋਇਆ ਢਾਢੀ ਹੈ ਇਕ ਤੇਰਾ
ਤੇਰੇ ਗੁਣਾਂ ਨੂੰ ਗਾਵੇ ਅਰਸ਼ਾਂ ਦਾ ਉਹ ਹੈ ਢਾਢੀ ।

ਗਾਂਦਾ ਜਿਵੇਂ ਗੁਣਾਂ ਨੂੰ ਕੁਈ ਹੋਰ ਗਾ ਨ ਸੱਕੇ,
ਅਰਸ਼ਾਂ ਦੇ ਰਾਗ ਫਰਸ਼ੀ ਆਲਾਪਦਾ ਤੈਂ ਢਾਢੀ ।

ਉਸ ਦੇ ਗੁਣਾਂ ਨੂੰ ਗਾਵਾਂ ਰਸ ਰੰਗ ਵਿੱਚ ਆ ਕੇ
ਉਸਦਾ ਬਣਾਏ ਸਾਂਈਆਂ ! ਨਿੱਕਾ ਜਿਹਾ ਮੈਂ ਢਾਢੀ ।

ਗੁਣ ਗਾਂਦਿਆਂ ਮੈਂ ਬੀਤੇ ਵਿਚ ਯਾਦ ਨੈਣ ਭਰਦੇ
ਵਿਚ ਪਯਾਰ ਥਰਬਰਾਂਦੇ ਐਸਾ ਬਣਾ ਦੇ ਢਾਢੀ ।

[ਕਸ਼ੋਲੀ ੨੭-੮-੫੦]

ਛੁਹ

ਇਸ ਜਿੰਦ ਹੋਈ ਜਿੰਦਹੀਨ ਨੂੰ
ਹੁਣ ਛੁਹ ਲਾ ਜਿੰਦੜੀ ਪਾਣ,
ਕੁਈ ਬਿਜਲੀ ਹੋਕੇ ਆ ਛੁਹੀਂ
ਕੁਈ ਛੇੜੀਂ ਥਰਰ ਥਰਰਾਣ, ।
ਕੁਈ ਤਾਰਾ ਬਲਦਾ ਉੱਡਦਾ
ਹੋ ਉਤਰੀਂ ਛੇਤੀ ਹੇਠ,
ਲਸ ਨੀਲੀ ਨੀਲੀ ਥਰਕਵੀਂ
ਛੁਹ ਦੇ ਕੇ ਭਰ ਦੇ ਤ੍ਰਾਣ ।
ਕੁਈ ਤੇਜ ਅਲਾਂਬਾ ਆਪਣਾ
ਲੈ ਸੂਰਜ ਵਾਝੂ ਆਉ,
ਤੇ ਕਿਰਨ-ਤੀਰ ਘੱਲ ਪੋੜਵੇਂ
ਖਿਚ ਅਪਣਾ ਤੀਰ ਕਮਾਣ ।
ਯਾ ਮਿਕਨਾਤੀਸੀ ਛੁਹ ਕੋਈ
ਅਵੇ ਤੂੰ ਚੁੰਬਕ ਦੇ ਮੇਰੁ,
ਹੁਣ ਥਰਰ ਕਰੇਂਦੀ ਲਾਇਕੇ
ਇਹ ਜੀਉਂਦੇ ਕਰ ਦੇਹ ਪ੍ਰਾਣ ।
ਹਾਂ, ਪਾਰਸ ਨੁਹਕਰ ਨਾਲ ਹੁਣ
ਕੁਈ ਪੱਕਾ ਕਰੀਂ ਵਟਾਉ,
ਜਿੰਦ ਨ ਹੁਇ ਜਿੰਦ ਹੀਣ ਮੁੜ
ਪਵੇ ਨ ਕੋਈ ਕਾਣ ।

ਤੁਹਾਡੇ ਪਿਆਰ ਦਾ ਚਸਕਾ

ਪਰੋਂ ਆਏ ਸੌ ਢੋਲਨ ਮੈਂ
ਮਲ੍ਹਾਰਾਂ ਗਾਉਂਦੇ, ਵਸਦੇ

ਕਿ ਰਾਗਨ ਮੇਘ ਦੀ ਬਣ ਬਣ
ਤੇ ਪੀਂਘਾਂ ਝੂਟਦੇ ਤਣ ਤਣ।

ਕੱਲ ਆਏ ਸੌ ਮਿਲੇ ਲਾਲਨ
ਖੁਸ਼ੀ ਦੇ ਗੀਤ ਗਾਂਦੇ ਸੌ

ਬਿਲਾਵਲ ਰੂਪ ਬਣ ਠਣਕੇ
ਤੇ 'ਮੰਗਲ ਤਾਲ' ਭਰਤਣਤਣ।

ਹੁਯਾ ਕੀਰਤਨ ਸੁਅਰਗਾਂ ਦਾ
ਪਿਆ ਜਾਪੇ ਕਿ ਸਿਫਤ ਆਈ

ਕਿ ਰਸ ਵਸਦਾ ਸੀ ਛਣ ਛਣਕੇ,
ਸੰਗੀਤਕ ਰੂਪ ਹੈ ਬਣ ਠਣ।

ਤੁਸਾਂ ਹੀ ਨਾਲ ਅਜ ਲੀਤਾ
ਉਦਾਸੀ ਆ ਰਹੀ ਪ੍ਰੀਤਮ !

ਹੈ ਮਾਰੂ ਰਾਗ ਦਾ ਬਾਣਾ,
ਕਦਮ ਸਟਦੀ ਹੈ ਉਹ ਮਿਣ ਮਿਣ।

ਹੈ ਗਮ ਦੀ ਸੁਰ ਛਿੜੀ ਸਾਰੇ,
ਕਿ ਪ੍ਰੇਮੀ ਰੂਪ ਇਹ ਤਕ ਤਕ

ਅਲਮ ਦੇ ਛਿੜ ਰਹੇ ਨਗਮੇ
ਪਏ ਵਿਚ ਗੇਣਤੀ ਗਿਣ ਗਿਣ।

ਕਿ ਇਹ ਓਹੋ ਹੀ ਪਯਾਰਾ ਹੈ
ਮਲ੍ਹਾਰਾਂ ਬਣ ਜੁ ਆਯਾ ਸੀ

ਜੋ ਆਯਾ ਸੀ ਉਮਾਹ ਬਣਕੇ
ਜੋ ਵਸਦਾ ਸੀ ਜਿਵੇਂ ਕਿਣਮਿਣ।

ਸਜਾਣੇ ਸਜਾਣ ਲੈਂਦੇ ਹਨ
ਹੁ ਅਜ ਇਸ ਵੇਸ ਵਿਚ ਆਏ

ਚਹੋ ਜਿਸ ਰੰਗ ਖੇਲੋ ਹੋ,
ਛਿਪਾ ਕਰ ਹੋਰ ਹੋ ਬਣ ਬਣ।

ਇਕ ਅਰਜ਼ੋਈ ਹੈ ਬਾਲਮ ਮੈਂ
ਕਿ ਮੇਰੀ ਪ੍ਰੀਤ ਨੌ ਬਾਲਾ

ਨਜ਼ਰ ਮੇਰੀ ਹੈ ਘਟ ਰੌਸ਼ਨ
ਲਗੀ ਹੈ ਰੂਪ ਨੂੰ ਸੁਣ ਸੁਣ।

ਨ ਸੱਕਾਂ ਸਜਾਣ ਹਰ ਰੰਗੇ
ਕਠਨ ਹੁੰਦਾ ਹੈ ਸਜਾਣਨ ਏ

ਜੁ ਧਾਰੋ ਆਪ ਰਹਿ ਓਹੋ,
'ਅਸਲ' ਤੋਂ 'ਵੇਸ' ਨੂੰ ਪੁਣ ਪੁਣ।

ਖਜ਼ਾਨੇ ਹੁਸਨ ਅਪਣੇ 'ਚੋਂ
ਮਜ਼ਾ ਫਿਰ ਪਯਾਰ ਤੁਹਾਡੇ ਦਾ

ਦਿਓ ਇਹ ਸਜਾਣ ਮੈਨੂੰ ਬੀ
ਮਿਲੇ ਮੈਨੂੰ ਅਗਿਣ ਗਿਣ ਗਿਣ।

ਰਹੇ ਰੋਸ਼ਨ ਨਜ਼ਰ ਮੇਰੀ
ਸਿਆਣਾ ਹਰ ਰੰਗੇ ਬਾਲਮ

ਕਿ ਬੀਨਾਈ ਹੋ ਦਿਵ ਮੇਰੀ,
ਹਾਂ ਸਭ ਵੇਸਾਂ ਤੋਂ ਮੈਂ ਪੁਣ ਛਣ।

ਤੁਹਾਡੇ ਨਾਜ਼ ਨਖਰੇ ਜੋ,
ਉਹ ਇੰਨੇ ਰੰਗ ਬਦਲਵੇਂ ਹਨ

ਕਿ ਮੌਜਾਂ ਚੌਜ ਜੋ ਸੁਹਣੇ,
ਸਮਝ ਆਜਿਜ਼ ਰਹੇ ਮਿਣ ਮਿਣ।

ਹਾਂ ਇਕ-ਰਸ ਜ਼ਾਤ ਤੇਰੀ ਹੈ,
ਅਦਾਵਾਂ ਲਾਲ ! ਹਨ ਕਈ ਇਕ

ਸਿਫਾਤਾਂ ਹਨ ਅਨਿਕ ਲਾਲਨ !
ਕਿ ਹਾਰੀ ਦਾ ਉਨ੍ਹਾਂ ਗਿਣ ਗਿਣ।

ਜੁ ਤੁਹਾਡੇ ਹੀ ਹੁਸਨ ਵਿਚੋਂ
ਕਿ ਸਜਾਣੇ ਜੋ ਸਭਨ ਰੰਗੀਂ

ਜਿ ਮਿਲ ਜਾਏ ਰਮਜ਼ ਐਸੀ,
ਤੁਸੀਂ ਬਦਲੋ ਜੋ ਹੋ ਛਿਣ ਛਿਣ।

ਹੋ ਪ੍ਰੀਤਮ ਪਯਾਰ ਤੁਹਾਡੇ ਦਾ
ਨ ਛੁੱਟੇ ਏ ਕਿਸੇ ਗੱਲੇ

ਪਿਆ ਚਸਕਾ ਨ ਛੁਟਦਾ ਹੈ
ਕਟੇ ਕੋਈ ਚਹੇ ਲੁਣ ਲੁਣ।

[ਦਿੱਲੀ ੧੬-੩-੫੦]

ਦਰ ਢੱਠਣੀ

ਦਰ ਪਿਆਂ ਸ਼ਾਇਦ ਕਦੇ ਮਿਲ ਜਾਇ ਹਾਂ ਇਕ ਵਾਰ ਝਾਤ
ਫਿਰ ਦਲੀਜ਼ਾਂ ਵਾਂਗ ਦਰਤੇ ਢੱਠਿਆ ਰਹੁ ਦਿਨ ਤੇ ਰਾਤ ।

ਲੰਘਦਿਆਂ ਬੋਸਾ ਕਦੇ ਚਰਨਾਂ ਦਾ ਹਾਂ ਮਿਲ ਜਾਇਗਾ,
ਧੂੜ ਚਰਨਾਂ ਦੀ ਕਦੇ ਮਿਲ ਜਾਇਗੀ ਸੁਹਣੀ ਸੁਗਾਤ ।

ਸਜਦਿਆਂ ਦੀ ਸਿੱਕ ਜਿਹੜੀ ਉਮਗਦੀ ਸਿਰ ਵਿਚ ਰੋਜ਼,
ਯੁਮਨ ਵਾਲੇ ਕਦਮ ਨੁਹਕਰ ਦੇ ਕਦੇ ਕਰ ਦੇਣ ਸ਼ਾਂਤ ।

ਸਿਰ ਨਿਆਜ਼ਾਂ ਦੇ ਭਰੇ ਸਜਦੇ ਦਲੀਜ਼ਾਂ ਤੇ ਕਰਨ
ਛੁਹ ਉਨ੍ਹਾਂ ਦੀ ਬੀ ਕਦੇ ਮਿਲ ਜਾਇਗੀ ਇਕ ਹੋਰ ਦਾਤ ।

ਰੰਗ ਰਤਨਾਂ ਦੀ ਓਸ ਥਾਵੇਂ ਹੁੰਦੀਆਂ ਓਡਾਰੀਆਂ
ਛੁਹ ਉਨ੍ਹਾਂ ਦੇ ਛਾਉਂ ਦੀ ਹੈ ਹੱਲ ਸਾਰੀ ਮੁਸ਼ਕਿਲਾਤ ।

ਰਸ ਮੱਤਿਆਂ ਦੇ ਪੈਣ ਝਰਮਟ ਪਿਰਮ ਰਸ ਡੁੱਲ੍ਹਦੇ ਰਹਿਣ
ਇਕ ਬੂੰਦ ਜੇ ਮਿਲ ਜਾਇਗੀ ਦਿਨ ਰਾਤ ਹੈ ਫਿਰ ਸਬ ਬਰਾਤ ।

ਹਾਂ, ਦਿਲਾ ਦਰ ਢੱਠਣੀ ਮਿਲ ਜਾਇ ਜੋ ਇਕ ਵਾਰ ਆਣ
ਫਿਰ ਨ ਇਸ ਨੂੰ ਛੱਡਣਾ ਅਬਦੀ ਇਹੋ ਹੀ ਹੈ ਹਯਾਤ ।

[ਕਸ਼ਮੀਰ ੧੨-੯-੨੬]

ਜੀਵਨ ਸੁਗਾਤ

ਇਕ ਜਯੋਤਸੀ ਨੇ ਪੁਛਿਆ
'ਮੈਂ ਦੇਖਦਾ ਰਿਹਾ ਹਾਂ

ਗੋਰੀ ਨੂੰ ਅੱਜ ਪ੍ਰਭਾਤ :
ਜਾਗੀ ਹੈਂ ਤੂੰ ਬੀ ਰਾਤ ।

'ਤਕਦੀ ਰਹੀ ਹੈਂ ਤਾਰੇ,
'ਕਿਸ ਗ੍ਰਿਹ ਦੀ ਖੋਜ ਕੀਤੀ

ਮਿਣਦੀ ਗਗਨ ਰਹੀ ਹੈਂ,
ਤੂੰ ਹੈਵੇ ਅੱਜ ਰਾਤ ?'

ਇਕ ਨੈਣ ਨੀਰ ਭਰਕੇ
ਇਕ ਤਰਸ ਦੀ ਨਜ਼ਰ ਪਾ

ਇਕ ਅੱਖ ਰਸ ਮਟੱਕੇ
ਗੋਰੀ ਕਹੀ ਏ ਬਾਤ :—

'ਤਾਰੇ, ਹੇ ਜਯੋਤਸੀ ! ਤੈਂ
'ਤਾਰੇ ਗਿਣੇਂਦਿਆਂ ਹੈ

ਗਿਣ ਗਿਣ ਲੰਘਾਈ ਰਾਤ
ਮੈਂ ਬੀ ਬਿਤਾਈ ਰਾਤ ।

'ਦੜ ਵੱਟ ਬੈਠਿਆਂ ਤੂੰ
'ਗਿਣ ਗਿਣ ਤੇ ਉਂਗਲਾਂ ਤੇ

ਇਕ-ਟੱਕ ਨੀਝ ਲਾ ਕੇ
ਲਿਖ ਲਿਖ ਸੁਕਾਈ ਦ੍ਰਾਤ ।

'ਇਕ ਆਹ ਸਰਦ ਤੇਰੀ
'ਅਥਰੁ ਨ ਇਕ ਤੇਰੇ

ਨਿਕਲੀ ਨ ਪੰਡਤਾ ਵੇ !
ਨੈਣਾਂ ਤੋਂ ਹੋਈ ਪਾਤ ।

'ਤੂੰ ਤੱਕਿਆ ਤਬੂਕ ਕੇ
'ਤਾਰਿਆਂ ਨੇ ਦਰਦ ਖਾਕੇ

ਇਕ ਵੇਰ ਬੀ ਨਹੀਂ ਹੈਂ
ਤੈਂ ਤੇ ਨ ਪਾਈ ਝਾਤ ।

'ਮੇਰੇ ਗਮਾਂ ਨੂੰ ਦੇਖੀਂ
'ਘਾਵਾਂ ਅੰਦਰਲਿਆਂ ਨੇ

ਰੋ ਰੋ ਬਿਤੀ ਏ ਰੈਣ
ਰਿਸ ਰਿਸ ਬਿਤਾਈ ਰਾਤ ।

'ਆਹਾਂ ਸਰਦ ਨੇ ਉਠ ਉਠ
'ਠੰਢੇ ਇਹ ਸਾਹ ਭਰਦੀ

ਵੈਰਾਗਿਆ ਹਵਾ ਨੂੰ
ਹੋਈ ਅਜੇ ਨ ਸ਼ਾਂਤਿ ।

'ਸ਼ਬਨਮ, ਮੈਂ ਰੋਣ ਤੱਕ ਤੱਕ
'ਭਿੱਜੀ ਪਈ ਸੂ ਸਾਹੜੀ

ਰੋਈ ਹੈ ਨਾਲ ਮੇਰੇ
ਸਾਵਣ ਵਸੇ ਦੀ ਭਾਂਤਿ ।

'ਸਨ ਤਾਰਿਆਂ ਦੇ ਨੈਣਾਂ	ਰਹੇ ਡਲੁਕ ਡਲੁਕ ਭਰਦੇ,
'ਤਕ ਤਕ ਕੇ ਬਿਰਹਾ ਮੇਰਾ	ਚਾਨਣ ਦੀ ਪਾਂਦੇ ਝਾਤ ।
'ਮਤ ਆ ਜਏ ਓ ਮੇਰਾ	ਜਾਨੀ ਕਿਸੇ ਪਲੇ ਛਿਨ,
'ਰਸਤੇ ਕਰੇਂਦੇ ਰੋਸ਼ਨ	ਤਾਰੇ ਰਹੇ ਨੇ ਰਾਤ ।
'ਪੰਡਤਾ ! ਰਹੀ ਹਾਂ ਮੈਂ ਤਾਂ	ਇਕ ਇੰਤਜ਼ਾਰ ਕਰਦੀ
'ਵਿਚ ਕਦੇ ਆਹੋ ਜ਼ਾਰੀ	ਹੋ ਸ਼ਾਂਤਿ ਤੇ ਅਸ਼ਾਂਤਿ ।
'ਕਦੀ ਤਬੂਕ ਆਸ ਪੁੰਨੀ	ਕਦੇ ਕਰਕ ਕਾਲਜੇ ਦੀ,
'ਇਉਂ ਇਸ਼ਕ ਦੇ ਫਰਿਸ਼ਤੇ	ਤਕ ਤਕ ਕੇ ਲਾਏ ਘਾਤ ।
'ਕਦੇ, ਰੋਂਦਿਆਂ ਹਸਾਵੇ	ਕਦੇ ਚੁੱਪ ਮਗਨ ਕਰਦਾ
'ਕਦੇ ਹਸਦਿਆਂ ਹੁਆਵੇ	ਕਦੇ ਪੁੱਛਦਾ ਨ ਬਾਤ ।
'ਦਿਲ ਦੀ ਖੁਰਾਕ ਮੇਰੀ	ਬਨ ਦਰਦ ਏ ਗਈ ਹੈ,
'ਦਿਲ ਨੂੰ ਇਹ ਦਰਦ ਹੈਵੇ	ਭਾਇਆ ਜਿਵੇਂ ਸੁਗਾਤ ।
'ਪੰਡਿਤ ! ਜਿ ਚਾਹ ਤੈਨੂੰ	ਕੁਛ ਦਰਦ ਖੀਦਣੇ ਦੀ
'ਝੋਲੀ ਭਰੀ ਪਈ ਜੇ	ਲੁਟ ਲੈ ਲਈਂ ਏ ਦਾਤ ।
'ਨਹਿ ਗੋਣਤੀ ਗਿਣੇਂਦਜਾਂ	ਖਪ ਖਪ ਕੇ ਵਿਚ ਹਿਸਾਬਾਂ
'ਇਸ ਦਰਦ ਦੀ ਕਣੀ ਤੋਂ	ਖਾਲੀ ਚੜ੍ਹ ਪ੍ਰਭਾਤ ।
'ਉਠ ਟੁਰ ਪਓਗੇ ਗਿਣਦੇ	ਲੋਕਾਂ ਦੇ ਅਪਨੇ ਭਾਗ
'ਬੇਦਾਗ ਇਸ਼ਕ ਛਾਪੋਂ	ਪਯਾਰਾਂ ਦੀ ਛੂਹ ਨ ਛਾਤ ।
'ਬਿਨ ਚੱਖੇ ਓਸ ਰਸ ਦੇ	ਜੋ ਗਮ-ਮਹਿਬੂਬ ਅੰਦਰ
'ਦਾਤੇ ਲੁਕਾਕੇ ਧਰਿਆ	ਜੀਵਨ ਦੀ ਜੋ ਸੁਗਾਤ ।'

[ਬੰਬਈ ੨੫-੨-੫੦]

ਖਤਾ

ਖਤਾ ਕਰਨੀ ਸੁਭਾ ਸਾਡਾ
ਪੈ ਕੋਸ਼ਿਸ਼ ਬੀ ਇਹ ਨਾ ਮਿਟਦੀ

ਖਤਾ ਕਰ ਕਰਕੇ, ਰੁਕ ਰੁਕ ਕੇ
ਖਤਾ ਕੀਤੀ ਕਰੀ ਤੋਬਾ

ਖਤਾ ਤੋਬਾ ਲੜੀ ਬਣ ਗਈ
ਰਹੇ ਰੋਸ਼ਨ ਚਿਣਗ ਪਯਾਰੇਂ

ਖਤਾ ਬਖਸ਼ਿੰਦ ਨਾਂ ਉਸਦਾ
ਖਤਾ ਨੂੰ ਜਿੱਤ ਦੇਵੇਗਾ

ਵਤਨ ਸਾਡਾ ਖਤਾ ਈ ਖਤਾ
ਕਿ ਹੋ ਜਾਈਏ ਕਿਵੇਂ ਬੇ-ਖਤਾ ।

ਨ ਆਈ ਬੇ-ਖਤਾਈ ਹੈ,
ਖਤਾ ਤੋਬਾ, ਖਤਾ ਪੈ ਖਤਾ ।

ਇਹ ਟੁੱਟੇਗੀ ਤਦੇ ਆਖਰ
ਹਾਂ, ਮਘਦੀ ਦਿਲ ਪੁਰ ਜਿ ਖਤਾ ।

ਖਤਾ ਬਖਸ਼ੀ ਸੁਭਾ ਉਸਦਾ,
ਇਉਂ ਕਰੀਏ ਹਾਂ ਖਤਾ 'ਜੈ ਖਤਾ' ।

[ਕਸ਼ੋਲੀ, ੩੦-੮-੫੦]

ਚੜਿਆ ਚੰਦ ਅਰਸ਼ਾਂ ਤੇ

ਉਠੋ ਲੋਕੋ! ਉਠੋ ਸੁਤਿਓ!
ਹੁਸਨ ਦਾ ਲੈ ਲਓ ਜਲਵਾ

ਕਿ ਸੁਤਿਆਂ ਨੂਰ ਦਾ ਜਲਵਾ
ਖਬਰਦਾਰਾਂ ਨੇ ਲੈ ਲੀਤਾ

ਅਗੰਮੀ ਮੀਂਹ ਨੂਰਾਂ ਦਾ
ਕਟੋਰੇ ਨੈਣ ਕਰ ਉੱਚੇ

ਕਿਵੇਂ ਹੋਇਆ? ਕਿਵੇਂ ਹੋਵੇ?
ਕਿਸੇ ਦਾਨੇ ਪਤਾ ਲੱਗਾ

ਨਦਾਨਾ ਪਿਰਮ ਰਸ ਵਾਲੇ
ਓ ਖੀਵੇ ਹੋ ਗਏ ਪੀ ਪੀ

ਕਿ ਚੜਿਆ ਚੰਦ ਅਰਸ਼ਾਂ ਤੇ
ਖੜੇ ਹੋ ਜਾਓ ਫਰਸ਼ਾਂ ਤੇ ।

ਨਹੀਂ ਮਿਲਦਾ ਹੈ ਗਾਫ਼ਲ ਨੂੰ,
ਨਜ਼ਰ ਲਾ ਅਰਸ਼ ਕੁਰਸਾਂ ਤੇ ।

ਹੈ ਛਹਿਬਰ ਲਾ ਰਿਹਾ ਉਤੋਂ
ਲਗਾ ਦਿਓ ਨੂਰ ਦਰਸਾਂ ਤੇ ।

ਕਿਵੇਂ ਹੋਸੀ? ਨ ਜਾਣਾ ਮੈਂ
ਨ ਖੋਜਾਂ ਖੋਜ ਬਰਸਾਂ ਤੇ ।

ਨਜ਼ਰ ਲਾਈ ਤਗਾਦੇ ਛੱਡ
ਕਿ ਤਕੀਏ ਰੱਖ ਤਰਸਾਂ ਤੇ ।

[੨੧-੧੧-੩੪]

ਉਡੀਕ

ਦਿਲਾ ਨਿਹਾਲ ਰਹੇ ਕ੍ਰਾਰ ਯਾਰ ਪਜਾਰੇ ਤੇ
ਸਦਾ ਵਿਸ਼ਾਸ ਰਹੇ ਮਰਕਜ਼ੀ ਸਿਤਾਰੇ ਤੇ ।

ਲਗੇ ਜਿ ਦੇਰ ਦਿਲਾ ! ਉਹ ਭਲਾ ਹਿ ਤੇਰਾ ਹੈ
ਪਵੇ ਮਿਠਾਸ ਤਦੇ ਪਕੇ ਜਿ ਸਹਜ ਹਾਰੇ ਤੇ ।

ਕਈਕੁ ਸਾਲ ਵਸੇ ਗੋਦ ਤਯਾਰ ਮੋਤੀ ਹੋ
ਵਰ੍ਹੇ ਲਗੇ ਬੜੇ ਸ਼ਿਵਨਾਭ ਨੂੰ ਦਿਦਾਰੇ ਤੇ ।

ਹਈ ਬਿਲੰਬ ਨਿਸ਼ਾਂ 'ਨਾ-ਤਿਆਰੀ' ਤੇਰੀ ਦਾ
ਦਿਲਾ ! ਨ ਸਕ ਲਿਆ— 'ਕੌਲ' ਹੋਣ 'ਲਾਰੇ' ਤੇ ।

ਬ੍ਰਿਛੀਂ ਲਗੇ ਫਲ ਜੋ ਤਪ ਕਰੇਨ ਲਮਕੇ ਓ,
ਹਈ ਉਡੀਕ ਤਪਾ ਜੋ ਪਕਾ ਸਵਾਰੇ ਤੇ ।

ਰਿਦੇ ਨੂੰ ਤਾਂਘ ਫੜੇ ਰੁਖ ਲਗੇਗੁ ਉੱਪਰ ਵਲ,
ਭਰੇਗੁ ਤਾਣ ਪਰਾਂ ਰੋਂ ਰਹੇ ਉਡਾਰੇ ਤੇ ।

ਦੀਦਾਰ ਲੋਚ ਲਗੇ ਹਜ਼ੂ ਪਏ ਹਜ਼ੂਰੀ ਦਾ
ਰਹੋਗੇ ਹਾਜ਼ਰ ਤਾਂ ਝੱਸ ਪੈਜਿ ਇੰਤਜ਼ਾਰੇ ਤੇ ।

ਹਈ ਇੰਤਜ਼ਾਰ ਮਜ਼ਾ ਪੁਛ ਸੁਆਦ ਮਜ਼ਨੂੰ ਨੂੰ,
ਨੈਣਾ ਖਿੜੇ ਨਰਗਸੀ ਲਗ ਸਜਨ ਦਿਦਾਰੇ ਤੇ ।

1 ਤਪਾਉ ਯਾਨੀ ਤਪੱਸਿਆਵੀ । 2 ਝੱਸ ।

ਰਹੇ ਉਡੀਕ ਬਿਨਾ ਸੁਹਾਗ ਵੰਤੀ ਨਾ
ਉਡੀਕ ਵੰਤ ਸੁਹਾਗਨ ਪਤੀ ਸਹਾਰੇ ਤੇ ।

ਉਡੀਕ ਜੀਵਨ ਹੈ ਮਸ਼ਕ 'ਪ੍ਰੇਮ-ਤਖਤਾ' ਏ
ਬਿਰਹੋਂ ਸੁਆਦ ਰਸੇ ਦਿਲ ਖਿਚੇ ਦਿਦਾਰੇ ਤੇ ।

ਉਡੀਕ ਵੰਤ ਰਹੇ ਰਖ ਯਕੀਨ ਮਿਹਰਾਂ ਤੇ
ਵਿਛਾਕੇ ਨੈਣ ਰਸਤੇ ਨਦਰ ਪਾਣਹਾਰੇ ਤੇ ।

[ਕਸ਼ਮੀਰ ੨੩-੯-੨੬]

ਨਾਥ ਕਿ ਅਨਾਥ

ਜਿਸ ਨੇ ਨੇਹੁੰ ਨ ਲਾਯਾ ਪ੍ਰੀਤਮ
ਕਰਮ ਧਰਮ ਸੁਚ ਸੰਜਮ ਪੂਜਾ

ਘੋਟੇ ਕਈ ਪੁਸਤਕਾਂ ਲਾਏ
ਸੁੰਦਰ ਦੀ ਖਿਚ ਪਈ ਨ ਸੀਨੇ

ਪਿਰਮ ਰਸੋਂ ਇਕ ਬੂੰਦ ਨ ਚੱਖੀ ।
ਉਮਗ ਉਮਗ ਹੀਅਰਾ ਨਾ ਉਛਲਯਾ,

ਰਾਗ ਰੰਗ ਦਿਲ-ਕੁਸਿਆਂ ਵਾਲੀ
ਸ੍ਵਾਦ ਬਿਰਹੁੰ ਦਾ ਪਿਆ ਨ ਪੱਲੇ

ਖੁਸ਼ਕ ਰਹੇ ਲਬ, ਖੁਸ਼ਕ ਰਿਹਾ ਮਨ,
ਕਿਸ ਗਲ ਦਾ ਉਹ 'ਸ੍ਵਾਮੀ' ਹੋਇਆ

ਨਾਥ ਹੋਇਕੇ ਰਿਹਾ ਅਨਾਥ,
ਸਭ ਕੁਛ ਉਸਦਾ ਗਿਆ ਅਕਾਥ ।

ਖਿਚਦਾ ਰਿਹਾ ਵਾਲ ਦੀ ਖਾਲ
ਵਾਹ ਨ ਪਿਆ ਅੰਝੂਆਂ ਸਾਥ ।

ਯਾਦ ਸਿਫਤ ਦੀ ਲਗੀ ਨ ਤਾਰ,
ਬੈਠ ਉਡੀਕ ਨ ਤਕਿਆ ਪਾਥ ।

ਕਦੇ ਵਿਲਕਣੀ ਪਈ ਨ ਕੰਨ,
ਰਿਹਾ ਝਾੜਦਾ ਖਾਲੀ ਹਾਥ ।

ਕਦੇ ਨ ਜੁੰਬਸ਼ ਖਾਧੀ ਰੂਹ,
ਕਿਸ ਗਲ ਦਾ ਉਹ ਹੋਯਾ 'ਨਾਥ' ?

[ਕਸੌਲੀ ੩੧-੮-੫੦]

ਤੇਰੀ ਕਮਾਲ ਸੈਨਤ

ਸੂਰਜ ਚੜ੍ਹੇ ਚਕੋਰਾ ਚੋਗਾ ਹੈ ਭਾਲਦਾ,
ਉਸਦੇ ਨ ਰੂਪ ਰੰਗ ਵੱਲ ਨੈਣਾਂ ਉਛਾਲਦਾ ।

ਘੁੰਮੇ ਵਿਚ ਕੰਕਰਾਂ ਦੇ ਦਾਣੇ ਨੂੰ ਠੰਗਦਾ,
ਛਹਿਬਰ ਪ੍ਰਕਾਸ਼ ਸੂਰਜ ਰੱਤੀ ਨ ਖਜ਼ਾਲਦਾ ।

ਸ਼ਾਮਾਂ ਨੂੰ ਝੁੰਡ ਤਾਰੇ ਨਿਕਲਣ ਅਕਾਸ਼ ਤੇ
ਗਮਜ਼ੇ ਉਨ੍ਹਾਂ ਦੇ ਦੇਖਣ ਅਖ ਨਾ ਦਿਖਾਲਦਾ ।

ਐਪਰ ਜਦੋਂ ਅਕਾਸ਼ ਤੇ ਦਿਸ ਚੰਦ ਆਂਵਦਾ
ਨਜ਼ਰਾਂ ਅਕਾਸ਼ ਗੱਡਦਾ ਖਿਚ ਖਾ ਕਮਾਲ ਦਾ ।

ਕੁਹਕਦਾ ਹੋ ਬੇਖੁਦਾ ਉੱਛਾਲੇ ਖਾਂਵਦਾ,
ਨੈਣਾਂ ਨੂੰ ਨੂਰ ਚੰਦ ਦੇ ਚੋਗੇ ਤੇ ਪਾਲਦਾ ।

ਚੜ੍ਹ ਪੀਂਘ ਬੇਖੁਦੀ ਦੀ ਖੁਦੀਆਂ ਤੇ ਝੂਟਦਾ,
ਆਪੇ ਹੀ ਅਪਣਾ ਆਪਾ ਦਿਲਬਰ ਤੇ ਘਾਲਦਾ ।

ਕੀ ਖਿੱਚ ਓਸ ਨੂਰ ਦੀ ਉਸ ਅੱਖ ਵਸ ਰਹੀ,
ਸਾਰਾ ਹੀ ਖਿੱਚ ਹੋ ਗਿਆ ਖਿਚਿਆ ਜਮਾਲ ਦਾ ।

ਝਲਕੇ ਚਕੋਰ ਨੈਣੀ ਕੀ ਰੰਗ ਚਾੜਿਆਂ,
ਕਦਮਾਂ 'ਚ ਯੁਮਨ ਭਰਿਆ ਮੋਰਾਂ ਦੀ ਚਾਲ ਦਾ ।

ਕਲ ਕਹਿ ਰਿਹਾ ਸੀ ਸਾਕੀ ਦਾਖਾਂ ਨਿਚੋੜਦਾ
ਗੈਬੋਂ ਕੁਈ ਹੈ ਖਿੱਚ ਦੇ ਡੋਰੇ ਸੰਮੁਲਦਾ ।

ਦਾਤਾ ਓ ਮਸਤ ਮੇਰਾ ਉੱਛਲਕੇ ਉੱਲਰਿਆ,
ਦਰਸ਼ਨ ਕਰਾਇਓ ਸੂ 'ਅਖ-ਡੋਰੇ' ਲਾਲ ਦਾ।

ਖਿਚ ਖਾ ਗਿਆ ਕਲੇਜਾ, ਧੂ ਪੈ ਗਈ ਅਗੰਮੀ,
ਲਾਲੀ ਨੇ ਰੰਗ ਲਾਯਾ ਅਪਨੇ ਗੁਲਾਲ ਦਾ।

ਤੇਰੀ ਕਮਾਲ ਸੈਨਤ ਮਸਤਾਂ ਦੇ ਸਰਵਰਾ ?
ਬੇਹੋਸ਼ੀਆਂ ਉਛਾਲੇ ਜਿੰਦੀਆਂ ਜਿਵਾਲਦਾ।

[ਬਾਰਾ ਮੂਲਾ ੧੬-੯-੨੬

ਅਰਜੋਈ

ਜੁ ਲਾਈ ਆਪ ਸੀ ਸਾਈਆਂ ! ਪੁਗਾ ਦੇ,
ਨਿਬਾਹ ਦੇ ਸੇਵ, ਹਾਂ, ਲੇਖੇ ਲਗਾ ਦੇ ।

ਤੇਰੀ ਹੈ ਮਿਹਰ ਸੇਵਾ ਦਾ ਜੁ ਬਖਸ਼ਣ,
ਬਿਰਦ ਤੇਰਾ ਸਿਰੇ ਉਸਨੂੰ ਚੜ੍ਹਾ ਦੇ ।

ਤਿਰਾ ਹੈ ਬਾਗ ਫੁਲ ਤੇਰੇ ਸੁਹਾਵੇ,
ਤਿਰਾ ਹੈ ਤਾਣ ਜੋ ਚਿਮਨਾ ਖਿੜਾ ਦੇ ।

ਕਿ ਕਾਮਾ ਫੁਲ ਲਿਆਕੇ ਪੇਸ਼ ਧਰਦਾ,
ਤੂੰ ਕਰ ਪਰਵਾਨ, ਜ਼ਰਾ ਕੁ ਮੁਸਕਰਾ ਦੇ ।

ਰੁਠਾ ਮਾਹੀ

ਗਿਓਂ ਰੁਸ ਮਾਹੀਆ ਮੇਰੇ !
ਕਿਨ੍ਹ ਘੱਲਾਂ ਮਗਰ ਤੇਰੇ

ਕਿਨ੍ਹ ਭੇਜਾਂ ਮਨਾਵੇ ਤੁੱਧ ?
ਕਿ ਜਾਕੇ ਮੋੜ ਲਯਾਵੇ ਤੁੱਧ ।

ਕਰਾਂ ਤਰਲੇ ਮੈਂ ਸਖੀਆਂ ਦੇ,
ਨਹੀਂ ਕਰਦੀ ਹੀਆ ਕੋਈ

ਕੋਈ ਜਾਕੇ ਕਰੇ ਮਿਨਤਾਂ,
ਜੁ ਕਰ ਬਿਨਤੀ ਰਿਝਾਵੇ ਤੁੱਧ ।

ਕਿਹਾ ਮੈਂ ਦੂਤੀਆਂ ਕਈਆਂ
ਮਿਰਾ ਦੁਖ ਜਾ ਸੁਣਾਵੇ ਤੁਧ,

ਨ ਕਰਦੀ ਹੋਸਲਾ ਕੋਈ
ਮਨਾ ਮੈਂ ਪਾਸ ਲਯਾਵੇ ਤੁੱਧ ।

ਵਕੀਲਾਂ ਨੂੰ ਮੈਂ ਪੁਛ ਥੱਕੀ,
ਪਟਾ ਨਹੀਂ ਪਾਸ ਹੈ ਸਾਡੇ,

ਓ ਆਖਣ ਉਸ ਹਜ਼ੂਰੀ ਦਾ
ਕਿਨ੍ਹ ਘੱਲਾਂ ਘਿਣ ਆਵੇ ਤੁੱਧ ।

ਸੁਣੋ ਹੇ ਅੱਥੂਰ ਮੇਰੇ
ਲਵਣ ਓ ਰੋਕ ਤੈਂ ਰਸਤਾ

ਵਗੋ ਜਿਉਂ ਸੈਲ ਗੰਗਾ ਦੀ
ਕਿਸੇ ਖੁਸ਼ ਥਾਂ ਟਿਕਾਵੇ ਤੁੱਧ ।

ਮੈਂ ਭੇਜਾਂ ਨਾਲ ਅਖੀਆਂ ਨੂੰ,
ਬਿਠਾਵਣ ਏਸ ਵਿਚ ਤੈਨੂੰ,

ਬਣਨ ਕਿਸਤੀ ਸੁਹਾਵੀ ਓ,
ਸਫਰ ਸ਼ਾਲਾ ਸੁਹਾਵੇ ਤੁੱਧ ।

ਨਦੀ ਅੱਥੂ ਦੀ ਵਗਦੀ ਓ
ਲਿਆਵੇ ਮੋੜ ਕੇ ਤੈਨੂੰ

ਅਮਨ ਆਮਾਨ ਮੁੜ ਆਵੇ
ਮਿਰੇ ਘਰ ਲਯਾ ਬਿਠਾਵੇ ਤੁੱਧ ।

[ਕਸ਼ੋਲੀ ੨੮-੮-੫੦]

ਗਫਲਤ ਦੀ ਨੀਂਦ

ਟਣਨ ਟਨ ਟਨ

ਆਵਾਜ਼—ਟਣਨ ਟਨ ਟਨ, ਟਣਨ ਟਨ ਟਨ, ਟਣਨ ਟਨ ਟਨ, ਟਣਨ ਟਨ ਟਨ,

ਮਾਂ — ਆਵਾਜ਼ ਆਈ ਏ ਧੀਏ ਨੀ ! ਤੂੰ ਉਠ ਸੁਣ ਲੈ ਟਣਨ ਟਨ ਟਨ ।

ਧੀ — ਮੈਂ ਸੁੱਤੀ ਰਹਿਣ ਦੇ ਅੰਮਾਂ ! ਆਵਾਜ਼ਾਂ ਨਾ ਸੁਣਾ ਮੈਨੂੰ,
ਹੈ ਮਿੱਠੀ ਨੀਂਦ ਪਯਾਰੀ ਮੈਂ ਸਣਨ ਸਨ ਸਨ, ਸਣਨ ਸਨ ਸਨ ।

ਮਾਂ — ਅਵਾਜ਼ ਏ ਬੰਦ ਹੁੰਦੀ ਨਾਂ, ਨ ਦੇਂਦੀ ਸੌਣ ਹੈ ਮੈਨੂੰ,
ਤੂੰ ਉਠ ਧੀਏ ! ਤੂੰ ਉਠ ਧੀਏ ! ਨ ਮਚਲੀ ਹੋ ਜਣਨ ਬਨ ਬਨ ।

ਧੀ — ਐਵੇਂ ਵਾਜ਼ ਆਂਦੀ ਏ ਕਈ ਕਰ ਗਯੇ ਟਣਨ ਟਨ ਟਨ
ਕਦੇ ਮੈਂ ਨੀਂਦ ਗੁਆਈ ਨਾ ਸੁਣੀ ਕਰ ਅਨਸੁਣਨ ਟਨ ਟਨ ।

ਮਾਂ — ਰਹਜੋਂ ਸਾਰੀ ਉਮਰ ਕੁਆਰੀ ਕਿ ਦੂਲੇ ਲੈਣ ਆਇਆ ਜੇ
ਪਈ ਗਾਫਲ ਉ ਮੁੜ ਜਾਂਦਾ ਯੁਥਾ ਜਾਂਦੀ ਛਿਨਨ ਛਿਨ ਛਿਨ ।

ਧੀ — ਮੈਂ ਜਾਗੀ ਹਾਂ ਕਈ ਵੇਰੀ ਪੈ ਮਿੱਠੀ ਨੀਂਦ ਪਯਾਰੀ ਏ
ਨ ਗੁਆਵਾਂ ਨੀਂਦ ਮੈਂ ਅਪਣੀ ਪਈ ਹੋਵੇ ਟਣਨ ਟਨ ਟਨ ।

ਮਾਂ — ਕਈ ਵੇਰੀ ਕਈ ਆਏ ਕਈ ਵਾਜ਼ੀਂ ਜਗਾਦੇ ਓ
ਤੂੰ ਜਾਗੀ ਫੇਰ ਸੈਂ ਗਈਏਂ ਗਏ ਲੰਘੇ ਕਰਨ ਟਨ ਟਨ ।

ਧੀ — ਮੈਂ ਸੁਣ ਲੀਤੀ, ਪੈ ਪਯਾਰੀ ਨੀਂਦ, ਕਿ ਚਾਦਰ ਤਾਣ ਫਿਰ ਸੁੱਤੀ
ਇ ਹੁੰਦੀ ਸੀ, ਰਹੂ ਹੁੰਦੀ ਨ ਪਿੱਛਾ ਏ ਛੁੜਨ ਟਨ ਟਨ ।

ਏ ਹੁੰਦੀ ਰਹਿਣ ਦੇ ਅੰਮਾਂ ! ਟਣਨ ਟਨ ਟਨ, ਟਣਨ ਟਨ ਟਨ,
ਸੁਣੀ ਕਰ ਅਨਸੁਣੀ ਤੂੰ ਬੀ, ਤੇ ਧੀ ਨੂੰ ਦੇਹ ਸਵਣ ਸਨ ਸਨ ।

ਮਾਂ — ਇ ਕਦ ਤਕ ਗਾਫਲੀ ਧੀਏ ! ਸਮੇਂ ਲੰਘ ਜਾਣਗੇ ਆਖਰ,
ਰੁਲੇਂਗੀ ਅਣਵਿਆਹੀ ਤਦ ਕਿ ਸਿਰ ਧੁਨ ਧੁਨ ਕਿ ਦਿਨ ਗਿਨ ਗਿਨ ।

ਏ ਕਹਿੰਦੀ ਸੈਂ ਗਈ ਗਾਫਲ, ਘੁਰਾਂਦੀ ਵਾਜ ਆਂਦੀ ਏ
ਘਣਨ ਘਨ ਘਨ, ਘਣਨ ਘਨ ਘਨ, ਘਣਨ ਘਨ ਘਨ, ਘਣਨ ਘਨ ਘਨ ।

[ਕਸ਼ੋਲੀ ੫-੯-੫੦

ਜਲਵਾ ਹੁਸਨ

ਤੂੰ ਜਲਵਾ ਹੁਸਨ ਦਾ ਟੁਕ ਪਾ ਦੇ ਲਾਲਨ !
ਕਿ ਜਲਵਾ ਹੁਸਨ ਦਾ ਮੇਰਾ ਜਿਵਾਲਨ ।

ਖਲੀ ਹਾਂ ਦੁਆਰ ਤੇਰੇ ਤੇ ਸੁਆਲਨ !
ਕਿ ਪਰਤੋਂ ਦੂਰ ਤੋਂ ਹੀ ਪਾ ਦੇ ਲਾਲਨ !

ਤਿਰੀ ਇਸ ਮਿਹਰ ਵਿਚ ਮੇਰਾ ਹੈ ਪਾਲਨ,
ਮਟਕਾ ਮਿਹਰ ਦਾ ਮਟਕਾਦੇ ਲਾਲਨ !

ਫੁਹਾਰਾਂ ਨੂਰ ਵਰਸਾਂਦੇ ਹੋ ਬਾਲਮ !
ਫੁੰਹ ਇਕ ਮੇਰੇ ਤੇ ਬਿ ਪਾ ਦੇ ਲਾਲਨ !

ਤੁਸੀਂ ਸੁੰਦਰ, ਅਸੁੰਦਰ ਮੈਂ ਹਾਂ ਕੁਆਲਨ¹,
ਸੁਣੁੱਪ ਅਪਨੇ ਦਾ ਪਾਰਸ ਲਾ ਦੇ ਲਾਲਨ !

ਨਹੀਂ ਕੁਛ ਹੱਕ ਤੇ ਨਾਂ ਹੈ ਘਾਲਨ
ਝਲਕ ਨਿਜ ਰੂਪ ਦੀ ਝਲਕਾ ਦੇ, ਲਾਲਨ !

ਇਹ ਮਾਲਾ ਮੰਗਦੀ ਲੈ ਆਈ ਮਾਲਨ
ਇਨਾਮ ਇਕ ਮੁਸਕ੍ਰਿਨ ਦਾ ਪਾ ਦੇ ਲਾਲਨ !

[ਨਵੀਂ ਦਿੱਲੀ ੧੭-੩-੫੦]

1 ਕੋਝੀ, ਕੁਆਲਿਓ, ਜਿਵੇਂ ਸੁਆਲਿਓ ।

ਸ਼ੁਕਰਾਨਾ

ਟੇਕ—ਕਰ ਮਨ ਸ਼ੁਕਰ ਸ਼ੁਕਰ ਸ਼ੁਕਰਾਨਾ

ਰਹਿਮਤ ਮਿਲੀ ਮਿਲੀ ਆ ਰਹਿਮਤ
ਰਹਿਮਤ ਦਾ ਸ਼ੁਕਰਾਨਾ ।

ਖਬਰ ਖੁਸ਼ੀ ਦੀ ਅਰਸ਼ੋਂ ਆਈ
ਵਜ਼ਦਾ ਪਯਾ ਸ਼ਦਿਯਾਨਾ :-

“ਹੁਣ ਗ਼ਮ ਖਾ ਨਾ, ਹੁਣ ਗ਼ਮ ਖਾ ਨਾ
ਹੁਣ ਗ਼ਮ ਖਾ ਨਾ, ਖਾ ਨਾ ।

“ਗ਼ਮ ਦਿਲ ਤੇਰਾ ਧੋ ਦਿੱਤਾ ਹੁਣ,
ਬਖਸ਼ਿਸ਼ਾ ਖੁਸ਼ੀ ਖਜ਼ਾਨਾ ।

“ਸਿਫਤ ਸਲਾਹ’ ਦਾ ਪੀ ਇਹ ਪਯਾਲਾ
ਪੀ ਤੇ ਬੁੱਲ੍ਹ ਹਿਲਾ ਨਾ ।

“ਨੂਰ ਝਮੱਕਾ ਆਇਆ ਈ ਲੈ
ਸਹਿ ਨਿਜ ਨੂੰ ਭੁਲ ਜਾ ਨਾ ।”

[੧੮-੧੧-੩੬]

ਅਨਖੇੜੇ ਤੋਂ ਬੇਪ੍ਰਵਾਹ

ਨ ਬੇਸੁਰਿਆਂ ਨੂੰ ਛੇੜ ਐ ਦਿਲ !
ਜਿਹੋ ਜਾਵਣ ਤਾਂ ਸੁਰ ਉੱਤੇ

ਏ ਸੁਰ ਹੁੰਦੇ ਸਰੋਂਦੇ ਨਾ
ਕੋਈ ਪਲ ਛਿਨ ਖੜੋਂਦੇ ਨਾ ।

ਵਜਾਵੇਂ ਬੇਸੁਰੇ ਜੇਕਰ
ਤੂੰ ਲੁੱਡੀ ਪਾ ਤੇ ਨਚ ਐ ਦਿਲ

ਸੁਰੋਂ ਤੈਨੂੰ ਉਖੇੜਨ ਗੇ
ਕਿ ਨਚਦੇ ਹਾਰ ਪ੍ਰੋਂਦੇ ਨਾ ।

ਅਜ ਅੱਧੀ ਰਾਤ ਸਾਕੀ ਨੇ
ਗਗਨ ਚੜਦੇ ਜੁ ਚੰਨ ਵਾਛੂ

ਜਗਾ ਕੇ ਆਖਿਆ ਮੈਨੂੰ,
ਕਦੇ ਚੱਕੀ ਓ ਝੋਂਦੇ ਨਾ ।

ਤੂੰ ਹੋ ਰੋਸ਼ਨ, ਤੇ ਰਹੁ ਰੋਸ਼ਨ
ਕਿ ਸੂਰਜ ਚੰਦ ਹਨ੍ਹੇਰੇ ਨੂੰ

ਤੇ ਸਿਟਦਾ ਰੋਸ਼ਨੀ ਜਾ ਤੂੰ,
ਕਦੇ ਬੀ ਬੈਠ ਧੋਂਦੇ ਨਾ ।

ਲੁਟਾ ਖੁਸ਼ਬੂ ਗੁਲਾਬਾਂ ਜਿਉਂ
ਖਿੜੇ ਖੇੜਾ ਲੁਟਾਂਦੇ ਹਨ

ਤੇ ਮੇਘਾਂ ਵਾਂਗ ਛਹਿਬਰ ਲਾ
ਓ ਅਨਖੇੜੇ ਨੂੰ ਰੋਂਦੇ ਨਾ ।

[੨੯-੯-੨੬]

ਰਾਜ ਹੰਸਾਂ ਨੂੰ

ਨ ਜਾਲੀ ਲਾ, ਨ ਪਿੰਜਰਾ ਲੈ, ਹੁਮਾ ਨੂੰ ਫੜ ਨ ਹੰਸਾਂ ਨੂੰ,
ਨ ਸੋਚੀਂ ਕੈਦ ਪਾਣੇ ਦੀ ਤੂੰ ਪੰਛੀ ਉੱਚ ਅੰਸਾਂ ਨੂੰ ।

ਨ ਰੀਝਣ ਚੋਗਿਆਂ ਤੇ ਓ ਕਿਵੇਂ ਉਤਰਨਗੇ ਜਾਲੀ ਤੇ ?
ਫਸਾ ਸਕਦਾ ਨਹੀਂ ਹੈਂ ਤੂੰ ਕਿਸੇ ਬਿਧਿ ਸੁੱਛ ਵੰਸਾਂ ਨੂੰ ।

ਉ ਵਿਚਰਨ ਜਿਸ ਜਗਾ ਖੁੱਲ੍ਹੇ ਤੇ ਕਰਦੇ ਕੇਲ ਫਿਰਦੇ ਹਨ
ਤੂੰ ਜਾ ਉਸ ਥਾਂ ਦਰਸ ਪਰਸਨ ਮਿਟਾ ਦਿਲ ਮੈਲ ਮੰਸਾਂ ਨੂੰ ।

ਅਦਬ ਭੈ ਨਾਲ ਜਾਵੀਂ ਤੂੰ ਸੁਣੀਂ ਸੰਗੀਤ ਉਹਨਾਂ ਦੇ
ਲਈਂ ਸਿਖ ਵੱਲ ਨਿਖੇੜਨ ਦਾ ਅਸਾਰੋਂ ਸਾਰ ਅੰਸਾਂ ਨੂੰ ।

ਮੁੜੇਂਗਾ ਫੇਰ ਹੋ ਆਪੇ ਹੁਮਾ ਤੂੰ ਰਾਜ ਹੰਸਾ ਤੂੰ
ਲਏਂ ਛਾਯਾ ਹੁਮਾ ਦੀ ਜਦ ਅਤੇ ਫੁਹ ਰਾਜ ਹੰਸਾਂ ਨੂੰ ।

[ਡਿਹਰਾਦੂਨ ੧੨-੧੧-੩੬]

ਹਜ਼ੂਰੀ ਦੀ ਮੰਗ

ਹਜ਼ੂਰੀ ਬਿਨ ਸਤਾਂਦੇ ਹਨ
ਹਜ਼ੂਰੀ ਦਾਨ ਤੇਰਾ ਹੈ

ਏ ਦੋਵੇਂ ਪੁੰਨ ਤੇ ਪਾਪ
ਪਰ ਜਿ ਦੋਵੇਂ ਤੁਠਕੇ ਆਪ।

ਬਲੇ ਜਿਸ ਥਾਂ ਹਜ਼ੂਰੀ ਭਾਹ
ਤੂੰ ਨੂਰੀ ਓਸ ਦੁਨੀਆਂ ਵਿਚ

ਦਖਲ ਕੀ ਗੈਰ ਦਾ ਉਸ ਥਾਂ
ਮਿਰੇ ਅੱਲਾ ! ਪੁਚਾ ਲੈ ਆਪ।

ਖਿਲੀ ਗੁਲਜ਼ਾਰ ਇਕ ਰੰਗੀ
ਸੁਗੰਧ ਤੈਂ ਜ਼ਾਤ ਦੇ ਰਹੀ ਹੈ

ਨਗਨ ਹੋ ਰਹੀ ਹਜ਼ੂਰੀ ਹੈ
ਚਮਨ ਉਹ ਤੂੰ ਦਿਖਾਏ ਆਪ।

ਹਜ਼ੂਰੀ ਬਿਨ ਜੋ ਜੀਵਨ ਹੈ
ਬਚਾ ਲੈ ਇਸ ਅਜੀਵਨ ਤੋਂ

ਅਜੀਵਨ ਤੁੱਲ ਓਹ ਜੀਵਨ
ਹਜ਼ੂਰੀ ਜਿੰਦ ਲਾ ਦੇ ਆਪ।

ਨ ਦੂਰੀ ਦੂਰ ਹੁੰਦੀ ਹੈ
ਹਜ਼ੂਰੀ ਝਾਲ ਝਲਕਾਂਦੇ

ਨ ਮਿਟਦੀ ਵਿੱਥ ਕਿਸੇ ਤਰਲੇ
ਤੇ ਵਿੱਥਾਂ ਸਭ ਮਿਟਾ ਦੇ ਆਪ।

ਲਗਾਤਾਰੀ ਹਜ਼ੂਰੀ ਦਾ
ਇਹ ਤੇਰੇ ਵੱਸ ਹੈ ਦਾਤਾ !

ਵਸੇਬਾ ਹੁਣ ਮਿਲੇ ਮੈਨੂੰ,
ਮਰਹਮਤ ਕਰ ਦਿਵਾਏ ਆਪ।

ਰਹਿਣ ਹਾਜ਼ਰ ਦੀ ਤਾਬ ਅਪਨੀ
ਪਕਾਏ ਰਹਿਮ ਕਰਕੇ ਹੁਣ

ਹੈ ਅੱਲੀ¹ ਮੇਰਿਆ ਅੱਲਾ,
ਮਿਹਰ ਕਰਕੇ ਦਿੜ੍ਹਾ ਦੇ ਆਪ।

[ਡਿਹਰਾ ਦੂਨ, ੨੯-੩-੫੦]

1 ਕੱਚੀ।

ਪਿਰਮ ਰਸ

ਆਵਾਜ਼ ਆਈ, ਆਵਾਜ਼ ਆਈ
ਪਏ ਵਜਦੇ ਸਰੋਦੇ ਹਨ

ਕਿ ਦਿਲਕਸ਼ ਰਾਗ ਹੁੰਦਾ ਹੈ
ਲਗੀ ਮਹਿਫਲ ਪਿਰਮ ਰਸ ਦੀ

ਕਿਸੇ ਭਾਗਾਂ 'ਚ ਘੁਟ ਇਕ ਹੈ
ਪੀਏਗਾ ਕੌਣ ਭਰਕੇ ਜਾਮ,

ਖੜੇ ਰਹਿ ਜਾਣਗੇ ਕੇਈ,
ਤੜਪ ਲੱਗੇਗੀ ਪਿਛੋਂ ਆ

ਕਿ ਆ ਫੈਲੀ ਹਈ ਹਰ ਤਰਫ਼,
ਹਈ ਵਜਦੀ ਪਈ ਇਕ ਦਫ਼।

ਸਰੂਰਾਂ ਚੜ੍ਹਦੀਆਂ ਸੁਣ ਸੁਣ,
ਪਿਅੱਕੜ ਆ ਖੜੇ ਬੰਨ੍ਹ ਸਫ਼।

ਕਿਸੇ ਵਿਚ ਚੱਖਣਾ ਸਹੀਓ !
ਮਿਲੇ ਮਸਤੀ ਦਾ ਕਿਸਨੋ ਸਰਫ਼।

ਕਿ ਸੁੱਕੇ ਬੁੱਲ੍ਹ ਤਕਦੇ ਹੀ
ਪਏ ਕਰਸਣ ਓ ਉਫ਼ ਉਫ਼ ਉਫ਼।

[ਕਸ਼ੋਲੀ ੨੧-੮-੫੦]

ਟੱਲੀਆਂ ਦੀ ਆਵਾਜ਼

ਵਿਛੋੜੇ ਵਿਚ ਨ ਰਖ ਸਾਨੂੰ
ਮਿਲੀ ਸੀ ਝਲਕ ਜ਼ਾਨੀ ਵਿਚ

ਨ ਹੁਣ ਸਾਨੂੰ ਪਿਆ ਤੜਫਾ,
ਰਿਹਾ ਹੁਣ ਤਕ ਲਗਾ ਤੜਫਾ ।

ਕਿ ਫਿਰ ਹੋਵੇਗੀ ਬਖਸ਼ਿਸ਼ ਮੈਂ
ਅਵਾਜ਼ ਆਂਦੀ ਹੈ ਟਲੀਆਂ ਦੀ

ਉਸੇ ਹੀ ਰੂਪ ਦਰਸ਼ਨ ਦੀ
ਏ ਦੇਂਦੀ ਹੈ ਵਧਾ ਤੜਫਾ ।

ਲਿਆ ਡਾਚੀ ਨੂੰ ਦਰ ਮੇਰੇ
ਕਿ ਨੈਣਾ ਤੜਫ ਰਹਿਆਂ ਦਾ

ਪੁਆ ਦੇ ਰੂਪ ਦਾ ਝਲਕਾ
ਤਰਸ ਕਰਕੇ ਘਟਾ ਤੜਫਾ ।

ਇਹ ਮਿਟ ਜਾਵਣਗੇ ਸੁਣ ਸੁਹਣੇ
ਕਿ ਮਿਲ ਪਉ ਆ ਮਿਟਣ ਪਹਿਲੋਂ

ਪਰੋਂ ਕਿ ਅੱਜ, ਕਿ ਕੱਲ ਹੀ
ਗਲੇ ਲਗਕੇ ਉਡਾ ਤੜਫਾ ।

[ਕਸ਼ੋਲੀ ੩੧-੮-੫੦]

ਮੇਰੀ ਝੋਲੀ ਤੇਰੀ ਤੋਫੀਕ

ਤੇਰੀ ਤੋਫੀਕ ਬਹੁ ਵੱਡੀ
ਨ ਲਗਸੀ ਦੇਰ ਭਰਦੀ ਨੂੰ

ਮੇਰੀ ਝੋਲੀ ਹੈ ਨਿੱਕ, ਸਾਹਿਬ !
ਜੇ ਤੁੱਠੇਂਗਾ ਖਿਨ ਇੱਕ ਸਾਹਿਬ !

ਨ ਤੱਕੀਂ ਸੁਕਮ ਮੇਰੇ ਤੂੰ
ਗੁਨਹਗਾਰੀ ਮੈਂ ਗਿਣਤੀ ਵਿਚ

ਇਹ ਸੁਹਦੇ ਹੈਨ ਹੀ ਕੀ ਸ਼ੈ,
ਤੇਰੀ ਰਹਿਮਤ ਅਮੁੱਕ ਸਾਹਿਬ !

ਮੈਂ ਦਿਲ ਕੋਰੇ ਨੂੰ ਧੋਤਾ ਹੈ
ਧੁਲੇ ਨਾ ਧੋਤਿਆਂ ਮੇਰੇ

ਕਈ ਸਾਬਨ ਲਗਾ ਧੋਤਾ,
ਹੁਯਾਂ ਧੋ ਧੋ ਕੇ ਦਿੱਕ ਸਾਹਿਬ !

ਕਈ ਖੂਹੇ ਵਗਾਏ ਸਨ
ਪੈ ਸਭ ਨੂੰ ਲੋੜ ਬੱਦਲ ਦੀ

ਕਈ ਨਹਿਰਾਂ ਚਲਾਈਆਂ ਸਨ,
ਕਿ ਇਹ ਸਭਨਾਂ ਦਾ ਇੱਕ ਸਾਹਿਬ ।

ਹੋ ਭੁੱਲ ਇਨਸਾਨ ਦੀ ਕਿਤਨੀ
ਅਮਿੱਤਾ ਮਿਹਰ ਸਾਗਰ ਤੂੰ

ਭਰੇ ਬੋਹਿਥ ਕਈ ਚਾਹੋ
ਲਏਂ ਕਰ ਸਭ ਗਰੀਬ ਸਾਹਿਬ !

ਲਗਾ ਦੇ ਇਸ਼ਕ ਦਾ ਚੁੰਬਕ
ਰਹੇ ਖਿਚ ਪਾਉਂਦੀ ਤੇਰੀ

ਤੇ ਪਾ ਦੇ ਖਿੱਚ ਇਕ ਅਪਣੀ
ਇਹੋ ਇਕੋ ਹੀ ਸਿੱਕ ਸਾਹਿਬ !

ਸਮਝ ਦੀਵੇ ਜਗਾਏ ਹਨ
ਨਹੀਂ ਤੋਫੀਕ ਇਹਨਾਂ ਦੀ

ਕਰਨ ਰਸਤੇ ਨੂੰ ਮੈਂ ਰੋਸ਼ਨ
ਇਨ੍ਹਾਂ ਦਾ ਨੂਰ ਫਿਕ ਸਾਹਿਬ ।

ਹੋ ਚੰਦਾ ! ਅਰਸ਼ ਤੇ ਆਜ਼ਾ
ਚਕੋਰ ਅੱਖਾਂ ਨੂੰ ਖਿੱਚੀ ਲਾ

ਹੋ ਬੁੱਕਾ ਨੂਰ ਦਾ ਦਿਸ ਪਉ
ਕਿ ਰਹਿ ਜਾਵਣ ਬਝਿੱਕ ਸਾਹਿਬ !

[ਬੰਬਈ ੨੮-੧-੫੦]

ਗਰੀਬ

ਵਿਚ ਵਤਨ ਬੀ ਬੇ-ਵਤਨ ਪਰਦੇਸ ਵਿਚ ਓ ਹੈ ਗਰੀਬ,
ਧਨ ਨ ਪੱਲੇ ਹੋ ਜਿਹਦੇ ਵਿਚ ਵਤਨ ਦੇ ਬੀ ਹੈ ਗਰੀਬ ।

ਦਿਲ ਹੈ ਸ਼ਾਖੋ ਸ਼ਾਖ ਤੁੱਪਦਾ ਪਕੜਦਾ ਇਕ ਸੇਧ ਨਾ,
ਪੁੜਦਾ ਨਾ ਹੈ ਦਿਲ ਪਯਾਰ-ਪ੍ਰੀਤਮ ਆਪਿਓਂ ਗੁੰਮ ਹੈ ਗਰੀਬ ।

ਪੁੜ ਗਈ ਦਿਲ ਨੌਕ ਇਕ ਨੁਕਤਾ ਗਿਆ ਹੈ ਲੱਗ ਹੁਣ,
ਭਾਲ ਹੈ ਹੁਣ ਮਹਲ ਦੀ 'ਬਿਨ ਮਹਲ ਲੱਭੇ' ਮੈਂ ਗਰੀਬ ।

ਹੈ ਹਨੇਰੀ ਰਾਤ ਤੇ ਹਨ ਛਾ ਰਹੇ ਬੱਦਲ ਘਣੇ,
ਭਾਲ ਵਿਚ ਪੈਂਦੇ ਭੁਲੇਵੇਂ ਭਰ ਰਿਹਾ ਦਿਲ ਭੈ ਗਰੀਬ ।

ਜੁਲਫ ਨੇ ਹੈ ਖਿਲਰਕੇ ਮਾਨੋ ਲੁਕਾਇਆ ਚੰਦ ਮੁਖ,
ਨਾਚ ਕੁਹਕਣ ਭੁਲ ਗਿਆ ਹੈ ਦਿਲ-ਚਕੋਰ ਹੁਣ ਢੈ ਗਰੀਬ ।

ਲਿਸਕ ਪਉ ਜਿਉਂ ਬਿੱਜਲੀ ਕਿੰਗਰਾ ਦਿਖਾ ਦੇ ਮਹਿਲ ਦਾ,
ਬੇ ਨਕਾਬੀ ਕਰ ਜ਼ਰਾ ਪਾ ਨੂਰ ਤੇ ਖਿਚ ਲੈ ਗਰੀਬ ।

[ਅੰਮ੍ਰਿਤਸਰ ੨੪-੧-੪੨]

ਸੰਸਾਰ ਦਾ ਕੱਬਾ-ਪਣ

ਬਣਾਯਾ ਤੀਰ ਸੀ ਸਿੱਧਾ,
ਮਨੁਖ ਦੇ ਭਾਇ ਕੀ ਵਰਤੀ ?

ਧਨੁਸ ਜਿਉਂ ਹੋ ਗਿਆ ਕੁੱਬਾ,
ਤੂੰ ਦੱਸ ਮੈਂ ਸੁਹਣਿਆਂ ਰੱਬਾ ।

ਕੁਈ ਸ਼ੈਤਾਨ ਸਚ ਮੁਚ ਹੈ
ਫਫੇ ਕੁੱਟਣ ਕੁਈ ਮਾਯਾ

ਤੇ ਉਸਦਾ ਲਗ ਗਿਆ ਦਾਓ ?
ਇਹ ਉਸਦਾ ਦਾਉ ਹੈ ਫੱਬਾ ?

ਕਿ ਵਿੰਗਾ ਹੋ ਗਿਆ ਆਪੇ
ਕਿਵੇਂ ਇਸ ਚੰਦ ਮੁਖੜੇ ਤੇ

ਬਿਨਾ ਕਾਰਣ ਬਿਨਾ ਕੀਤੇ
ਸਿਆਹੀ ਪੈ ਗਏ ਧੱਬਾ ?

ਕਿਸੇ ਦੇ ਨਾਲ ਵਰਤੋ ਸਾਫ
ਉ ਟੇਢਾ ਹੋ ਕੇ ਵਰਤੇਗਾ

ਸਿੱਧੇ ਤੀਰ ਹੋ ਵਰਤੋ,
ਤੇ ਹਰ ਗੱਲੇ ਰਹੂ ਕੱਬਾ ।

ਜਿਦ੍ਹਾ ਦਿਲ ਫੋਲ ਕੇ ਵੇਖੋ
ਉ ਲੀਰਾਂ ਨੂੰ ਫਬਾ ਸੀਤਾ

ਉ ਲੀਰਾਂ ਦੀ ਸਜਾਵਟ ਹੈ,
ਜਿਵੇਂ ਕਸ਼ਮੀਰ ਦਾ ਗੱਬਾ ।

ਜਿ ਸਿੱਧਾ ਮਿਲ ਪਵੇ ਕੋਈ
ਜਿ ਆਕਿਲ ਮਿਲ ਪਵੇ ਕੋਈ

ਤੇ ਅਕਲੋਂ ਸੁੰਨ ਹੁੰਦਾ ਹੈ
ਉਹ ਵਿੰਗਾ ਹੈ ਤੇ ਹੈ ਕੱਬਾ ।

ਦਿਲਾ ਤਕ ਤਕ ਰਹੀਂ ਸਿੱਧਾ
'ਹਲਬ ਸ਼ੀਸ਼ਾ'¹ ਸਦਾ ਹੱਥ ਰਖ

ਫਿਕਰ ਕਰ ਆਪਣਾ ਸੁਹਣੇ
ਮਤਾਂ ਹੋ ਜਾਇੰ ਤੂੰ ਚਿੱਬਾ ।

ਨ ਖਾ ਡੋਬਾ, ਨ ਦਿਲਗੀਰੀ
ਚਬਾ ਦਾਣੇ ਲੋਹੇ ਵਰਗੇ

ਰਹੋ ਸਿਧਾ ਤੇ ਚਲ ਸੇਧੇ
ਰਹੋ ਕਹਿੰਦਾ : 'ਸੁਕਰ ਰੱਬਾ ।'

[ਕਸ਼ੋਲੀ ੧੫-੯-੫੦

1 ਹਲਬ ਸ਼ੀਸ਼ਾ ਲਕਵੇ ਤੋਂ ਰਾਜ਼ੀ ਕਰਦਾ ਹੈ, ਤੇ ਲਕਵਾ ਹੋਣ ਨਹੀਂ ਦਿੰਦਾ ।

ਅਨੰਤੀ ਟੋਲ

ਇ ਲਭ ਪ੍ਰੀਤਮ ਦੀ ਹੈ ਔਖੀ
ਚਲੀ ਸੱਸੀ ਸੀ ਸ਼ਹੁ ਲੱਭਣ

ਨ ਸੀ ਜਾਣੂ ਸੁਰਾਗਾਂ ਦੀ
ਨ ਰਹਿਬਰ ਰਾਹ ਹੀ ਮਿਲਿਆ

ਥਲਾਂ ਵਿਚ ਦੇ ਰਹੀ ਲਿੱਲਾਂ
ਗੁਆਚੀ ਆਪ ਲਭਦੀ ਉਸ

ਵਿਛੁੱਠੀ ਟੁਰ ਗਈ ਸੱਸੀ
ਜੁ 'ਅੰਤੀ ਟੋਲ' ਨਾ ਮਿਲਿਆ

ਜਿਵੇਂ ਤੱਕੋ ਕਿ ਦੁਨੀਆਂ ਵਿਚ
ਟੁਰੇ ਰਹਿੰਦੇ, ਟੁਰੇ ਰਹਿੰਦੇ

ਇਹ ਦੁਰਲਭ ਹੈ ਬੜੀ ਦੁਰਲਭ
ਕਿ ਸੁਹਣੇ ਨੂੰ ਲਿਆਨੀਂ ਲਭ।

ਨ ਸੀ ਮਹਿਰਮ ਉ ਰਾਹਾਂ ਦੀ,
ਉ ਪ੍ਰੀਤਮ ਕਿਵੇਂ ਲਿਆਂਦੀ ਲਭ।

ਕੁਕੇਂਦੀ ਰਹਿ ਗਈ ਸੁਹਦੀ
ਨ ਮਿਲਿਆ ਓਸੀ ਜਿਸਦੀ ਲਭ।

ਪੈ ਸ਼ਹੁ ਵਿਚ ਸੁਰਤ ਪ੍ਰੇਤੀ ਲੈ,
'ਅਨੰਤੀ ਟੋਲ' ਲੈਸੀ ਲੱਭ।

ਨਦੀਆਂ ਤੋਂ ਵਿਛੁੱਠਨ ਵਾਹ
ਸਮੁੰਦਰ ਪਹੁੰਚ ਮਿਲਦੇ ਲਭ।

[ਕਸੌਲੀ ੩੧-੮-੫੦]

ਛਿਨ ਛਿਨ ਨਾਮ

ਹੱਯੋ, ਉਠੀਂ ਮਨਾਂ ਮੇਰੇ
ਤੂੰ ਰਖ ਉਸ ਯਾਦ ਸੁਹਣੇ ਨੂੰ

ਕਿ ਬੀਤੇ ਰਾਤ ਨਾ ਬਿਨ ਨਾਮ
ਪਕੜ ਪੱਲਾ ਤੇ ਗਿਨ ਗਿਨ ਨਾਮ।

ਨ ਆਵੇ ਆਪ ਜੇ ਸੁੰਦਰ
ਇ'ਯਾਦ' ਉਸਦੀ ਹੈ ਖਿਚ ਉਸਦੀ

ਨਿਰਾਸਾ ਹਥ ਨ ਚੜ ਜਾਵੀਂ
ਉ ਆਪੇ ਹੀ ਹੈ ਇਨ ਬਿਨ ਨਾਮ।

ਉ ਲਾਂਦਾ ਤੇ ਪੁਗਾਂਦਾ ਏ
ਖਿਲਾੜੀ ਜਾ ਖਿਲਾਵੇ ਜਿਉਂ

ਇ ਉਸ ਦੇ ਖੇਲ ਹਨ ਸਹੀਓ !
ਖਿਲੇਂਦੀ ਰਹੁ ਤੂੰ ਘਿਨ ਘਿਨ ਨਾਮ।

ਉ ਨਾਮ ਅਪਣੇ ਤੋਂ ਵਖ਼ਾ ਨਾ
ਉ ਛਿਨ ਛਿਨ ਨਾਲ ਹੈ ਤੇਰੇ

ਵਸੇਂਦਾ ਵਿਚ ਹੈ ਇਸ ਦੇ
ਲਵੇਂ ਉਸਦਾ ਜਿ ਛਿਨ ਛਿਨ ਨਾਮ।

ਉ ਹੈ ਰਸ ਰੂਪ ਸੁੰਦਰ ਖੁਦ,
ਉ ਰਸ ਮਾਣਨ ਪਰੀਤਮ ਦਾ

ਉ ਰਸ ਭਰਦਾ ਹੈ ਨਾਂ ਅਪਣੇ,
ਲਵਣ ਹਿਤ ਵਿਚ ਜੁ ਭਿੰਨ ਭਿੰਨ ਨਾਮ।

[ਕਸ਼ੋਲੀ ੩੧-੮-੫੦]

ਤੇਰੀ ਯਾਦ

ਹਯਾਤੀ 'ਯਾਦ' ਤੇਰੀ ਹੈ	ਭੁਲਾਯਾ ਕਰ ਨ ਤੂੰ ਪ੍ਰੀਤਮ !
ਨ ਭੁੱਲਾਂ ਮੈਂ ਕਿਸੇ ਦਮ ਵੀ	ਰਹੇ ਹਿਯਰਾ ਚਰਣ-ਸੀਤਮ ।
ਅਸਾਡੀ ਯਾਦ ਅਪਨੀ ਨਾਂ,	ਤੁਹਾਡੀ ਯਾਦ ਦਾ ਪਰਤੋ
ਅਸਾਡੇ ਝਲਕਦਾ ਅੰਦਰ	ਸੁਣੀ ਸਚ ਸੁਹਣਿਆਂ ਮੀਤਮ ।
ਨਹੀਂ ਪਾਯਾਂ ਅਸਾਡੀ ਹੈ	ਬਿਨਾ ਰਹਿਮਤ ਤੁਸਾਡੀ ਦੇ
ਤੁਸਾਂ ਨੂੰ ਯਾਦ ਰਖ ਸਕੀਏ	ਵਸਾ ਸਕੀਏ ਕਦੇ ਚੀਤਮ ।
ਹਯਾਤੀ 'ਯਾਦ' ਤੇਰੀ ਹੈ	ਜਗਾਂਦੀ ਟੁੰਬ ਆ ਸਾਨੂੰ
ਉ 'ਤੇਰੀ ਯਾਦ' ਸਾਡੀ ਹੋ	ਵਸੇ ਹਿਯਰੇ ਅਸਾਂ ਬੀਚਮ ।
ਅਸੀਂ ਜੀਵੀਏ ਯਾਦ ਅੰਦਰ	ਅਸਾਡੀ ਇਹ ਨ ਖੂਬੀ ਹੈ,
'ਕਣੀ'-ਜਿੰਦ' ਲਾਕੇ ਇਸ ਅਪਣੀ	ਰਿਦੇ ਜਜੁੰਦੇ ਤੁਸਾਂ ਕੀਤਮ ।
ਤੁਸੀਂ ਸਾਗਰ ਅਸੀਂ ਚਾਤ੍ਰਕ	ਤੁਹਾਡੀ 'ਯਾਦ' ਹੈ ਬੱਦਲ
ਵਸੋ ਬੱਦਲ, ਅਸੀਂ ਪੀਵੀਏ	ਕਿ ਪ੍ਰਿਉ ਪ੍ਰਿਉ ਗਾਂਵਦੇ ਗੀਤਮ ।

[ਕਸੌਲੀ ੯-੯-੫੦]

ਪਿਆਰ ਗੋਦੀ ਵਿਚ ਪੀੜ

ਸ਼ਾਖਾਂ ਤੇ ਜੋ ਤੂੰ ਦੇਖੇਂ ਬੁਲਬੁਲ ਇਕ ਇਕ ਦੇ ਖੂੰ ਤੋਂ	ਇਕ ਇਕ ਗੁਲਾਬ ਖਿੜਿਆ, ਦਰਦਾਂ ਦੇ ਨਾਲ ਬਣਿਆ ।
ਕੁਮਰੀ ਹਜ਼ਾਰ ਰੋਈ ਸਮਸ਼ਾਦ ਬਾਗ ਅੰਦਰ	ਰੱਤੂ ਦੇ ਅੰਝੁ ਕਿਰ ਕਿਰ ਪੈਰਾਂ ਤੇ ਆਨ ਖੜਿਆ ।
ਦਿਲ ਖੂਨ ਹੋ ਹੋ ਪਾਟੇ, ਦੁਲਹਨ ਦੇ ਵਾਛ ਬਾਂਕਾ	ਬਿਰਹੋਂ ਦੇ ਹੱਥੋਂ ਰੋਏ, ਰੋਜ਼ਾ ਏ ਤਾਂ ਸੀ ਚੜਿਆ ।
ਸੋਸਨ ਮਜ਼ਾਰ ਉੱਤੇ ਪਯਾਰਾਂ ਦੀ ਪੀੜ ਕੁਸ ਕੁਸ	ਨਾਜ਼ਾਂ ਦੇ ਨਾਲ ਝੁੰਮੇਂ ਇਸ ਨੂੰ ਕਦੇ ਸੀ ਜਣਿਆ ।
ਨਾਜ਼ਕ ਰਸੀਲੈ ਨੈਣਾਂ ਅੰਦਰ ਦੀ 'ਸਿੱਕ ਦਰਸ਼ਨ'	ਮਿੱਟੀ ਤੋਂ ਨਾਂ ਬਣੇ ਸਨ, ਨੈਣਾਂ ਨੂੰ ਸੀਗ ਘੜਿਆ ।
ਪਯਾਰਾਂ ਦੀ ਗੋਦਿ ਪੀੜਾ ਤਦ ਤਦ ਚਮਨ ਹੁਸਨ ਦਾ	ਜਦ ਕਦ ਹੈ ਆਣ ਖੇਡੀ ਜੋਬਨ ਤੇ ਆਣ ਖਿੜਿਆ ।

[ਬਹੁਤ ਪੁਰਾਣਾ]

1 ਭਾਵ ਨਰਗਸ ।

ਅਕਲ

ਅਕਲ ਦੁਨੀਆਂ ਦੀ ਰਹਿਬਰ ਹੈ
ਰਿਸ਼ਮ ਚਾਨਣ ਦੀ ਹੈ ਏਹੋ

ਅਕਲ ਕੱਲੀ ਇਕੱਲੀ ਹੈ
ਕਿ ਸਾਥੀ ਜੋ ਸਮਾਲੇ ਇਸ

ਪਯਾਰ ਅੱਥੁ ਸਮਝ ਕੇਰੇ
ਅਕਲ ਜੇ ਪਯਾਰ ਭਿੱਜੀ ਹੋ

ਅਕਲ ਜਦ ਪਯਾਰ ਸੁੰਝੀ ਹੋ
ਉ ਚਾਨਣ ਹੈ, ਪੈ ਹੈ ਔੜੜ

ਅਕਲ ਸਾਈਆਂ! ਦੇਈ ਚੋਖੀ
ਤਿਰੇ ਇਕ 'ਪਯਾਰ-ਰਸ' ਭਿੰਨੀ

ਜਗਤ ਦੁਖ ਦੇਖ ਕੰਬੇ ਨਾ
ਰਹੇ ਟੁਰਦੀ ਅਪਨ ਸੇਧੇ

ਚਲੇ ਕੋਈ ਨ ਇਸ ਬਿਨ ਕਾਰ,
ਤੁਰੇ ਇਸ ਆਸਰੇ ਸੰਸਾਰ।

ਇਹ ਡੋਲੇ ਹੈ ਸਮਝ ਵਾਛੂ
ਪਯਾਰ ਉਹ ਹੈ, ਉਹ ਹੈ ਹੀ ਪਯਾਰ।

ਤਾਂ ਦੇਂਦੀ ਉਹ ਰਹੇ ਚਾਨਣ
ਤੇ ਚਾਨਣ ਓਸ ਸੁੰਦਰ ਚਾਰ।

ਲਿਜਾਂਦੀ ਖੁਸ਼ਕੀਆਂ ਦੇ ਦੇਸ਼
ਕਠਨ ਉਸ ਤੋਂ ਹੈ ਹੋਣਾ ਪਾਰ।

ਦਈਂ ਪਰ ਪਯਾਰ ਗੁੱਧੀ ਜੋ,
ਤਿਰੇ ਬੰਦਿਆਂ ਦੇ ਲੱਦੀ ਪਯਾਰ।

ਸਲੂਕਾਂ ਵੇਖ ਨਾ ਡੋਲੇ,
'ਅਕਲ' ਜਿਸ ਨੂੰ ਪਯਾਰੋ 'ਪਯਾਰ'।

[ਕਸ਼ੋਲੀ ੩੧-੮-੫੦]

ਸੁਹਜ ਤੇ ਰੂਹ

‘ਸੁਹਜ ਸਾਗਰ’ ਦੀ ਬੂੰਦ ‘ਰੂਹ’ ਹੈ
‘ਪਾਲ ਕੋਝ’ ਦੀ ਏਸ ਉਦਾਲੇ

ਸੁਹਜ ਆਪ ਹੈ ‘ਸੁਹਜ’ ਪਿਆਰੀ,
‘ਕੋਝੇ ਖਜਾਲਾਂ’ ਆਣ ਉਸਾਰੀ ।

‘ਕੋਝ ਕੈਦ’ ਵਿਚ ਪੈ ਚਹੋ ਜਾਵੇ
ਰੂਹ ਕੋਝੀ ਕੋਈ ਨਹੀਂ ਸਖੀਏ

‘ਸੁਹਜ’ ਸੁਣੇ ਤੇ ਫਟਕ ਉਠੇ ਆ,
ਪੈ ਜਾਂਦੀ ਏ ‘ਕੋਝ-ਪਿਟਾਰੀ’ ।

ਕੰਨੀ ਪਵੇ ‘ਸੁਹਜ ਦੀ ਬੋਲੀ’
ਬੋਲ ਪਵੇ ਫਿਰ ਸੁਹਜ ਦੀ ਬੋਲੀ

ਸੁਹਜ ਗਜਾਨ ਦੀ ਮਿਲੇ ਉਡਾਰੀ,
ਸੁਹਜ ਗਗਨ ਦੀ ਤਰ ਪਏ ਤਾਰੀ ।

ਸੁਹਜ ਮੀਂਹ ਉਤਰੇ ਫਿਰ ਇਸਤੋਂ
ਮੁਸ਼ਕ ਉਠੇ ਤੇ ਝੂਮ ਉਠੇ ਸਭ

ਚਮਨ ਸੁਹਜ ਦੇ ਖਿੜ ਖਿੜ ਪੈਣ
ਜੋ ਫਸ ਰਹੀ ਏ ‘ਕੋਝ ਪਿਟਾਰੀ’ ।

ਦੁੱਖ ਸੁਖ

ਆਸਮਾਨ ਨੂੰ ਅਸਾਂ ਪੁੱਛਿਆ
ਦੁਖ ਸਹਿਣ ਦੀ ਦੱਸੀਂ ਗੱਲ ।

ਗਰਜ ਕਿਹਾ ਉਸ ਨੀਲੇ ਬੁੱਢੇ
ਝੱਲ, ਝੱਲ, ਬਈ ਝਲਦਾ ਚੱਲ ।

ਅਸਾਂ ਕਿਹਾ : ਹੈ ਝੱਲਣ ਐਥਾ
ਹੋਰ ਦੱਸ ਕੁਈ ਸੌਖੀ ਗੱਲ ?

ਖਿਰਨ ਛਿੜੀ ਫਿਰ ਬਦਲਾਂ ਵਿਚੋਂ
ਝੱਲ ਝੱਲ ਬਈ ਝਲ ਝਲ ਝੱਲ ।

ਚੀਰ ਗਗਨ ਨੂੰ ਅਰਜ਼ ਅਸਾਡੀ,
ਨਿਕਲ ਗਈ ਫਿਰ ਦੂਜੀ ਵੱਲ,

ਵਾਜ਼ ਆਈ : ਰਖ ਨਜ਼ਰ ਅਸਾਂ ਵਲ
ਦੁਖ ਜਾਏਗਾ ਐਦਾਂ ਟੱਲ ।

ਬੁਰਾ ਨਹੀਂ ਹੈ ਭਲਾ ਹੈ ਸਭ ਕੁਛ
ਦੁੱਖ ਨਹੀਂ ਹੈ ਸਭ ਹੀ ਸੁੱਖ,

ਸਾਥੋਂ ਵਿਛੁੜ ਦੁਖ ਦੁਖ ਲਗਦੇ
ਮਿਲਿਆ ਰਹੇ ਤਾਂ ਰਹਿਸੇਂ ਵੱਲ ।

ਦਿਲ ਗਿਆ ਦਿਲਦਾਰ ਵੱਲ

ਮੈਂ ਨਹੀਂ ਦਿਲਦਾਰ ਦਿਲ ਦਾ
ਫਿਰ ਕਿਹਾ ਰੋਣਾਂ ਅਸਾਂ

ਦਿਲ ਰਖੇ ਦਿਲਦਾਰ ਜੇਕਰ
ਕੌਣ ਫਿਰ ਵਾਪਸ ਮੰਗਾਏ

ਤੂੰ ਨ ਕਹਿ “ਦਿਲਦਾਰ ਦਿਲ ਲੈ
ਸੂਲੀ ਚੜ੍ਹੇ ‘ਸੀ’ ਨਾ ਕਹੇ,

ਦਿਲ ਗਿਆ ਦਿਲਦਾਰ ਵਲ,
ਸ਼ੌਰ ਸ਼ਿਕਵੇ ਕਰ ਰਿਹਾ ਹੈ

ਕੋਇਲ ! ਕੁਕੇਂਦੀ ਨਾ ਫਬੇ :
ਸਿਰ, ਜਾਣ ਦੇ ਦਿਲ

ਜੇ ਨਹੀਂ ਦਿਲਦਾਰ ਨੇ ਦਿਲ
ਤੂੰ ਝੁਕੀ ਰਹੁ ਮਸਤ ਹੋਕੇ

‘ਪੀ ਪੀ’ ਪਪੀਹਾ ਕਿਉਂ ਕਰੇ
ਦਿਲ ਧਰ ਤਲੀ ਤੇ ਭੇਟ ਲੈ

ਦਿਲ ਦੇਵਣਾ ਫਿਰ ਬੋਲਣਾ
ਦਿਲ ਦੇ ਦਿਓ ਦਿਲ ਵਾਲਿਓ।

ਦਿਲ ਦੇਣ ਦੀ ਆਸ਼ੰਕ ਨਹੀਂ
ਆਜਜ਼ ਇਜਜ਼ ਦੇ ਨਾਲ ਹੈ

ਦਿਲ ਗਿਆ ਦਿਲਦਾਰ ਵੱਲ,
ਜੇ ਦਿਲ ਗਿਆ ਦਿਲਦਾਰ ਵੱਲ।

ਦਿਲ ਸਮਾਇਆ ਆਪਣੇ,
ਦਿਲ ਗਿਆ ਜੋ ਯਾਰ ਵੱਲ।

‘ਐਂ ਕਰੇ’, ‘ਐਂ ਨਾ ਕਰੇ’ ”
ਜਦ ਝੁਕ ਗਿਆ ਦਿਲ ਪਯਾਰ ਵੱਲ।

ਬਾਕੀ ਰਿਹਾ ਇਹ ਕੌਣ ਹੈ ?
ਮਹਿਰਮੇ ਇਸਰਾਰ¹ ਵੱਲ ?

“ਦਿਲ ਲੈ ਗਿਆ, ਦਿਲ ਲੈ ਗਿਆ”,
ਜੇ ਗਿਆ ਸਿਰ ਦਾਰ ਵੱਲ।

ਬੁਲਬੁਲੇ ! ਮਕਬੂਲਿਆ
ਯਾਰ ਦੇ ਦੀਦਾਰ ਵੱਲ।

ਪੀਆ ਨ ‘ਪਯਾਰਾ’ ਜਦ ਕਹੇ ?
ਟਕ ਬੰਨ੍ਹ ਪੀਅ ਦਰਬਾਰ ਵੱਲ।

ਦਿਲ-ਰੱਖਣਾ ਹੈ ਸੁਹਣਿਓ !
ਸਿਰ ਟੇਕ ਕੇ ਖੀਦਾਰ ਵੱਲ।

ਦਿਲਬਰ ਬਣੇ ਦਿਲ ਲੈ ਲਓ !
ਪਯਾ ਤੱਕਦਾ ਸਰਕਾਰ ਵੱਲ।

[ਕਸ਼ਮੀਰ ੧੨-੯-੨੬]

1 ਭੇਤਾਂ ਦੇ ਜਾਣੂ, ਭਾਵ ਅੰਤਰਯਾਮੀ ਵਾਹਿਗੁਰੂ।

ਦਰਦੇ ਦਿਲ

ਕੋਈ ਹੈ ਦਰਦ ਅੰਦਰ ਦਿਲ
ਕੋਈ ਹੈ ਗਮ ਅਸਹਿ ਲੁਕਿਆ

ਕਲੇਜਾ ਰਾਜ਼¹ ਭਰਿਆ ਹੈ
ਪੰਘਰ ਕੇ ਸੋਜ਼³ ਦਿਲ ਤੋਂ ਓ

ਕਈ ਖਾਰਾਂ⁴ ਨੇ ਚੁਭ ਚੁਭ ਕੇ
ਇਹੋ ਕਤਰੇ ਜ਼ਿਮੀ ਤੋਂ ਉਠ

ਹੈ ਖੂੰ ਬੁਲਬੁਲ ਤੋਂ ਗੁਲ ਬਣਿਆ
ਸਦਾ⁶ ਬੁਲਬੁਲ ਤੋਂ ਟਪਕੇ ਖੂੰ

ਨ ਜਾਲੀ ਬਾਗਬਾਨਾ! ਲਾ
ਨ ਇਸ ਤੇ ਰੀਝ ਭੋਲੇ ਤੂੰ

ਫਿਰਨ ਦੇ ਕੂਕਦੀ ਬਨ ਬਨ
ਤੂੰ ਸੁਰ ਵਿਚ ਰੋਣ ਦੇ ਬੁਲਬੁਲ

ਨ ਭਿੱਤੀ ਲਾ, ਨ ਪੇਟੀ ਪਾ
ਨ ਦੀਵਾਨੀ ਬਨਾਂ ਦੀ ਨੂੰ

ਜਿ ਗਮ ਦੀ ਕਸਕ ਸਾਂਈ⁵ ਨੇ,
ਸਦਾ ਬੁਲਬੁਲ ਫੁਗਾਂ ਸਮਝੀ,

ਹਜ਼ਾਰਾਂ ਬਾਗ ਵਿਚ ਭੋਲੇ !
ਰਹਿਣ ਦੇ ਇਕ ਬੇਗ਼ੌਲੀ

ਕਿ ਜਿਸਨੂੰ ਰੋ ਰਹੀ ਬੁਲਬੁਲ,
ਫੁਗਾਂ¹ ਬਣ ਕੇ ਰਿਹਾ ਫੁਲ ਫੁਲ ।

ਕਿ ਟੀਕਾ ਹੋ ਨਹੀਂ ਸਕਦੀ,
ਨਿਕਲਦਾ ਹੈ ਪਿਆ ਘੁਲ ਘੁਲ ।

ਸੈ ਕਤਰੇ ਖੂਨ ਦੇ ਡੇਗੇ
ਚੜੇ ਸਾਖਾਂ ਤੇ ਹੋ ਗੁਲ ਗੁਲ⁵ ।

ਹੈ ਦਿਲ ਬੁਲਬੁਲ ਦਾ ਖੂੰ ਹੋਇਆ
ਸੁਰਾਹੀ ਖੂੰ ਦੀ ਏ ਕੁਲ ਕੁਲ⁷ ।

ਸਦਾ ਬੁਲਬੁਲ ਨਹੀਂ 'ਗਾਣਾ',
ਨ ਖੁਸ਼ ਹੋ ਏਸ ਤੇ ਭੁਲ ਭੁਲ ।

ਸਦਾ ਮੁਹਮਲ⁸ ਲਗਾਵਣ ਦੇ
ਵਹਿਣ ਦੇ ਜਿਗਰ ਨੂੰ ਧੁਲ ਧੁਲ ।

ਨ ਸੋਨੇ ਦੀ ਘੜਾ ਝਾਂਜਰ,
ਤੂੰ ਉਂਗਲ ਤੇ ਬਹਾ ਫੁਲ ਫੁਲ ।

ਤੇਰੇ ਸੀਨੇ 'ਚ ਪਾਈ ਹੈ,
ਫੁਗਾਂ ਮੁਹਮਲ, ਫੁਗਾਂ ਗੁਲ ਗੁਲ ।

ਕਲੋਲਾਂ ਕਰ ਰਹੇ ਪੰਛੀ,
ਗਮ ਅਪਣੇ ਰੋਵਦੀ ਬੁਲਬੁਲ ।

[ਅੰਸ਼ਿਤਸਰ ੨੨-੨-੩੪]

1 ਫਰਿਆਦੀ ਰੋਣਾ । 2 ਭੇਤ । 3 ਸੜਕਨ । 4 ਕੰਡਿਆਂ ਨੇ । 5 ਫੁਲ ਹੀ ਫੁਲ ।

6 ਆਵਾਜ਼ । 7 ਸੁਰਾਹੀ ਵਿਚੋਂ ਸਰਾਬ ਉਲਟਣ ਦੀ ਆਵਾਜ਼ । 8 ਨਿਰਾਰਥਕ ਆਵਾਜ਼, ਬੇਅਰਥ ਲਿੱਲਾਂ ।

ਲਾਜਵੰਤੀ

ਧੁਰ ਤੋਂ ਸਾਚ ਮੁਰਾਦੇ ਆਏ
ਹਾਂ, ਕਿਤੇ ਨ ਆਈਏ ਜਾਈਏ

ਅਸੀਂ ਸੱਦ ਨ ਕਿਸੇ ਬੁਲਾਈਏ
ਕੁਈ ਗੁਣ ਨਹੀਂ ਸਾਡੇ ਪੱਲੇ

ਅਸਾਂ ਛੇੜ ਤੁਸੀਂ ਖੁਸ਼ ਹੋਵੋ
ਅਸੀਂ ਕਿਸੇ ਨ ਛੇੜ ਦੁਖਾਈਏ

ਜੁੱਸਾ ਸਾਡਾ ਛੁਹ ਨ ਸਹਾਰੇ
ਕੁਈ ਅਸਾਂ ਨ ਆਕੇ ਛੇੜੇ

ਹਾਂ ਰੂਪ ਨ ਰੰਗਣਾਂ ਵਾਲੇ,
ਨਿਤ ਵਿਛ ਰਹੇ ਧਰਤੀ ਨਾਲੇ ।

ਝੁੰਮ ਝੁੰਮੀਏ ਵੱਸ ਨਿਰਾਲੇ,
ਲੈ ਗੋਦ ਸ਼ਰਮ ਨੇ ਪਾਲੇ ।

ਜਿੰਦ ਸਾਡੀ ਪੈਂਦੇ ਲਾਲੇ,
ਕਿਉਂ ਸਾਨੂੰ ਕੁਈ ਦੁਖਾਲੇ ?

ਸਹੁੰ, ਅਸੀਂ ਨਾ ਨਖਰਿਆਂ ਵਾਲੇ
ਅਸੀਂ ਕੱਲੇ ਬੜੇ ਸੁਖਾਲੇ ।

[ਗੁਲਮਰਗ ੧੮-੮-੨੮

ਦਰਸ਼ਨ ਦਾਤਾ ਮਿਲੇ

ਤੇਰੇ ਦੁਆਰੇ ਖਲੇ, ਦੁਆਰੇ ਤੇਰੇ ਖਲੇ
ਦਾਤਾ ! ਦਰਸ਼ਨ ਮਿਲੇ, ਦਰਸ਼ਨ ਦਾਤਾ ਮਿਲੇ ।

ਦੁਆਰ ਖਲਿਆਂ ਬਿਤੇ ਦਾਤਾ ਦਾਤ ਦਰਸ਼ਨ ਮੰਗਦਿਆਂ
ਹਥ ਬੰਨ੍ਹ ਮਿਨਤਾਂ ਕਰਦਿਆਂ ਤੇ ਨੈਣ ਅੰਝੂ ਭਰਦਿਆਂ ।

ਹੁਣ ਘਟਾ ਤੇ ਹੈ ਘਟਾ ਉਮਰੇ ਪਉਣ ਸੀਤਲ ਹੈ ਚਲੇ,
ਆ ਚਮਕ ਬਿਜਲੀ ਵਾਂਗਰੇ ਇਕ ਝਾਤ ਪਾ ਦੇ ਇਕ ਪਲੇ ।

ਤੇਰੇ ਦੁਆਰੇ ਖਲੇ, ਦੁਆਰੇ ਤੇਰੇ ਖਲੇ
ਦਾਤਾ ! ਦਰਸ਼ਨ ਮਿਲੇ, ਦਰਸ਼ਨ ਦਾਤਾ ਮਿਲੇ ।

ਹਾਂ ਦਿਓ ਦਰਸ਼ਨ, ਦਿਓ ਦਰਸ਼ਨ ਖੈਰ ਦਰਸ਼ਨ ਪਾ ਦਿਓ
ਉਹ ਰੂਪ ਸੁਹਣੇ ਆਪਣੇ ਦੀ ਝਲਕ ਇਕ ਦਿਖਲਾ ਦਿਓ ।

ਏ ਨੈਣ ਮਿਟਣੇ ਅਗਦਿਓਂ ਓ 'ਰੂਪ-ਦਰਸ਼ਨ' ਮੈਂ ਮਿਲੇ,
ਹਾਂ 'ਨੈਣ' 'ਦਰਸ਼ਨ' ਰਲ ਮਿਲਣ ਤੇ 'ਦਰਸ਼' ਨੈਣੀ ਮਿਲ ਰਲੇ ।

ਤੇਰੇ ਦੁਆਰੇ ਖਲੇ, ਦੁਆਰੇ ਤੇਰੇ ਖਲੇ
ਦਾਤਾ ! ਦਰਸ਼ਨ ਮਿਲੇ, ਦਰਸ਼ਨ ਦਾਤਾ ਮਿਲੇ ।

[ਕਸ਼ੋਲੀ ੫-੧੦-੪੯]

ਆਵਾਜ਼ ਆਈ

<p>ਬੜੇ ਤੜਕੇ ਆਵਾਜ਼ ਆਈ, “ਸੁਰਾਹੀ ਨਾਲ ਲਾ ਛੇਤੀ</p> <p>“ਤੇ ਲਾ ਬੁੱਲ੍ਹਾਂ ਨੂੰ ਪਯਾਲਾ ਹੁਣ “ਸਰੂਰ ਆ ਜਾਏ ਆਪੇ ਨੂੰ</p> <p>“ਕਿ ਛਡਦਾ ਤੀਰ ਕਿਰਨਾਂ ਦੇ “ਪੂਰੇ ਤੋਂ ਆ ਰਿਹਾ ਰਾਜਾ</p> <p>“ਜ਼ਮਾਨਾ ਪਲਟਦਾ ਹਰ ਛਿਨ, “ਨ ਸੰਗੀਂ ਹੁਣ ਤੂੰ ਘੁੱਟ ਭਰਨੋਂ</p> <p>“ਜਰੇਂਗਾ ਜੇ ਖਿੜੇਂਗਾ ਤੂੰ “ਤਾਂ ਹੁਣ ਖੇੜੇ ਨੂੰ ਤੂੰ ਵਰ ਲੈ</p> <p>“ਹੈ ਅਨਖੇੜੇ ਦੀ ਝੀਲ ਏ ਜੋ “ਸੁਹੁਣ ਓ ਤਾਣ ਭਰ ਲੈ ਤੂੰ</p> <p>ਏ ਕਹਿੰਦੀ ਬੰਦ ਹੋ ਗਈ ਓ ਰਹੀ ਪਰ ਗੂੰਜਦੀ ਕੰਨੀ :</p>	<p>“ਪਿਆਲਾ ਯਾਦ ਦਾ ਫੜ ਲੈ ਪਿਆਲੇ ਪਿਰਮ ਰਸ ਭਰ ਲੈ।</p> <p>ਸੁਆਦਾਂ ਨਾਲ ਘੁਟ ਭਰ ਭਰ, ਤੂੰ ਆਪੇ ਨੂੰ ਨਵਾਂ ਕਰ ਲੈ।</p> <p>ਖਿੰਡਾਂਦਾ ਸੁਰਤ ਦੁਨੀਆਂ ਦੀ ਤੂੰ ਹੁਣ ਜੁੜ ਲੈ, ਤੂੰ ਹੁਣ ਠਰ ਲੈ।</p> <p>ਕਿ ਦੁਨੀਆਂ ਮਕਰ ਵਿਚ ਜੀਂਦੀ ਇਹ ਘੁਟ ਅੰਦਰ ਗਿਆ ਜਰ ਲੈ।</p> <p>ਤੇ ਖਿੜਿਆ ਫੇਰ ਖੇੜੇਂਗਾ, ਹੁਣੇ ਖੇੜੇ ਨੂੰ ਤੂੰ ਵਰ ਲੈ।</p> <p>ਜ਼ਮਾਨਾ ਦਿਨ ਨੂੰ ਲਹਿਰੇਂਗਾ, ਤਰੇਂਗਾ ਤਾਂ, ਜੇ ਹੁਣ ਤਰ ਲੈ।”</p> <p>ਅਵਾਜ਼ ਅਰਸ਼ਾਂ ਤੋਂ ਜੋ ਆਈ, “ਤਰੇਂਗਾ ਤਾਂ ਜੇ ਹੁਣ ਤਰ ਲੈ।”</p>
--	--

[ਮਾਊਂਟ ਆਬੂ ੮-੧੦-੩੩]

ਖੁਦੀ ਮਰਕਜ਼

<p>ਖੁਦ 'ਖੁਦੀ' ਮਰਕਜ਼ 'ਖੁਦੀ' ਘੁਮ ਜਾ ਦਵਾਲੇ ਖੁਦੀ ਦੇ</p> <p>ਮਰਕਜ਼ ਟਿਕੇ ਟਿਕ ਖੇਲਣਾ ਏਕ ਪਦ ਮਰਕਜ਼ ਟਿਕੇ</p> <p>ਤੂੰ ਦੇਖ ਪੇੜ ਗੁਲਾਬ ਨੂੰ ਖੇੜੇ ਵਸੇਂਦਾ ਆਪ ਹੈ,</p> <p>ਸੂਰਜ ਨੂੰ ਬਿਦ ਕੇ ਮਰਕਜ਼ ਦੇਖ ਧਰਤੀ ਲਹਿਲਹੀ ਹੈ</p> <p>ਘੁੱਥੀ ਜੁ ਬਿਜਲੀ ਮਰਕਜ਼ੋਂ, ਗਗਨਾ ਚੜੀ ਬੀ ਤੜਫਦੀ</p> <p>ਮਰਕਜ਼ ਖੁਦੀ ਦਾ ਭਾਲ ਕੇ ਘੁਮਾ ਦੁਆਲੇ ਖੁਦੀ ਦੂਜੀ</p> <p>ਬੇਖੁਦੀ ਯਾਦਾਂ ਦੀ ਸਖੀਏ! ਹਾਂ ਹੋਸ਼ ਉੱਚੀ ਲਾ ਦਏ</p> <p>ਮੂਰਛਾ ਬੇਹੋਸ਼ੀਆ ਨਾ ਢੱਠੇ ਦਿਲਾਂ ਕਮਜ਼ੋਰੀਆਂ ਨਾਂ</p> <p>ਮੂਸਾ ਨੇ ਕਹਿਆ ਤੂਰ ਤੇ ਆਵਾਜ਼ ਆਈ। "ਮੈਂ ਅਹੰ"</p> <p>ਤਾਬ ਨਾ ਸੋ ਝੱਲਣੇ ਦੀ 'ਬੇਖੁਦੀ' ਸੀ ਹੋ ਗਈ</p>	<p>ਮਰਕਜ਼ ਤੇ ਟਿਕ ਕੇ ਸੁਹਣਿਆਂ! ਮਰਕਜ਼ ਤੇ ਅਪਣਾ ਰੱਖ ਪਾਵ।</p> <p>ਇਹ ਖੇਲ ਹੈ ਨਟਰਾਜ ਦੀ, ਘੁੰਮ ਜਾਇ ਦੁਆਲੇ ਦੂਜ ਪਾਵ।</p> <p>ਓ ਟਿਕ ਕੇ ਅਪਣੇ ਪੈਰ ਤੇ ਖੇੜੇ ਸੁਗੰਧੀ ਦਏ ਲਾਵ।</p> <p>ਅਪਣੇ ਮਰਕਜ਼ ਤੇ ਘੁੰਮੇ, ਜੀਵ ਪਾਲੇ, ਦਏ ਚਾਵ।</p> <p>ਮਰਕਜ਼ ਢੁੰਡੇਂਦੀ ਹੈ ਫਿਰੇ, ਡਿੱਗੇ ਤਾਂ ਮਰਕਜ਼ ਵੱਲ ਜਾਵ।</p> <p>ਓਸੇ ਤੇ ਹੈ ਟਿਕ ਜਾਵਣਾ, ਬੇਖੁਦੀ ਦਾ ਹਈ ਭਾਵ।</p> <p>ਲਿਵ ਵਿਖੇ ਲੈ ਜਾਵਦੀ ਮਰਕਜ਼ ਦਾ ਦੇਂਦੀ ਹੈ ਟਿਕਾਵ।</p> <p>ਬੇਖੁਦੀ ਕਰ ਜਾਣੀਓ ਬੇਖੁਦੀ ਦਾ ਦਿਓ ਨਾਵ।</p> <p>ਰੱਬਾ ਵਿਖਾ ਮੂੰਹ ਆਪਣਾ ਕਿ "ਮੈਂ ਅਹੰ" ਤੂੰ ਤਾਬ ਲਿਆਵ।</p> <p>ਡਿਗ ਪਿਯੰਬਰ ਸੀ ਪਿਆ ਜਦ ਬਾ-ਖੁਦਾ ਸੀ ਹੋ ਗਿਆਵ।</p>
--	---

[ਕਸ਼ੋਲੀ ੮-੯-੫੦]

ਦੇਵ ਸੇਵ

ਅਹੋ ਹੇ ਦੇਵ ! ਦੇਵਾਂ ਦੇਵ ! ਹੇ ਦੇਵਾਂ ਤੂੰ ਉੱਚੇ ਦੇਵ !
ਅਹੋ ਨੀਵਜਾਂ ਦੇ ਮਨ ਵਸਦੇ ਹੇ ਸੁੰਦਰ ਪਰਕਾਸ਼ ਅਮੇਵ !

ਖੇਲ ਰਹੇ ਪਯਾਰਾਂ ਦੇ ਮੰਡਲ ਰਸ ਲੈਂਦੇ ਰਸ ਦੇਂਦੇ ਆਪ,
'ਰਾਸ ਮੰਡਲ' ਇਸ ਅਪਣੇ ਸਾਈਆਂ ! ਖਿਚ ਰਖੋ ਲਾ ਅਪਣੀ ਸੇਵ ।

[ਕਸ਼ੋਲੀ ੨੧-੮-੫੦]

ਕਹੇ ਇਹਨਾਂ ਦੇ ਨਾਂ ਪੀਵੀਂ

ਜੋ ਪੀਂਦੇ ਨਾਂ ਪਿਲਾਵਣ ਜੋ
ਮਿਲੇ ਸਰਵਰ ਜਿ ਮਸਤਾਂ ਦਾ

‘ਸਿਆਣਪ-ਪੈਰ’ ਜੋ ਟੁਰਦੇ
ਨ ਜਾਣਨ ਏ ਵਿਛੋੜਾ ਹਨ

ਫਰਸ਼ ਆਪੇ ਤੋਂ ਲੈ ਉਡਣ
ਦਿਖਾਵਣ ਹੁਸਨ ਦੀ ਝਾਕੀ

ਕਦਮ ਹੋਸ਼ਾਂ ਦੇ ਸੜ ਜਾਂਦੇ
ਫਟੇ ਲੀਰਾਂ ਹੋ ਨੀਲਾ ਏ

ਜਦੋਂ ਦੀਦਾਰ ਹੁਸਨਾਂ ਦਾ
ਲਿਪਟ ਖਾਂਦੇ ਕਿਵੇਂ ਪਰਤਣ

ਮੈਂ ਡਿੱਠੇ ਗਗਨ ਤੇ ਸਹੀਓ !
‘ਨਜ਼ਾਰੇ ਨੂਰ’ ਦੇ ਦੁਆਲੇ

‘ਨਜ਼ਰ ਨਾਜ਼ਰ ਨਜ਼ਾਰੇ’ ਦਾ
ਮੈਂ ਮੋਈ ਏਸ ਝਲਕੇ ਸਾਂ

ਚੜ੍ਹਾ ਭੱਠੀ ਤੂੰ ‘ਯਾਦਾਂ’ ਦੀ
ਲਬਾ ਲਬ ਜਾਮ ਭਰ ਭਰ ਪੀ

ਮੈਂ ਸੁਣਿਆਂ ਰਾਤ ਨੂੰ ਸਹੀਓ !
ਜੁ ਇਸ ਮਸਤੀ ਤੋਂ ਖਾਲੀ ਹੈ

ਕਹੇ ਇਹਨਾਂ ਦੇ ਨਾਂ ਪੀਵੀਂ
ਕਹੇ ਉਸ ਪੀਕੇ ਗੁਟ ਥੀਵੀਂ ।

ਓ ‘ਮਨ ਮਸਤੀ’ ਦੇ ਖੰਭਾਂ ਨੂੰ
ਇ ਲੈ ਉੱਡਣਗੇ ਦਿਨ ਦੀਵੀਂ ।

ਅਰਸ਼ ਪਰਦੇ ਨੂੰ ਜਾ ਪਾੜਨ,
ਲੁਕੀ ਬੈਠੀ ਜੁ ਹੋ ਖੀਵੀ ।

ਜਦੋਂ ਫੁਹਾਂਦੇ ਨੀ ਏ ਪਰਦਾ
ਜਦੋਂ ਮਸਤਾਂ ਦੀ ਫੁਹ ਛੀਵੀਂ ।

ਤਦੋਂ ਨਜ਼ਰਾਂ ਲਿਪਟ ਜਾਣਾ;
ਵਤਨ ‘ਹੋਸ਼ਾਂ’ ਦੇ ਥਾਂ ਨੀਵੀਂ ।

ਪਤੰਗੇ ਬਨ ਰਹੇ ਤਾਰੇ
ਸਦਕੜੇ ਵਾਰਨੇ ਥੀਵੀ ।

‘ਮੁਨੱਜ਼ਰ’ ਹੈ ਅਜਬ ਸਹੀਓ !
ਝਲਕ ਏਸੇ ਤੋਂ ਮੁੜ ਜੀਵੀ ।

‘ਇਸ਼ਕ’ ਦਾ ਰਸ ਚੁਆ ਇਸਤੋਂ
ਜੁ ਏ ਮਸਤੀ ਨਜ਼ਰ ਦੀਵੀ ।

ਮੈਂ ਡਿੱਠਾ ਅੱਜ ਤੜਕੇ ਹੀ
ਉਨ੍ਹੇ ਨਹੀਂ ਹੋਸ਼ ਮਦ ਪੀਵੀ ।

[ਸ੍ਰੀ ਨਗਰ ੪-੧੦-੨੭]

ਹੁਕਮ ਦੀ ਕਾਰ

ਪ੍ਰਸ਼ਨ—

ਸਾਗਰ ਬਈ ਤੂੰ ਸੁਹਣਾ ਸਾਗਰ !	ਤੈਂ ਰੂਪ ਤੇ ਰੰਗ ਸੁਹਾਵੇ
ਪਉਣ ਚਲੇ ਗਲ ਲਗ ਜੋ ਤੇਰੇ	ਆ ਸਭ ਨੂੰ ਜਫੀਆਂ ਪਾਵੇ ।
ਭੁੰਘ ਤੁਸਾਡਾ ਅਕਲ ਦੇਵਦਾ	ਹਾਂ, ਹੋਣ ਗੰਭੀਰ ਸਿਖਾਵੇ,
ਤਾਰੂ ਸ਼ਕਤੀ ਦਾ ਤੂੰ ਮਾਲਕ	ਤੂੰ ਬੇੜੇ ਪਾਰ ਲੰਘਾਵੇ ।

ਸਾਗਰ ਦਾ ਉੱਤਰ—

ਮੈਂ ਵਿਚ ਅਪਣਾ ਗੁਣ ਨਹੀ ਕੋਈ	ਮੈਂ ਕਰਾਂ ਜੁ ਹੁਕਮ ਕਰਾਵੇ,
ਹੁਕਮ ਕਰੇ ਬੱਦਲ ਬਣ ਜਾਵਾਂ	ਇਹ ਦੁਨੀਆਂ ਤਾਂ ਵਰੁਸਾਵੇਂ,
ਹੁਕਮ ਕਰੇ ਨਦੀਆਂ ਬਣ ਵਹਿ ਵਹਿ	ਹਾਂ, ਮੁੜ ਸਾਗਰ ਬਣ ਜਾਵੇ,
ਭਾਰੇ ਡੋਬਾਂ, ਹੌਲੇ ਤਾਰਾਂ	ਗੁਣ ਜੋ ਮੈਂ ਵਿਚ ਪਾਵੇ ।

ਹੁਕਮ ਨਾਲ ਕਰ ਜੋੜ ਲਏ ਜੋ
ਚੜਨ ਉਸ ਰੰਗ ਸੁਹਾਵੇ ।

ਲਾ-ਮਕਾਂ ਦੇ ਅੰਬਰ

ਤੈਨੂੰ ਮਕਾਂ ਨ ਮਿਲਦਾ
'ਪੰਛੀ-ਨਿਵਾਸ' ਤੇਰਾ

ਬਣ ਤੂੰ ਮਕੀਂ ਨ ਜਾਵੇਂ,
ਹਰ ਸੁਬ ਨਵੀਂ ਹੁ ਥਾਵੇਂ ।

ਖਿਲਰੇ ਤੂੰ ਖੰਭ ਰੱਖੇਂ
ਅੰਬਰ ਉ ਲਾਮਕਾਂ ਦੇ

ਪੰਛੀ ਉਡਾਰ ਵਾਛੂ
ਉਡ ਤਾਰੀਆਂ ਲਗਾਵੇਂ ।

ਸੁਹਣੇ ਦਰਾਂ ਤੋਂ ਜੇਕਰ
ਰੰਗ ਮਹਲ ਜਾਤ ਵਾਲੇ

ਸੈਨਤ ਮਿਲੇ ਟਿਕਣ ਦੀ,
ਕਾਯਮ ਮਕਾਨ ਪਾਵੇਂ ।

ਜਿਥੋਂ ਤੂੰ ਲੰਘ ਰਿਹਾ ਹੈਂ
ਐਪਰ ਫਨਾਂ ਦੇ ਵਿਚੋਂ

ਵਾਦੀ ਹੈ ਏ ਫਨਾ ਦੀ,
ਰਸਤਾ ਬਕਾ ਨੂੰ ਜਾਵੇ ।

ਮੁਯਦਾ ਨਸੀਮ ਲਜਾਈ
ਹਰ ਰੰਗ ਭਰੀ ਖੁਸ਼ੀ ਹੈ,

ਨਗਮਾ ਸਬਾ ਸੁਨਾਵੇ :—
ਹਰ ਛਿਨ ਜਿ ਗੀਤ ਗਾਵੇਂ ।

ਹਰ ਥਾਂ ਭਰੀ ਸੁਰਾਹੀ
ਜਾਗੇ ਲਬਾਂ ਨੂੰ ਸਾਕੀ

ਹਰ ਹਾਲ ਹੈ ਪਿਆਲਾ
ਭਰ ਜਾਮ ਹੈ ਪਿਲਾਵੇ ।

ਹਸ ਹਸ ਕੇ ਗੁਲ ਤੋਂ ਰਸਤੇ
ਕੰਡੇ ਸੰਭਾਲ ਰਖੇ

ਪਿਆ ਪੰਖੜੀ ਵਿਛਾਵੇ
ਤੈਨੂੰ ਨ ਚੋਭ ਆਵੇ ।

ਮੇਵੇ ਦੇ ਨਾਲ ਭਰੀਆਂ
ਬੁਲਬੁਲ ਹਜ਼ਾਰ ਬੈਠੀ

ਡਾਲਾਂ ਨੁਛਾਰ ਹੋਵਣ
ਤੈਨੂੰ ਹੀ ਗਾ ਸੁਣਾਵੇ ।

ਰਸ ਦੀ ਫੁਹਾਰ ਪੈਂਦੀ
ਮ੍ਰਿਗ ਆ ਖੁਤਨ ਤੋਂ ਦ੍ਵਾਰੇ

ਪੀਂਘਾਂ ਦੇ ਰੰਗ ਲਹਿਰਨ
ਤੇਰੇ ਮੁਸ਼ਕ ਮਚਾਵੇ ।

ਵਾਹਵਾ ਫਨਾ ਬਕਾ ਹੈ
ਖਿੜਿਆ ਚਮਨ ਇਲਾਹੀ

ਵਾਹਵਾ ਬਕਾ ਫਨਾ ਹੈ,
ਖੇੜਾ ਪਿਆ ਲੁਟਾਵੇ ।

[ਕਸ਼ਮੀਰ ੧੮-੯-੨੬]

ਇਸ਼ਕ ਅੱਗ

ਬਲ ਪਉ ਅੱਗ ਇਸ਼ਕ ਦੀ ਭੜ ਭੜ
ਆੜ ਆੜ ਜੋ ਲੁਕੇ ਪਾਪ ਪੁੰਨ

ਅਨ-ਆਪਾ ਅਨ ਹੋਇਆ ਮੇਰਾ
ਰਹਿਮਤ ਮੀਂਹ ਕਮਲਾ ਹੋ ਵੱਸੇ

‘ਮੈਂ ਤੇਰਾ, ਮੈਂ ਤੇਰਾ’ ਗਾਂਦਾ
ਚਰਨ ਸਰਨ ਵਰਨ ਇਕ ਵਰਨੋ

ਫੇਰ ਕਦੇ ਨਾ ਵਿੱਥ ਵਾਪਰੇ
ਸਦਾ ਹਜ਼ੂਰੀ, ਸਦਾ ਹਜ਼ੂਰੀ

‘ਅਨ ਇਸ਼ਕੀ’ ਸਭ ਸੱਟੀਂ ਸਾੜ,
ਫੜ ਫੜ ਇਸ ਭਾਂਬੜ ਵਿਚ ਵਾੜ।

ਸੜ ਸੜ ਇਸ ਵਿਚ ਹੋਵੇ ਰਾਖ,
ਕੜਕੜ, ਧੜਧੜ, ਗਗਨਾ ਪਾੜ।

ਆਪਾ ਮੇਰਾ ਹੁਸਨ ਵਜੂਦ
ਰਹੇ ਵਿਚ ਨਾ ਕੋਈ ਆੜ।

ਦੂਰ ਹਜ਼ੂਰੀ ਕਦੇ ਨ ਹੋਇ
ਪ੍ਰੀਤਮ ਚਰਨੀ ਐਸਾ ਵਾੜ।

[ਕਸ਼ੋਲੀ ੩੧-੮-੫੦]

ਸੁੰਦਰਾਂ ਦਾ ਸੁੰਦਰ

<p>ਹੇ ਸੁੰਦਰ ! ਹੇ ਸੁੰਦਰਮ ! ਆਨੰਦਮ੍ ਆਨੰਦ ਤੂੰ</p> <p>ਹੈਂ ਤੂੰ, ਸੈਂ ਤੂੰ, ਹੋਵਸੇਂ ਲੀਲਾ ਤਉ ਅਨੂਪਮੰ</p> <p>ਵਿਸਮਾਦਮ੍ ਵਿਸਮਾਦ ਹੈ ਪਾਦ ਪਦਮ ਪਰ ਬੰਦਨਾ</p> <p>ਵੈਰਾਗਮ੍ ਅਨੁਰਾਗ ਤੂੰ ਬੰਦਉਂ ਬਾਰਮੁਬਾਰ ਮੈਂ</p> <p>ਕਰਤਾ ਭਰਤਾ ਖੇਲਤਾ ਪਾਰਬ੍ਰਹਮ ਪੁਰਖੋਤਮੰ</p> <p>ਸੁਹਣਯਾ ਦਾ ਸੁਹਣਾ ਤੁਈਂ ਪ੍ਰਤਿਬਿੰਬਮ੍ ਤੈਂ ਸੁਹਜ ਦਾ</p> <p>ਸ਼ਰਣਾਗਤ ਸ਼ਰਣਾਗਤਮ੍ ‘ਸੁੰਦਰ ਸ਼ਰਣ’ ਫਬਾਉ ਮੈਂ</p>	<p>ਹੇ ਪੂਰਨ ਸਰਵੱਤ੍ਰ ! ਹੇ ਤੂੰ ਪਰਮ ਪਵਿਤ੍ਰ !</p> <p>ਚੈਤਨਮ੍ ਚੈਤੰਨ ! ਚਰਿਤ੍ਰਮ ਪਰਮ ਵਚਿਤ੍ਰ !</p> <p>ਤੇਰਾ ਖੇਲ, ਪਰੇਮ, ਹੇ ਫਬਨਾਂ ਦੇ ਮਿੱਤ੍ਰ !</p> <p>ਪ੍ਰੇਮੀ ਪ੍ਰੀਤਮ ਪ੍ਰੇਮ, ਹੇ ਅਵਿਚਿਤ੍ਰ ਵਚਿਤ੍ਰ !</p> <p>ਭੋਗਤ ਰਹੇ ਅਲੇਪ ਵਿਸਤ੍ਰਿਤ ਧਰਤ ਨਖਯਤ੍ਰ !</p> <p>ਸਰਬ ਸੁਹਜ ਦਾ ਮੂਲ ਸੁਹਜ ਜੋ ਵਿੱਚ ਜਗੱਤ੍ਰ !</p> <p>ਸ਼ਰਣ ਸੂਰ ਹੋ ਆਪ, ਹੇ ਸੁੰਦਰ ਛਾਬਿ ਚਿਤ੍ਰ !</p>
---	--

[ਕਸ਼ੋਲੀ ੩੧-੮-੫੦]

1 ਛਾਬੀਆਂ ਦੇ ਚਿਤ੍ਰਨ ਵਾਲੇ ਚਿਤ੍ਰਕਾਰ ਜੀ !

ਗਾਇਕਾਂ ਨੂੰ

ਦਫ ਚੰਗ ਵਾਲੇ ਗਾਇਕੋ !
ਰਸ ਰੰਗ ਭਰਦੇ ਪੱਥਰਾਂ

ਮਜਲਸ ਨੂੰ ਦੇਂਦੇ ਖੁਸ਼ੀ ਲਾ,
ਦੇਂਦੇ ਹੋ ਝੂਮਾਂ ਵਿੱਚ ਪਾ ।

ਦੇਂਦੇ ਹੋ ਝੂਮਾਂ ਵਿੱਚ ਪਾ
ਦੌਲਤ ਸਰੂਰਾਂ ਵਾਲੜੀ

ਮਜਲਸ ਨੂੰ ਦੇਂਦੇ ਖੁਸ਼ੀ ਲਾ
ਦੇਂਦੇ ਹੋ ਸਾਰੀ ਲੁਟ ਲੁਟਾ ।

ਪੀਂਦੇ ਨ ਹੋ ਇਕ ਘੁੱਟ ਭਰ
ਸੁੱਕੇ ਲਬੀਂ ਹੀ ਉਠ ਟੁਰੋ

ਇਸ ਪਿਰਮ ਰਸ ਤੋਂ ਆਪ ਜੀ
ਧਾੜਾ ਕੀ ਪੈਂਦੇ ਤੁਸਾਂ ਆ ?

ਸਾਕੀ ਬੀ ਹੁੰਦੈ ਮਜਲਸੇ
ਵਾਹਵਾ ਬਹਾਦਰ ਗਾਯਕੋ

ਪਯਾਲਾ ਸੁਰਾਹੀ ਹੋਂਵਦੇ,
ਪੈਂਦੀ ਪਰਾਂ ਤੇ ਬੂੰਦ ਨਾ ।

ਤਾਹੀਓਂ ਕਵੀ ਗੁਰਦਾਸ ਨੇ
ਪਉੜੀ ਉਚਾਰੀ ਇਕ ਸੀ

ਰੰਗ ਰੱਤੜੇ ਪਿਰ ਆਪਣੇ,
ਦਿੱਤੀ ਸੀ ਸਾਰੇ ਜਗ ਸੁਣਾ ।

ਪੱਥਰਾਂ ਤਾਂ ਪੀ ਪੀ ਹੋ ਗਏ
'ਗਾਯਕ ਪਿਆਉ' ਰਹਿ ਗਏ

ਰੰਗ ਰੱਤੜੇ ਰਸ ਰੰਗ ਵਿਚ,
ਵਿਚ ਅੱਕਰਾਂ ਵਿਚ ਟੱਕਰਾਂ ।

[ਕਸ਼ੋਲੀ ੧੧-੯-੫੦]

1 ਦੇਖੋ ਭਾਈ ਗੁਰਦਾਸ ਵਾਰ ੩੯-੮ ।

ਪ੍ਰੇਮ ਪਿਆਲੀ

ਗਿਆਨੀ ਗਿਆਨ ਲੇਖੇ ਕਰਮੀ ! ਹਿਸਾਬ ਅਪਣੇ	ਸਾਨੂੰ ਨ ਤੂੰ ਸੁਣਾ, ਸਾਡੇ ਨ ਕੰਨ ਪਾ ।
ਜੋਗੀ ! ਜਮਾ ਕੇ ਆਸਨ ਤਪੀਏ ! ਤਪਾਂ ਦੇ ਫਲਾਂ ਨੂੰ	ਕਾਹਨੂੰ ਪਿਆ ਲੁਭਾਵੇਂ, ਸਾਨੂੰ ਨ ਪਿਆ ਸੁਣਾ ।
ਬ੍ਰਤ ਧਾਰ ਕੇ ਹੇ ਬ੍ਰਤੀਆ ! ਸਾਨੂੰ ਨ ਤੂੰ ਲੁਭਾ ਤੇ	ਸੁਰਗਾਂ ਦੇ ਲਾਲਚਾਂ ਵਿਚ ਨਕਸ਼ੇ ਨ ਖਿਚ ਦਿਖਾ ।
ਇਕ ਪਯਾਰ-ਰਸ ਕਟੌਰੀ ਹੈ ਜੋ ਕਿਸੇ ਦੇ ਪੱਲੇ	ਇਕ ਪ੍ਰੇਮ ਦੀ ਪਿਆਲੀ ਦੇਵੇ ਘੁਟ ਇਕ ਪਿਲਾ ।
ਵਾੜੀ ਗੁਲਾਬ ਲਾਈਏ ਬੁਲਬੁਲ ਦਾ ਰਾਹ ਤਕਾਈਏ	ਲਪਟਾਂ ਦੇ ਵਿਚ ਬਹਿਕੇ ਲਿਵ ਇਕ ਰਸੀ ਲਗਾ ।
ਲਪਟਾਂ ਦੀ ਭਾਲ ਕਰਦੀ ਬੁਲਬੁਲ ਓ ਗੀਤ ਗਾਂਦੀ	ਸੁਹਣੇ ਦੇ ਰੰਗ ਖਿੱਚੀ ਸ਼ਾਯਦ ਕਦੇ ਜਏ ਆ ।

ਢੱਠਾ ਦੇਉਦਾਰ

੧. ਪਾਣੀ ਨੂੰ :—

ਜਦੋਂ ਮੈਂ ਆਪਣੇ ਪੈਰੀਂ ਖੜਾ ਸਾਂ,
ਤਦੋਂ ਤੂੰ ਪੇਰ, ਪਾਣੀ ! ਚੁੰਮਦਾ ਸੈਂ,

ਵੜੇਂ ਅੰਦਰ ਤੂੰ ਘਾਲਾਂ ਘਾਲਦਾ ਸੈਂ
ਬਣੇਂਦੋਂ ਜਿੰਦ ਦੀ ਤੂੰ ਜਿੰਦ ਮੇਰੀ

ਮਰੇਂਦਾ ਠੋਕਰਾਂ ਹੁਣ ਕਿਉਂ ਤੂੰ ਆਵੇਂ
ਧਸੇਂ ਅੰਦਰ ਤਿ ਗਾਲੇਂ ਜਾਨ ਮੇਰੀ

ਤੂੰ :—

ਤੂੰਹੋਂ ਸੂਰਜ ਚੜ੍ਹੇ ਆਕਾਸ਼ ਆਯਾ
ਤਿਰੀ ਗਰਮੀ ਤਦੋਂ ਸੀ ਪਾਲਦੀ ਮੈਂ

ਉਸੇ ਗਰਮੀ ਦੇ ਮਾਰੇਂ ਬਾਣ ਤਿੱਖੇ
ਕਰੇਂ ਭੁੱਗਾ ਤੇ ਸਾੜੇਂ ਰੋਜ਼ ਮੈਨੂੰ

ਤਿ ਸਾਵਾ ਲਹਿਲਹਾ ਲੰਮਾ ਬੜਾ ਸਾਂ,
ਦੁਆਲੇ ਲੇਟਦਾ ਤੇ ਘੁੰਮਦਾ ਸੈਂ ;

ਰਗੋਂ ਰੇਸ਼ੇ ਮਿਰੇਂ ਤੂੰ ਪਾਲਦਾ ਸੈਂ
ਪਲੇਂਦੋਂ ਜਿੰਦ ਨੂੰ ਜਿਉਂ ਜਿੰਦ ਤੇਰੀ,

ਓਹੋਂ ਤੂੰ ਰਾਗ ਪਰ ਹੋਰੋਂਹਿ ਗਾਵੇਂ ।
ਕਰੇਂ ਭੁੱਗਾ ਦਿਨੋਂ ਦਿਨ ਸ਼ਾਨ ਤੇਰੀ ।

ਤੂੰਹੋਂ ਸੂਰਜ ਜਿਨ੍ਹੇਂ ਸੀ ਪਯਾਰ ਪਾਯਾ,
ਤਿਰੀ ਸੀ ਰੋਸ਼ਨੀ ਜਿੰਦ ਮੌਲਦੀ ਮੈਂ।

ਉਸੇ ਚਾਨਣ ਤੂੰ ਉਲਟੇ ਲੇਖ ਲਿਖੇਂ,
ਜ਼ਰਾ ਆਵੇਂ ਨ ਹਾਇ ਰਹਿਮ ਤੈਨੂੰ ।

੩. ਪੌਣ ਨੂੰ :—

ਅਨੀ ਤੂੰ ਪੌਣ ਓਹੋਂ ਅਜ ਆਈ
ਤਦੋਂ ਤੂੰ ਜਿੰਦ ਵਿਚ ਸੈਂ ਜਿੰਦ ਪਾਂਦੀ

ਉਡਾਵੇਂ ਆਣ ਹੁਣ ਮਿੱਟੀ ਤੂੰ ਮੇਰੀ

ਕਦੇ ਪਾ ਜੱਫੀਆਂ ਲੈਂਦੀ ਬਲਾਈਂ ।
ਪੰਘੂੜੇ ਚਾੜਕੇ ਮਾਨੋਂ ਖਿਡਾਂਦੀ ।

ਕਰੇਂ ਖੇਰੂ ਰੁਲਾਵੇਂ ਖਾਕ ਢੇਰੀ ।

੪. ਧਰਤੀ ਨੂੰ :—

ਅਹੋਂ ਧਰਤੀ ਤੂੰ ਗੋਦੀ ਵਿਚ ਖਿਡਾਯਾ,
ਤੂੰ ਬੀ ਹੁਣ ਖਾਰਦੀ ਹੈਂ ਹੱਡ ਮੇਰੇ

ਸੁਣੀ ਫਰਿਯਾਦ ਜਦ ਢੱਠੇ ਦੀ ਸਭਨੇ
ਪਵਨ ਤਦ ਆਪਣੀ ਸ਼ਾਂ ਸ਼ਾਂ ਸੰਭਾਲੀ

ਜੜਾਂ ਸੀਨੇ ਗਡਾਕੇ ਦੁਧ ਪਿਆਯਾ ।
ਹੁਈ ਵੈਰਨ ਕਦੇ ਸਨ ਪਯਾਰ ਤੇਰੇ ।

ਕਿਹਾ ਤਦ ਪੌਣ ਨੂੰ: 'ਕਰ ਗਲ ਪਵਨੇ',
ਤਿ ਬੋਲੀ ਬੋਲ ਓ ਕਰਕੇ ਸੁਖਾਲੀ ।

ਜਵਾਬ ਪੈਣ ਦਾ ਸਭਨਾ ਵਲੋਂ :

ਅਵੇ ਢੱਠੇ ! ਤੂੰ ਐਵੇਂ ਵਧ ਗਿਓਂ ਵੇ !

ਲਈ ਤੂੰ ਭੋਗ ਉਮਰਾ ਸੀ ਲੰਮੇਰੀ

ਤਿਰੀ ਇਸ ਡੀਲ ਵਿਚ ਵਸਦੀ 'ਕਣੀ' ਸੀ 'ਕਣੀ ਜੀਵਨ' ਕਿ ਜਿਸ ਤੋਂ ਦੇਹ ਬਣੀ ਸੀ ।

ਉ ਸੀ 'ਜੀਵਨ-ਕਣੀ' ਇਕ ਭੇਤ ਭਾਈ, ਦੁਆਲੇ ਆ ਜਿਦ੍ਹੇ ਜਗ ਖੁੰਮਿਆ ਈ ।

ਪਵਣ ਪਾਣੀ ਧਰਤਿ ਗਰਮੀ ਤੇ ਚਾਨਣ

ਚੁਗਿਰਦੇ ਓਸਦੇ ਸਭ ਆਣ ਭੌਂਦੇ,

ਜਿਥੇ ਹੋ ਵਾਸ ਆ ਓਸੇ ਕਣੀ ਦਾ

ਕਣੀ ਜਦ ਤੀਕ ਹੈਵੇ ਵਿੱਚ ਵਸਦੀ

ਬੜੇ ਲੰਮੇ ! ਸੁਊਰੋਂ ਨਿਘਰਿਓਂ ਵੇ !

ਨ ਜੀਵਨ ਰਮਜ਼ ਤੂੰ ਪਾਈ ਰਤੋਰੀ ।

ਸਭੇ ਉਸ ਇਕ ਕਣੀ ਨੂੰ ਆਣ ਮਾਨਣ ।

ਲਿਆ ਭੇਟਾ ਉਦ੍ਹੇ ਚਰਨਾ ਤੇ ਪੌਂਦੇ ।

ਸਦਾ ਜਾ ਦਾਸ ਓਸੇ ਦਾ ਬਣੀ ਦਾ ।

ਜਦੋਂ ਤਾਈਂ ਹੈ ਜਿੰਦੜੀ ਲਾਸ ਲਸਦੀ ।

ਤਦੋਂ ਤਾਈਂ ਸਭੇ ਕੋਈ ਆਇ ਪਾਲੇ

ਜਦੋਂ ਜਿੰਦ ਦੀ ਕਣੀ ਨੇ ਰਾਹ ਲੀਤਾ

ਤਦੋਂ ਫਿਰ ਕੋਣ ਆ ਕੇ ਪਾਲਦਾ ਹੈ

ਉ ਪਾਲਣਹਾਰ ਘਾਲਣਹਾਰ ਬਣਦਾ

ਜੁ ਤੂੰ ਦੇਖੇਂ ਜਿਮੀਂ ਅਸਮਾਨ ਫਿਰਦਾ

ਪਵਣ ਪਾਣੀ ਤੇ ਬਿਜਲੀ ਮਾਰ ਕਰਦੀ

ਸਭੇ ਜੀਵਨ ਕਣੀ ਨੂੰ ਪਾਲਦੇ ਨੇ

ਇ 'ਕੁਦਰਤਿ ਕੰਮ' ਹਨ ਕੁਦਰਤ ਦੇ

ਜਦੋਂ ਜਿੰਦੜੀ ਨੇ ਖਾਲੀ

ਜੁ ਸੀ ਪਾਲੇ ਸੁਈ ਫਿਰ ਘਾਲ

ਖਿਲਾਵਣਹਾਰ ਡੋਗਣਹਾਰ ਬਣ

ਧਰਤ ਸੂਰਜ ਨਛੱਤ੍ਰ ਘੇਰ ਘਿਰ

ਬਰਫ ਬੱਦਲ ਗਰਮ ਰੁਤ ਨਾਲ ਸਰਦੀ,

ਗਏ ਜੀਵਨ ਤੇ ਸਭ ਹੀ ਘਾਲਦੇ ਨੇ ।

[ਕਸ਼ਮੀਰ ੧੨-੯-੨੬]

ਜਾਗ

ਮਾਲੀ ਹੀ ਫੁੱਲ ਲਗਾਂਦਾ ਮਾਲੀ ਹੀ ਪਾਲਦਾ ਹੈ,
ਮਾਲੀ ਹੀ ਕੱਟ ਸ਼ਾਖੋਂ ਕਰ ਵੱਖ ਵਿਖਾਲਦਾ ਹੈ ;

ਵਿਚ ਫੂਲਦਾਨ ਚਿਣਦਾ ਫੁਲਾਂ ਨੂੰ ਹੈ ਸਜਾਂਦਾ,
ਆਪੇ ਹੀ ਫੂਲ-ਦਾਨੋਂ ਫਿਰ ਦੂਰ ਹੈ ਕਰਾਂਦਾ ।

ਗਾਫਲ ਤੂੰ ਕਿਉਂ ਨ ਸੋਚੇ ਰਹਿਣਾ ਸਦਾ ਨਹੀ ਹੈ,
ਇਸ ਬਾਗ ਵਿਚ ਝੁਮੰਦਿਆਂ ਮਸਤੀ ਰਵਾ ਨਹੀ ਹੈ ।

ਬੀਤੀ ਹੈ ਰਾਤ ਸਾਰੀ ਤਾਰੇ ਲਟਕ ਗਏ ਹਨ ;
ਹੋਈ ਹੈ ਭੋਰ ਗਾਫਲ ਨੈਣਾਂ ਮਿਟੇ ਪਏ ਹਨ ।

ਉਠ ਜਾਗ, ਕਰ ਤਿਆਰੀ ਘੜਿਆਲ ਵਜ ਰਹੇ ਹਨ,
ਤੇਰੇ ਪਲੰਘ ਦੁਲੀਚੇ ਹਾਲੇ ਬੀ ਸਜ ਰਹੇ ਹਨ ।

ਪੈਂਡਾ ਹੈ ਦੂਰ ਗਾਫਲ ! ਤੋਸ਼ਾ ਬਨਾ ਹੈ ਵੇਲਾ,
ਸੁਤਿਆਂ ਜਿ ਬੀਤੇ ਇਹ ਬੀ ਹੋਸੀ ਸਫਰ ਦੁਹੇਲਾ ।

ਉਠ ਜਾਗ, ਜਾਗ ਬਹਿਜਾ ਅੰਮ੍ਰਿਤ ਵਸਨ ਫੁਹਾਰੇ,
ਕਰ ਕੋਲ ਦਿਲ ਦਾ ਸਿੱਧਾ ਭਰ ਭਰ ਕੇ ਪੀ ਪਿਆਰੇ !

ਪੀ ਪੀ ਕੇ ਹੋ ਜਾ ਖੀਵਾ, ਖੀਵਾ ਹੋ ਆਪ ਜਾਣੀਂ,
ਆਪੇ ਦੀ ਪੀਂਘ ਚੜਕੇ ਪਯਾਰੇ ਦੇ ਰੰਗ ਮਾਣੀਂ ।

[੨੧-੧੧-੩੪]

ਲੱਗੀ

ਆਖਣ ਇਕ ਕੁਕਨੂਸ ਨਾਮ ਦਾ	ਪੰਛੀ ਕਿਧਰੇ ਹੁੰਦਾ,
ਇਕ ਹਜ਼ਾਰ ਵਰ੍ਹੇ ਦੀ ਉਮਰ	ਤਾਈਂ ਜੀਂਦਾ ਰਹਿੰਦਾ ।
ਗਾਵੇ ਰਾਗ ਰਹੇ ਅਲਮਸਤਾ	ਸਭ ਸੰਗੀਤ ਸੁ ਜਾਣੈ,
ਇਸ ਤੋਂ ਰਾਗ ਸਿਖਿਆ ਮਾਨੁਖ	ਕਹਿੰਦੇ ਹਨ ਕਈ ਸਯਾਣੇ ।
ਜਦੋਂ ਏਸਦਾ ਅੰਤ ਸਮਾ, ਸੁਣ,	ਨੇੜੇ ਹੈ ਆ ਜਾਈ,
ਬੈਠ ਕਾਠ ਵਿਚ, ਰਾਗ ਗਾਇ ਇਕ	ਲੈਂਦਾ ਚਿਣਗ ਮਘਾਈ ।
ਓਸ ਲਗੀ ਵਿਚ ਬੈਠਾ ਰਹਿੰਦਾ	ਖਾਕ ਬਣੇ ਜਲ ਜਾਈ,
ਐਪਰ ਖਾਕ ਬਰਕਤਾਂ ਵਾਲੀ	ਜਦ ਮੀਂਹ ਨਾਲ ਭਿਜਾਈ,
ਉਸ ਖਾਕੋਂ ਕੁਕਨੂਸ ਉਠੇ ਜੀ,	ਨਵੀਂ ਜਿੰਦੜੀ ਪਾਈ ।
ਲਗੀ ਸਹੀ ਤਾਂ ਕੁਕਨੂਸ ਨੇ	ਫਤੇ ਮੌਤ ਤੇ ਪਾਈ,
ਓਸ ਪੀੜ ਨੇ ਪੀੜ ਮੌਤ ਦੀ	ਕਟੀ ਨਵੀਂ ਜਿੰਦ ਲਾਈ ।
ਤਾਂ ਤੇ ਲੱਗੀ ਜਾਣ ਸੁਹਾਵੀ	ਲਗੀ ਸਦਾ ਮੁਬਾਰਿਕ,
ਸ਼ਾਲਾ ਲੱਗੇ ਕਿਵੇਂ ਆਣ ਏ	ਦੱਸੀਓ ਕੋਈ ਤਦਾਰਿਕ ।

[ਮਸ਼ੂਰੀ ੧੯-੧੦-੩੫]

ਮੁਰਸ਼ਿਦ ਕਿ ਸ਼ਾਗਿਰਦ

ਤੂੰ ਭਾਲ ਕਰੇਂਦੈਂ ਮੁਰਸ਼ਿਦ ਦੀ
ਚੜ ਉਤੇ ਅੱਡੀ ਲਾਵੇਂ ਤੂੰ

ਕਰ ਲਾਦੂ ਕਿੱਲੇ ਬੰਨ੍ਹ ਲਵੇਂ
'ਹਾਂ ਜੀ ਜੀ' ਪੱਲੇ ਪਾਵੇਂ ਤੂੰ

ਰੁਖ ਤੇਰਾ ਨਿਉਂ ਨਾ ਚੱਲਣ ਦਾ
ਭੁੱਲ ਅਪਣੀ ਤੱਕਣ ਬਾਣ ਨਹੀਂ

ਨਹਿ ਹਿੰਮਤ ਦਾਰੂ ਖਾਣੇ ਦੀ
ਨਹੀਂ ਸਾਰ ਆਪਣੀ ਪੀੜਾ ਦੀ

ਤੂੰ ਢੂੰਡ ਸ਼ਾਗਿਰਦ ਰਸੀਦ ਕੁਈ
ਕੁਈ ਮੁਰਦੇ ਜਾਲ ਫਸਣ ਤੇਰੇ

ਨਹਿ ਜੀਂਦੇ ਫਸਦੇ ਜਾਲ ਕਿਸੇ
ਓ ਪੰਛੀ ਮੰਦਰ ਮੌਲਾ ਦੇ

ਮੁਰਸ਼ਿਦ ਨੂੰ ਹੇਠ ਲਗਾਵਣ ਨੂੰ
ਰੁਖ ਅਪਣੇ ਰਾਸ ਚਲਾਵਣ ਨੂੰ।

ਜਦ ਲੋੜ ਪਵੇ ਛਟ ਪਾਵਣ ਨੂੰ,
ਇਸ ਮੁੱਲੋਂ ਭਾਰ ਉਠਾਵਣ ਨੂੰ।

ਨਹੀਂ ਵਾਦੀ ਕਿਹਾ ਕਮਾਵਣ ਦੀ,
ਨਹਿ ਤਾਕਤ ਜਰਨੇ ਕਾਵੜ ਦੀ।

ਪਥ ਪਾਲ ਪਰ੍ਹੇ ਨਿਭਾਵਣ ਦੀ,
ਨਹਿ ਜਾਚ ਵੈਦ ਰੀਝਾਵਣ ਦੀ।

ਛਡ ਮੁਰਸ਼ਿਦ ਭਾਲ ਭਲਾਵਣ ਓ,
ਬੂ ਤੁੱਕੀ ਸਿਰੇ ਚੜਾਵਣ ਓ।

ਨਿਤ ਗਗਨ ਉਡਾਰੀ ਲਾਵਣ ਓ।
ਨ ਤੀਰ ਨ ਗੋਲੀ ਖਾਵਣ ਓ।

[ਕਸ਼ਮੀਰ ੧੩-੯-੨੬]

ਪਿੰਜਰਿਓਂ ਛੁਟੀ ਬੁਲਬੁਲ ਦੀ ਬਨ ਵਿਚ ਚੁਹਕ

ਹੈਂ, ਕਿੰਵ ? ਕਿਵੇਂ ? ਓ ਫਿਰ ਲਹਿਰਾਂ
ਓ ਮਿਠੀਆਂ ਠੰਢੀਆਂ ਫਿਰ ਨਹਿਰਾਂ ?

ਓ ਸ਼ਾਖ ਸੁਹਾਵੀ, ਫੁਲ ਟਹਿਣੀ,
ਓ ਪੀਂਘ ਝੁਲੰਦੜੀ ਫਲ-ਟਹਿਣੀ ।

ਮੈਂ ਕਿੰਵ ਕਿਵੇਂ ਬਨ ਆਇ ਗਈ ?
ਹਾਂ, ਪੈਣ ਝੁਲੰਦੜੀ ! ਦੱਸ ਬਈ,

ਕਿੰਵ ਪੇਟੀ ਟੁੱਟੀ ਪੇਟ ਪਟੀ
ਕਿਵ ਖੰਭਾਂ ਸੰਦੀ ਡੋਰ ਕਟੀ ?

ਕਿਵ ਦੱਸ ਸਖੀ ਪਹੁ ਪੰਧ ਛੁਟੇ ?
ਕਿਵ ਬੰਦੀ ਵਾਲੇ ਬੰਦ ਟੁਟੇ ?

[ਅੰਮ੍ਰਿਤਸਰ ੧੯-੬-੨੮]

ਬਿਹਬਲ ਬਿਰਹਨੀ ਤੇ ਕੋਇਲ

ਬਿਰਹਨੀ—(ਅਪਣੇ ਆਪ ਨੂੰ)—

ਟੁਰ ਪਰਦੇਸ ਗਿਓਂ ਵੇ	ਛੱਡਕੇ ਦੇਸ ਇਕੱਲੀ,
ਕਿਹੜੇ ਰਾਹ ਪਿਓਂ ਵੇ	ਰੋ ਰੋ ਹੋਈ ਹਾਂ ਝੱਲੀ ।
ਮੁੜ ਆ ਸਾਰ ਨ ਲੀਤੀ	ਨਾ ਦੇ ਸਾਰ ਗਿਓਂ ਵੇ !
ਦੁੱਖਾਂ ਜਿੰਦ ਨਪੀੜੀ	ਕਿਹੜੇ ਖਜਾਲ ਪਿਓਂ ਵੇ !

ਬਿਰਹਨੀ (ਕੋਇਲ ਨੂੰ)—

ਕੋਇਲ ਸਹੀਏ ! ਨ ਜਾਵੀਂ	ਸਾਡੇ ਕੋਲੇ ਹੀ ਰਹਿਣਾ,
ਹਾਏ, ਛੱਡ ਨ ਸਿਧਾਵੀਂ	ਬਾਗੀਂ ਸਾਡੇ ਹੀ ਬਹਿਣਾ ।

ਬਿਰਹਨੀ (ਬੱਦਲ ਨੂੰ)—

ਮੇਘਾ ! ਵਸਦੇ ਹੀ ਰਹੀਓ,	ਤਾਂ ਫਿਰ ਕੋਇਲ ਨ ਜਾਸੀ,
(ਅੰਬ ਨੂੰ)—	
ਅੰਬ ! ਫਲਦੇ ਹੀ ਰਹੀਓ	ਕੋਇਲ ਤਾਹੀਓਂ ਰਹਾਸੀ ।

ਬਿਰਹਨੀ (ਕੋਇਲ ਨੂੰ)—

ਹਾਏ, ਵਿਛੜੀਂ ਨ ਸਹੀਏ !	ਤੈਨੂੰ ਦਿਆਂ ਮੈਂ ਦੁਹਾਈ,
ਸਾਡੇ ਬਾਗੀਂ ਹੀ ਰਹੀਏ	ਬਿਰਹੋਂ ਗੀਤ ਸੁਣਾਈਂ ।

ਬਿਰਹਨੀ (ਸੂਰਜ ਨੂੰ)—

ਸੂਰਜ ! ਦੱਖਣ ਨਾ ਜਈਓ,	ਰਖੀਓ ਕੋਇਲ ਨੂੰ ਏਥੇ,
ਸਯਾਲਾ ਵਰਜ ਰਹਾਈਓ	ਏਹੋ ਬਿਨਤੀ ਹੈ ਤੈਂ ਤੇ ।

ਬਿਰਹਨੀ (ਕੋਇਲ ਨੂੰ)—

ਹਾਏ ਕੋਇਲ ਪਿਆਰੀ !	ਸਾਡੇ ਕੋਲੇ ਰਹਾਣਾ,
ਤੈਥੋਂ ਸਦਕੇ ਮੈਂ ਸਾਰੀ	ਕਲਿਆਂ ਛੱਡ ਨ ਸਿਧਾਣਾ ।
ਤੇਰੇ ਗੀਤ ਪਿਆਰੇ	ਬਿਰਹੋਂ ਕੂਕ ਕਟਾਰੀ,
ਪੀਅ ਪਰਦੇਸ ਸਿਧਾਰੇ	ਉਤੋਂ ਤੇਰੀ ਤਿਆਰੀ ।

ਬਿਰਹਨੀ (ਚੰਦ ਤੇ ਪੌਣ ਨੂੰ)—

ਚੰਦਾ ! ਠੰਢਕ ਨ ਲਜਾਈਓ

ਪੌਣੇ ! ਪਾਲਾ ਨ ਪਾਣਾ !

ਬਿਰਹਨੀ (ਕੋਇਲ ਨੂੰ)—

ਸਖੀਏ ! ਏਥੇ ਰਹਾਈਓ

ਸਾਥੋਂ ਲੜ ਨ ਛੁਡਾਣਾ ।

ਬਿਰਹਨੀ (ਗਗਨ ਨੂੰ)—

ਗਗਨਾ ! ਤਪਦੇ ਹੀ ਰਹੀਓ
ਕੋਇਲ ਸਹੀਏ ! ਇਹ ਕਹੀਓ

ਕੋਇਲ ਜਾਣ ਨ ਦੇਣੀ,
“ਮੈਂ ਨ ਜਾਸਾਂ ਨੀ ਭੈਣੀ !”

ਕੋਇਲ ਬਿਰਹਨੀ ਨੂੰ—

ਕਾਲੇ ਬਿਰਹੋਂ ਦੇ ਭੇਸੀਂ
ਫਿਰਦੀ ਦੇਸ ਬਦੇਸੀਂ

ਬਨ ਬਨ ਕੂਕਾਂ ਉਦਾਸੀ,
ਪ੍ਰੀਤਮ ਦਰਸ ਪਿਆਸੀ ।

ਮੈਨੂੰ ਜਾਣ ਦੇ ਕੱਲਿਆਂ
ਬਿਰਹੋਂ ਤੇਰਾ, ਜੇ ਮਿਲਿਆ

ਤੇਰਾ ਪ੍ਰੀਤਮ ਬੀ ਟੋਲਾਂ,
ਉਸ ਦੇ ਪਾਸ ਮੈਂ ਫੋਲਾਂ ।

ਐਦਾਂ ਰੋ ਨਾ ਪਿਆਰੀ !
ਪਰ ਗਮ ਪ੍ਰੀਤਮ ਦਾ ਵਾਰੀ!

ਸਾਡੇ ਪੱਲੇ ਹੀ ਗਮ ਹੈ,
ਕਿਹੜੀ ਨਜ਼ਾਮਤ ਤੋਂ ਕਮ ਹੈ ।

ਬਿਰਹੋਂ ਤੀਰ ਦੁਖਾਲਾ
ਜੀਵਨ-ਮਰਮ ਦੁਰਾਲਾ

ਐਪਰ ਚਖਯਾ ਨ ਜਿਸ ਨੇ
ਭੇਤ ਲਖਯਾ ਨ ਉਸ ਨੇ ।

[ਕੰਡਾ ਘਾਟ ੧੧-੧੦-੩੨